


यंत्रशास्त्राची मूळे.

या ग्रंथांत



चलन आणि यंत्रशास्त्र यांचे नियमांचें सर्विस्तर
वर्णन केलें आहे.

याचें मराठी भाषांतर

गोविंद गंगाधर फडके यांणीं केलें.

दुसरी आवृत्ति.

मुंबईमध्ये

बामस प्रेस याने छापिला.

सन १९५६.

253233

अनुक्रमणिका.



अध्याय १.

उपोद्घात—चलन आणि त्याचे नियम—जडता—माहित-
गाराचे दृष्टांत—प्रेरणा—चलनास प्रतिबंध—चलनाचे निर-
निराळे प्रकार—वेगाघात..... १

अध्याय २.

प्रथम चलननियम—मोकळे चलन सरळ आणि सम अस-
—मध्याकर्ष प्रेरणा—मध्योत्सारिणी प्रेरणा—वर्तुळ गमनावि-
षयीं दृष्टांतग्रह—दृष्टांत—पदार्थ आपले चलनाची दिशा बद-
लण्यास समर्थ नाही. ९

अध्याय ३.

द्वितीय चलननियम—प्रेरणोपपादक समांतरबाजूची कोनाचा कृती
सहित दृष्टांत—मिश्र चलनार्ची उदाहरणे—कारणीभूत आणि -
परिणामरूप प्रेरणा—मिश्र चलनप्रतिपादक यंत्र, प्रेरणैकीकरण आ-
णि प्रेरणापृथकरण यांची उदाहरणे—गलबतावर वारा आणि
भरती यांचा व्यापार—माझ्याचें पाण्यात फिरणे—पक्ष्याचें उ-
डणे—घोडेस्वारांचा करामती—प्रेरणैकीकरण आणि प्रेरणापृ-
थकरण यांचा ज्ञानाची आवश्यकता—तृतीय चलननियम—आ-
घात आणि प्रत्याघात यांचा उदाहरणे—अनियताकार पदार्थाचा
आघात—नियताकार पदार्थाचा आघात. १३

अध्याय ४.

गुह्यत्व—वजन—पतन पावणारे पदार्थ—रूपया आणि पीस
यांचा दृष्टांत—वर्धमान चलन—समवर्धमान चलन—आतूवूड
साहेबाचें यंत्र—गुह्यत्वाचा व्यापार सर्व पदार्थांवर सर्वकाळ घ-
डतो—उदाहरणें—विहिरीची ओंढी काढण्यास पतन पावणाऱ्या
पदार्थांचा नियमांची योजना. वर्धमान वेगाचीं उदाहरणें—गु-
ह्योपयोगी मेषमुख यंत्र—सोटे पुरण्याचें यंत्र—पदार्थ चढत अ-
सतां गुह्यत्वाने त्यांचे वेग सारखे क्षीण होत जातात—आंदो-
लक—काळाचा सारिखेपणा. ३९

अध्याय ५.

वक्ररेषाचलन—पिंपाचा भोंकांतून पाणी बाहेर निघतें—फेंक-
णारी घेरणा—तोफेंतून निघालेला गोळा—परावला. . . ५६

अध्याय ६.

गुह्यत्वमध्य—दिग्गेषा—उदाहरणें—गुह्यत्वमध्य, पदार्थांचा
आकाराचा अथवा महत्वाचा मध्य असतो—गुह्यत्वमध्य काढण्या-
ची रीति—वांकडे बुरूज—दिग्गेषाचीं उदाहरणें—गुह्यत्वमध्य वर
चढविण्याचीं उदाहरणें—उतराया रस्त्यावरील गाडा—गुह्यत्व-
मध्य नीच करण्याचीं उदाहरणें—पात्र—झोके खाणाऱ्या आकृ-
ती—माहितगारीचे दृष्टांत—चतुष्पदाचें गमन—दोरावर नाच-
णारे—गुह्यत्वमध्य नेहेमी पदार्थांमध्ये नसतो—उतरणीवरील
चलन—वांटोळा दांडा आणि दुहेरी शंकू यांचा यांत्रिक देखत
भुली—भोंवरा—अंडाकृति पदार्थ—पदार्थांची बैठक—शंकु—
चौरस, समांतरबाजू चौकोन, आणि वर्तुळ यांचा गुह्यत्वमध्य का-
ढण्याची रीति—गुह्यत्वमध्य तोच पदार्थांचा जडतेचा मध्य—
दृष्टांत—तीन अथवा अधिक पदार्थांचा गुह्यत्वमध्य—त्रिकोण. ६०

अध्याय ७.

मूल्ययंत्र—पहिल्या प्रकारचा उच्चालक—वितुंभल् विलोसि-
तीचा नियम—यंत्राची यांत्रिक शक्ति—फळ्यावरील दोन मु-
लगे—तरफ—तराजू—स्लीलयार्ड—चिनई लोकांची स्लीलयार्ड
—डैनश लोकांची तराजू—उच्चालकाविषयीचे प्रयोग पाहण्याचे
साधन—सोपे प्रयोग—दुसऱ्या प्रकारचा उच्चालक ओक्षें काठिस
टांगून नेतात—नालकी—अडकित्या—दरवाजा बिजागन्यावर
फिरतो—तिसऱ्या प्रकारचा उच्चालक—कातण्याचे सांगाडाचा
पाय देण्याचा तक्ता—जनावरांचे अवयव—लेंकर कापायाचा
कात्री—दुसऱ्या आणि तिसऱ्या प्रकारचा उच्चालकांतील भेद—
मिश्र उच्चालक—माहितगारीचे दृष्टांत—वांकडा उच्चालक—
उदाहरणें—शक्ति आणि वजन यांचा तर्कस व्यापारांचीं उदा-
हरणें—काटकोन उच्चालक—वांकडा उच्चालकरूप तराजू—दोन
टेंकूवर ठेविलेलें बाहाल. ७८

अध्याय ८.

आसास खिळलेलें चाक—मिश्र आसास खिळलेलें चाक—
या यंत्राचें छिन्न—उदाहरणें—दांत्यांचें चाक—वितुंभल् विलो-
सिती—आसास खिळलेलें चाकाचा योजना—पाणी काढायाचा
राहाट—क्यापस्तन्—मिश्रचक्ररूप यंत्र—उदाहरण—वादी अ-
थवा दोरी—घडियाळ—फ्यूसीचा व्यापार—उदकप्रेरित चक्रे—
ऊर्ध्वहतचक्र—अधोहतचक्र—पार्श्वहतचक्र—पवनचक्या—घोड्या-
ची शक्ति—क्रेन—त्रेदमिल्—आसास खिळलेल्या चाकाचे उप-
योग. १२१

अध्याय ९.

दोरी अथवा कप्पी—चरकप्पी—माहितगारीचे दृष्टांत—च-
रकप्पा—तर्कस व्यापार—एक दोराचा कप्पीचीं उदाहरणें—

गलबतावरील कण्या—स्मृतिन् साहेबाची कणी—व्हेतू साहेबाची कणी—स्यानिश बारतन—अनेक दोरांचा कण्यांचीं उदाहरणें—वितुंअल् विलोसिती—घर्षणलाटा. १४४

अध्याय १०.

उतरण—उदाहरणें—प्रेरणेकीकरण आणि प्रेरणापृथक्करण यांची योजना—शक्तीचा तिकंस व्यापाराचें उदाहरण—दोन उतरणी—वितुंअल् विलोसिती—रस्यांचा उतार—उदाहरणें—प्राचीन लोक उतरणींचा उपयोग करीत असत—जिनै—गळवतें—समुद्रांत गळवतें लोटण्याचा उतरणी. १६२

अध्याय ११.

पाचर—यांत्रिक सामर्थ्य—टोला—माहितगारीचे दृष्टीत—पोतस्मृथ येथील गोदींतील प्रयोगांचा सारांश. १७३

अध्याय १२.

मळसूत्र—उतरणीचा रूपभेद—चाकी—स्थिर चाकीचा मळसूत्राचें उदाहरण—चाकी फिरत्ये त्याचें उदाहरण—उच्चा-लक किंवा दांडा जोडलेलें मळसूत्र—बुकें बांधणाराची स्थिर चापणी—हंतर साहेबाचें मळसूत्र—अनंत मळसूत्र—मळसूत्राचे उपयोग—सूक्ष्ममापक मळसूत्र. १७७

अध्याय १३.

घर्षण—घर्षण कमी करण्याचे उपाय—घर्षणचक्रे—प्रयोग उतरणीचा योगाने घर्षणाचे नियम स्थापणें—सर्व मूळयंत्रांत घर्षण होतें. १८१

शब्दपरिभाषा. १९७

यंत्रशास्त्र

अध्याय १.



यंत्रशास्त्र हें दुसऱ्या सृष्टपदार्थशास्त्रांचा पाया अथवा आधार आहे असे मानितात; आणि या शास्त्रास चलनाचे नियम हा मूलभूत आधार आहे, ह्मणून त्या नियमांचें ज्ञान झाल्यावांचून, प्रवाही आणि अप्रवाही पदार्थांस चलन दिल्यानें जीं फळे होतात तीं समजणें, व जे परिणाम होतात त्यांची गणना करणें अशक्य आहे.

चलन आणि त्याचे नियम यांविषयीं.

पदार्थांचा एके स्थानापासून दुसऱ्या स्थानाकडे जाण्याचा अथवा स्थिरताविरुद्ध जो व्यापार त्यास चलन ह्मणतात.

पदार्थ स्थिर अवस्थेंतून स्वतः चलन पावण्यास समर्थ नाहीं; आणि चलनावस्थेंतून स्थिर होण्यासही समर्थ नाहीं. हा परिणाम पदार्थांचा जा धर्मांमुळे घडतो त्या धर्मास जडता असें ह्मणतात. पृथ्वीवरील इतर पदार्थांचा संबंधानें पाहिलें असतां भूगोलावरील कोणताही खडक आपलें स्थान सोडीत नाहीं; हें अनुभवावरून माहीत आहे. तो स्वतः चलन पावण्यास समर्थ नाहीं, ह्मणून जर त्यास औपाधिक प्रेरणेनें चलन प्राप्त न झालें, तर तो चिरकाल स्थिर राहील. आणि पदार्थास एक-

दां चलन प्राप्त झालें असतां त्याचे आंगीं स्थिर होण्याचें सामर्थ्य नाहीं हेंही वरचा सारिखें खरें आहे. पदार्थ निर्जीव आहे ह्मणून तो चलन आणि स्थिरता पावण्यास पात्र आहे; याजकरितां त्या दोनही स्थिति केवळ बाहेरील कारणाचे आधारावर असल्या. पदार्थ जा स्थितींत असतात त्याच स्थितींत राहातात, आणि त्यांची ती स्थिति बदलण्यास कांहीं प्रेरणा लागत्ये, हें पुढील दृष्टांतांवरून समजेल.

जेव्हां घोडा एकादी मोठी जड गाडी प्रथम ओढूं लागतो तेव्हां त्यास तिचे जडतेचा मोड करावा लागतो; परंतु हें कृत्य एकवेळ झाल्यावर जी गाडी त्यानें प्रथम मोठ्या प्रयासानें हालविली, ती तो पुढें सहज ओढीत नेतो. जी गाडी अतिवेगानें चालत्ये ती निघत्येसमयीं तींत बसणारांचा आंगीं गाडीचा वेग येण्यास त्यांचा आंगाची जडता प्रतिबंधक होत्ये, ह्मणून बसणारांचा झोंक मार्गे जातो; आणि जेव्हां ती गाडी थांबत्ये तेव्हां त्यांचा झोंक पुढें जातो. होडीचा सुकाणावर उभा राहाणारा मनुष्य होडी चालू होते समयीं सावध नसला तर तो पाण्यांत पडेल; आणि होडी चालत असतां उभी राहिल्यानें, तो आंत पडेल. गाडीचे बरोबर मोठे वेगानें धांवणाराचे आंगीं जो वेग येतो तितका वेग आंत बसणाराचे शरीरांत आलेला असतो, ह्मणून त्या गाडीतून बसणारानें उडी टाकिली तर त्यास जमीनीवर पाय लागल्यावर पुढें पडण्याचें मोठें भय असतें. खंदकावरून उडी मारणारा, आपल्ये आंगांत वेग यावा आणि त्या योगानें खंदक उ-

डून सहज जातां यावे ह्मणून तो कांहीं अंतरावरून धा-
वायास आरंभ करितो. दोन घोडे स्थिर असतां जसा
घोडेस्वार एका घोड्यावरून दुसऱ्या घोड्यावर सहज बस-
तो, त्याच प्रमाणें तो धांवले घोड्यावर उभा राहून दुसरे
जवळचे धांवणारे घोड्यावर सहज बसतो; कां कीं त्याचे
खालचे घोड्याचा वेग त्याचे आंगीं आला असतो, आणि
दुसऱ्या घोड्यावर वसेपर्यंत त्याचे आंगीं तो वेग तसाच
असतो. जर दुसरा घोडा उभा असला तर तो मनुष्य
घोड्याचे मानेवरून उडून जाईल; आणि स्थिर घोड्याव-
रून पळले घोड्यावर चढूं लागला तर तो मागे पडेल.
त्याच प्रमाणें एकादें गलबत फार चालत असलें, आणि
जर त्याचे डोलकाठीचे टोंकावरून दगड सोडिला तर
तो काठीबरोबर चालून तिचे बुडाशीं येऊन पडतो, मागे
पडत नाहीं; कारण टाकणाराचे हातांत असतांना जो वेग
त्या दगडांत आला असतो, त्याचा योगानें तो पडत पडत
काठीचे बुंधाशीं येतो.

खालीं लिहिलेल्या कृतीवरून जडतेचा धर्म उघड दा-
खवितां येतो. बोटाचे अग्रावर एक गंजीफ समतोल
ठेवून तिजवर एक रुपया ठेव; नंतर गंजिफेस जोरानें
टिचकी मार, ह्मणजे ती रुपयाखालून निघून जाईल; परंतु
रुपया आपले जडतेमुळें बोटावर राहील. रुपयाची
जडता गंजिफेचे घर्षणाहून अधिक आहे ह्मणून असें घडेल.

स्थिर पदार्थास जर प्रेरणा न केली तर तो कधींही
चलन पावणार नाहीं, हें या वरचे उदाहरणावरून सहज
कळेल; पदार्थ स्वतः चलन पावत नाहीं, ह्मणून स्थिरता



ही पदार्थाची मूळची स्थिति आहे असा निर्णय करवत नाही; कारण, कित्येक उदाहरणांवरून असेही समजेल कीं जशी स्थिरता ही पदार्थाची स्वाभाविक स्थिति तशीच चलनावस्थेही पदार्थाचे आंगीं मुळपासूनच आहे, आणि बाहेरील प्रतिबंध व प्रेरणा हीं दोहों स्थितीस दोन कारणें आहेत, हेंही समजेल. घर्षण आणि हवेचा प्रतिबंध यांपासून चलन ठिकण्याचे काळांत फार भेद घडतात हेंही समजेल.

जर एकादा गुळगुळित गोळा भूमीवर लोटला तर, तो जमिनीचे खरखरीतपणामुळे लवकरच थांबेल; आणि जर तोच तृणाचे सपाट जमीनीवर लोटला, तर त्याचे चलनास पूर्वीपेक्षा थोडा प्रतिबंध, यामुळे तो कांहीं अधिक वेळपर्यंत चालेल; याच रीतीनें बर्फाचे* सपाटीवर तो लोटला, तर त्यास घर्षणाचा प्रतिबंध फारच थोडा आणि त्यांत वायु पाठीवरचा असला, तर तो फारच लांब अंतरावर जाईल. पोलादी आरेचा मोठा भोंवरा, वाताकर्षक यंत्रां हवा काढलेले पात्रांत फिरविला, तर त्यांत हवेचा प्रतिबंध नाही झणून तो फार वेळ फिरेल. घड्याळाचा लोळा निवर्त जाग्यांत चालू केला तर तो फार वेळपर्यंत झोंके खाईल. कारण त्यांस टांगलेले स्थानाशीं जें घर्षण होतें त्याचा मात्र प्रतिबंध होतो, दुसरा कशाचाही प्रतिबंध नाही. सारखे जाडीचे एक चाक घे आणि त्याचे मध्यभागीं बारीक आंस बशीव, तो अशा रीतीनें की त्याचे सर्व भाग

* बर्फाची सपाटीकांचे प्रमाणें गुळ गुळीत असत्ये.

मध्याशीं समतोल होतील. अशा आंसावर ते चाक फिरविले असता त्याची गति गुरूत्वाकर्षणामुळे वाढणार नाही, अथवा कमीही होणार नाही. अशा चाकाचा गतीस प्रतिबंधक कारणे, एक त्याचे आंसाचे घर्षण, आणि दुसरे हवेचा प्रतिबंध, हीं दोन मात्र आहेत. जर कदाचित् तो आंस घर्षणचक्रावर ठेवून घर्षण नाहीसे केले, तर ते चाक जितका काळपर्यंत पहिले नुसते आंसावर फिरेल, त्याहून अधिक वेळपर्यंत अशा कृतीने फिरेल. आणि जर हे सर्व वाताकर्षक यंत्राचे निर्वात पात्रांत ठेविले, तर त्यास हवेचाही प्रतिबंध नाहीसा होईल; आणि ते चाक समानगतीने फार वेळपर्यंत फिरेल.

या उदाहरणावरून असे नजरेस येते कीं, एकादा पदार्थास प्रेरणेचे योगाने चलन देऊन त्या चलनास घर्षण, हवा, यांपासून अथवा दुसरे कित्येक कारणांपासून होणारे जे प्रतिबंध ते जसजसे नाहीसे करावे, तसतशी त्या चलनाची स्थिति आणि तिचा सारखेपणा हीं वाढत जातात. जे दाखले आपले नजरेस येतात त्यांजविषयीं अशीच गोष्ट असत्ये, ह्मणून असा सिद्धांत करितां येतो, कीं जर एकादा पदार्थ, घर्षण, इत्यादि कारणांचे प्रतिबंधक व्यापारापासून मुक्त अशा अवस्थेत ठेवितां आला, तर त्याचे चलन अक्षय आणि सारखे होईल. जा कारणाने स्थिर पदार्थाचे आंगीं चलन उत्पन्न होतें, अथवा चलन पावलेल्या पदार्थाचे चलन बदलतें त्या कारणांस प्रेरणा ह्मणतात. जा रेषांत प्रेरणा पदार्थावर लागतात, त्या रेषांनीं अथवा अंकांनीं त्या प्रेरणा दाखविण्यास सुलभ

पडते; प्रेरणेचें परिमाण रेषेचे लांबीने दाखवितां येते. जा कारणावरून चलन पावलेल्या पदार्थाचें चलन कमी होतें, अथवा नाहीस होतें, अथवा उलटें होतें, त्यास प्रतिबंध ह्मणतात.

जा रितीने पदार्थावर प्रेरणा घडत्ये त्याप्रमाणें त्याचें चलन बदलतें. जेव्हां एकावर एक राहाणारे पदार्थ एक-कालीं चलन पावतात, तेव्हां त्या चलनास साधारण चलन ह्मणतात; जसें हंकारलेल्या गलबतावरील मनुष्यांस गलबताचें चलन असतें.—

स्थिर पदार्थाचा संबंधानें जें दुसऱ्या पदार्थाचें चलन त्यास स्वतंत्र चलन ह्मणतात; जसें मनुष्य एके जाग्या-पासून दुसरे जागीं जातो; तारूं पाण्यांतून जातें; हीं स्वतंत्र चलनाचीं उदाहरणें आहेत.

चलनयुक्त पदार्थाचा संबंधानें दुसऱ्या पदार्थाचा चलनास संबंधी चलन ह्मणतात. जसें गाडीत बसून जाणारा मनुष्य गाडीचे संबंधानें पाहिलें असतां स्थिर आहे; परंतु गाडी त्यास एका स्थानापासून दुसऱ्या स्थानीं नेत्ये ह्मणून त्याचें चलन स्वतंत्र होय; जरी गाडी चालती किंवा स्थिर असली तरी, तींतील दुसऱ्या मनुष्याचा संबंधानें त्याचे आंगीं संबंधी स्थिरता आहे. जेव्हां स्थलांतर झालें असा अर्थ विवक्षित आहे, तेव्हां जा चलनानें ती गोष्ट घडली त्यास स्वतंत्र चलन ह्मणवें. आणि जेव्हां आस-पासचे पदार्थाचा स्थानाचे फेरफारानें एकादे पदार्थाचा स्थानाचा पालट दिसण्यांत येतो, तेव्हां तो जा चलनानें होतो त्यास संबंधी चलन ह्मणतात.

पदार्थाचे चलनाचे त्वरेचे परिमाणास वेग ह्मणतात. आणि जेव्हां पदार्थाचे चलन सम आहे, तेव्हां त्याचा वेगाचे परिमाण या रीतीने काढावे; त्या पदार्थास कांहीं अंतरावर जाण्यास जो काळ लागेल त्याने त्या अंतरास भागावे, भागाकार येईल ते वेगाचे परिमाण झाले. उदाहरण; जर एक पदार्थ तीन सेकंदांत तीस फुटी चालतो, तर त्याचा वेग दर सेकंदांत दहा फुटी आहे.

समकाळांत समान अंतरावरून जर पदार्थाचे चलन घडते तर त्यास समचलन ह्मणावे; जर ते चलन अधिकाधिक वाढत जात आहे, तर त्यास वर्धमान चलन ह्मणावे; आणि जर कमी होत गेले तर, त्यास क्षीयमान चलन ह्मणावे.

जा शक्तीने एकादा चलनविशिष्ट पदार्थ दुसऱ्या पदार्थावर आपटतो तीस वेगाघात किंवा चलनसंचय ह्मणतात. आणि तो वेगाघात, पदार्थाचे प्रकृतिपरिमाण अथवा वजन, वेगाने गुणिले इतक्याबरोबर असतो; ह्मणून दोन तोळे वजनाचे स्थिर गोळ्यास कांहीं वेग देण्यास जी प्रेरणा पाहिजे, तिजपेक्षां पांचपट प्रेरणा दहा तोळे वजनाचे गोळ्यास तितकाच वेग आणायास पाहिजे. जर त्या दोन गोळ्यांचे वेग सारखे आहेत, तरी लहान गोळ्यापेक्षां मोठा गोळा पांचपट अधिक शक्तीने चालेल; परंतु जर लहान गोळ्याचा वेग पांचपट वाढविला, तर त्या दोघांचे वेगाघात अथवा चलनसंचय बरोबर होतील; ह्मणजे एकाचे दहा गुणिले इतका वेगाघात लाहानाचा आहे, आणि दुसऱ्याचा, दोन गुणिले पांचांनी इतक्याबरो-

वर आहे. ह्मणून कांहीं वेगानें जाणारे पदार्थांचें वजन वाढविल्यानें, अथवा वजन न वाढवितां त्याचा वेग वाढविल्यानें त्या पदार्थाचा वेगाघात अथवा चलनसंचय वाढवितां येईल, असा निश्चय होतो; यास उदाहरण, जर एक मनुष्य पन्नास शेरांचें वजन कांहीं वेगानें आपले पासून दहा हातांवर उडवितो, तर शंभर शेर वजन तितकेंच लांब उडवायास; अथवा मूळचें पन्नास शेर वजन कायम राखून दुप्पट लांब उडवायास पहिलेपेक्षां दुप्पट वेग दिला पाहिजे. परंतु जर तो पहिल्यापेक्षां अधिक प्रेरणा न देईल, तर शंभर शेरांचें वजन पांच हात मात्र लांब जाईल, त्या पक्षीं या दोन वजनांचा वेगाघात बरोबर होईल, कारण $५० \times १० = १०० \times ५$. यावरून जर कोणत्याही परिमाणाचा दोन पदार्थांचे वेग त्यांचे प्रकृतिपरिमाणांशीं उलटे प्रमाणांत आहेत;—ह्मणजे, लहान पदार्थ मोठ्या पदार्थाहून जितका लहान आहे तितकाच जर त्याचा वेग मोठ्या पदार्थाचा वेगाहून अधिक असेल, तर मोठ्या पदार्थाचे आंगीं जो वेगाघात येईल तितकाच लहानाचा आंगींही येईल. बंदुकीचे दारूची कल्पना निघाल्यापासून त्या दारूचा योगानें लहान पदार्थाचा आंगींही मोठा वेग देतां येऊं लागला, यामुळे तेव्हांपासून लोक, युद्धोपयोगी मेषमुखयंत्र उपयोगांत घेत नाहींतेशे झाले, कारण पांच हजार शेर वजनाचे हें यंत्र जें काम करितें, तेंच काम छत्तीस शेर वजनाचा गोळा त्याहून जितक्या वजनांत कमी आहे तितका वेग त्यास दिल्यास तो करितो.

अध्याय २.

सर्व चलनाचे तीन प्रकार करितां येतात; त्यांस **चलननियम** असें ह्मणोत.

प्रथम चलननियम.— पदार्थ जा स्थितींत असतो त्या स्थितीचा पालट प्रेरणारूप कारणानें न झाला, तर तो त्याच स्थितींत राहातो; ह्मणजे **स्थिर** पदार्थ स्थिरावस्थेंत राहातो, आणि **चलन युक्त** पदार्थ सरळ रेषेंत समचलनानें चालतो.

पदार्थाचा आंगचा जडतेचें जें मागें वर्णन केलें, ती **जडता** या नियमास आधार आहे, असें शिकणाराचा ध्यानांत सहज येईल. आतां प्रेरणेवांचून पदार्थास चलन प्राप्त होणार नाही इतकाच परिणाम केवळ जडतेचा नाही, तर पदार्थ एकवार चलन पावला असतां, त्यास कोणताही प्रतिबंध न झाल्यास तो चलनावस्थेंतच राहातो, हाही परिणाम जडतेचा आहे; ह्मणूनच पदार्थास एकवेळ चलन दिलें आणि जर हवा, गुरुत्वाकर्षण, आणि घर्षण इत्यादि प्रतिबंधक कारणांनीं त्याचे चलनाचा नाश न झाला तर, तो पदार्थ सरळ रेषेंत चालेल; जितकीं प्रतिबंधक कारणें कमी करावीं तितकें चलन अधिक वेळ टिकतें, याजकरितां वरचीं प्रतिबंधक कारणें अगदीं नाहीशीं केलीं, तर चलन कधींही बंद होणार नाही असा निश्चय होतो.

चलन पावलेला पदार्थ कारणावांचून आपला वेग

बदलीत नाही, अथवा आपला मार्ग बदलीत नाही ; ह्मणून मोकळे चलन सरळ आणि सम असें असतें. सरळ चलनाचा अर्थ बंदुकीची गोळी अथवा तीर सरळ वर किंवा खाली मारिल्यानें उघड ध्यानांत येतो.

तीर आणि बंदुकीची गोळी, हीं सरळ रेघेंत जातात, तसा गोकणगुंडा गोफणींतून सुटल्यावर सरळ रेघेंत जातो. वर्तुळांत फिरणारा जो पदार्थ, त्यास त्याचे आंगचे जड-तेचा विरुद्ध वर्तविं लागतें, ह्मणून त्याजवर दोन तरी प्रेरणा असल्या. त्या पदार्थास वर्तुळांत किंवा वक्र रेघेंत राखणारी जी प्रेरणा तीस मध्याकर्षणप्रेरणा ह्मणतात ; आणि पदार्थाची जडता, पदार्थास पुढें अथवा सरळ रेघेंत जाण्याची शक्ती देखे, तीस मध्योत्सारी प्रेरणा ह्मणतात.

मध्योत्सारी प्रेरणा पदार्थास मध्यापासून दूर नेले, आणि मध्याकर्षण प्रेरणेसहित जेव्हां वरची प्रेरणा पदार्थावर लागू होत्ये, तेव्हां पदार्थास वर्तुळ चलन प्राप्त होतें. चलनयुक्त पदार्थावर दुसरी प्रेरणा न झाल्यास तो सारखे गतीनें सरळ रेघेंत जातो, असा जो पहिला चलननियम त्यास अनुसरूनच वरची गोष्ट आहे.

वर्तुळ गमनाविषयीं दृष्टांतग्रह आहेत ; त्यांतील एक चंद्र घेतला, तर त्याचे आंगीं सरळ रेघेंत चालण्याचा वेग आहे, आणि याजवर पृथ्वीचें आकर्षण आपणाकडे ओढण्याविषयीं निरंतर आहे, अशा दोन प्रेरणांनीं चंद्र वर्तुळांत फिरतो.

तोफेंतून निघालेला गोळा पृथ्वीचे आकर्षणामुळे वा-

कड्या रेषेनें पृथ्वीवर पडतो. जर पृथ्वीचें आकर्षण आणि हवेचा प्रतिबंध हीं दोन कारणें नसतीं तर तो सर्वकाळ सरळ रेषेत जाता.

पाण्यानें भरलेलें पात्र गोफणींत ठेवून ती गोफण हळू हळू फिरविली असतां, त्या पात्रांतील पाणी न सांडतां गोफण त्वरेनेंही फिरवितां येईल. जेव्हां पात्राचें मुख जमीनीकडे येतें तेव्हांही आंतील पाणी खालीं पडत नाहीं; कारण कीं पाणी आपले आंगचे जडतेनें अथवा मध्योत्सारी प्रेरणेनें मध्यापासून दूर जाऊं लागतें आणि गुरुत्वामुळे पृथ्वीवर पडावें तें न पडतां पात्राचे बुडाकडे जातें. अर्धे घडलेलें मडकें चाकावर ठेवून फिरविलें असतां त्याचा वाजूचा मध्योत्सारी प्रेरणेनें तें रुंदावतें, यामुळे त्या मडक्यास कुंभार पाहिजे तो आकार देऊं शकतो.

लहान वर्तुळांत घोडा मंडळ्यावर धरणें आदिकरून कसब घोडेस्वार दाखवितो, तेव्हां मध्योत्सारी प्रेरणेनें त्या स्वाराचें गमन सरळ रेषेत व्हावें, परंतु तें चुकविण्याकरितां तो घोड्याचा व आपला झोंक आंत घेतो. कोंपऱ्यावरून फिरले समर्थी गाड्या फार उलटतात, कारण गाडीचे आंगचे जडतेमुळे तिचा आंगीं सरळ जाण्याचा वेग असतो, परंतु घोडा तिचीं चाकें फिरवितो तेणेंकरून ती गाडी उलटले.


वफावरून चालल्यानें चलनाचे नियम चमत्कारिक तऱ्हेनें अनुभवास येतात; मोठ्या वेगानें जाणारे मनुष्यास कोंपऱ्यावरून फिरतांना फारच आंत लवावें लागतें, या-

मुळें मोठ्या कुशळतेनें वर्फावर चालणाऱ्या मनुष्याला आपल्या आंगास अनेक तऱ्हेचे वांक द्यावे लागतात.

पदार्थ जडतेमुळें आपले चलनाची दिशा बदलण्यास समर्थ नाही. यावरून जर पदार्थास एकच प्रेरणा दिली आहे, आणि त्यास कांहीं प्रतिबंध न केला, तर तो प्रेरणेचे रेषेत सरळ चालेल हें वर सांगितलें; त्या रेषेस दिग्रेषा ह्मणतात, तो पदार्थ दुसऱ्या जातीचा प्रेरणेवांचून आपली दिशा बदलणार नाही. एथपर्यंत पदार्थावर एकाच रेषेत प्रेरणा लागू होतात याविषयी विचार झाला; परंतु अशी गोष्ट निरंतर घडले असें नाही, कारण पहिल्या प्रेरणेचे दिशेशीं दुसरी दिलेली प्रेरणा कोन करिले हें या पुढील आकृतीवरून समजेल.

आकृति १.

मनांत आण कीं एक पदार्थ अकबरे रेषेत चालतो, आणि तो क विंदूशीं आला तेव्हां त्यास एक दुसरी प्रेरणा इड रेषेत दिली, तर पदार्थाची चलनदिशा बदलेल, ह्मणजे ती अर्थात इड रेषेकडे होईल. आतां त्या पदार्थावर इड प्रेरणा लागू झाली ह्मणून अ ब रेषेत चालत नाही, आणि अ ब प्रेरणा आहे ह्मणून इ ड रेषेत चालत नाही; तर त्या दोन दिशा सोडून मध्येच क ह या नवे दिशेस चालेल; पहिल्या प्रेरणेहून दुसरी प्रेरणा मोठी किंवा लहान असेल, त्या प्रमाणानें क ह रेषेकड रेषेजवळ किंवा लांब होईल, हें पुढील अध्यायांत दाखविलें आहे.



अध्याय ३.


द्वितीय चलननियम.

चलनविशिष्ट पदार्थावर जेव्हां एकादी प्रेरणा घडले, तेव्हां त्याचे चलनाचे फिरणे नव्या प्रेरणेचे दिशेस होतें, आणि तें त्या प्रेरणेचीं प्रमाणांत असतें.

एका पदार्थावर परस्परांशीं विरुद्ध नसतां निरनिराळ्या दिशेंत अशा दोन प्रेरणा घडल्या असतां, त्या पदार्थाचा चलनाची जी दिशा होये ती आणि मिश्र चलन या दोन गोष्टी द्वितीय चलननियमांत येतात ह्मणून हा फार अगत्याचा आहे.

जर दोन सारिखी वजनं, अथवा कोणखेही जातीचा दोन सारिख्या प्रेरणा समोरासमोरचे दिशेंत एकादे पदार्थावर घडल्या, तर तो पदार्थ स्थिर राहील; यास दृष्टांत तराजूचा दोनही पारड्यांत एक एक शेराचें वजन घातलें असतां तीं पारडीं स्थिर ह्मणजे समतोल होतील; कारण समोरासमोरचा दिशांत समान प्रेरणा लागू होतात, यामुळें या उदाहरणांत तुलना घडले; आणि अशा प्रेरणा लागू केल्यानें जी तुलना घडले तिचा विचार करण्यांस ही गोष्ट प्रेरक आहे. जास प्रेरणोपपादक समांतरबाजूचौकोन ह्मणतात, त्याचा हा पुढील कृति-सहित दृष्टांत आहे, आणि या समांतरबाजूचौकोनाचा योगानें चलन उत्पन्न करणाऱ्या प्रेरणांतून एकएकीचें फळ काढितां येतें, तसेंच त्यांचा समुच्चयाचें फळही काढितां येतें, ह्मणून हा प्रेरणोपपादक समांतरबाजूचौकोन यंत्रशास्त्रांत फार अगत्याचें मूळ कारण आहे.

आकृति २.



कप्पीचा चाकासारखा दान
लहान इ, फ, चाकें (आकृति २)
एका उभ्या फळ्यास बशीव, आणि
एका दोरीचा टोंकांस व, क वजनं
बांधून ती दोरी या चाकांवरून


सोड. नंतर दोन चाकांमधले दोरीस कोठे तरी ह पा-
सून दुसरें एक अ वजन टांग, असें कीं तें या दोरीस
खाली ओढून इ ह फ कोन करील, आणि पहिल्या वज-
नांस तोलून धरील. यांचे या स्थितीवरून हें उघड
आहे की, अ ह दिशेंत लागू होणारें अ वजन ह इ
आणि ह फ दिशांत लागू होणाऱ्या व आणि क वज-
नांस तोलून धरील. आणि या दोन प्रेरणा अ वज-
नाचे बरोबरीचे प्रेरणेचे बरोबर असाव्या आणि यांची
दिशा ह पासून वर असावी. या वजनांतून प्रत्येकाचें
फळ काढायासाठीं जा फळ्यावर तीं चाकें आहेत, त्यावर
अ ह दोरीचा रेषेंत ह बिंदूपासून वरचे बाजूस ह म
रेष कर. आणि ह इ, ह फ दोन्यांखालीही फळ्यावर
रेषा कर; नंतर ह म रेषेंत स बिंदू घे आणि अ वज-
नांत जितके तोळे असतील तितके इंच स ह रेषेंत आ-
हेत असें मान. ह म रेषेंतील स बिंदूपासून स व रेष,
अ फ रेषेशीं समांतर आणि स न रेष ह इशीं समांतर
काढ. नंतर ह्या झालेल्या समांतरबाजूचौकोनाचा ह व,
ह न बाजू मोजल्या तर, व वजनांत जितके तोळे आहेत
तितके इंच ह व रेष भरेल, आणि क वजनांत जितके
तोळे आहेत तितके इंच ह न रेष भरेल. या दृष्टांतांत

तोळे आणि इंच हे वजनाचे आणि लांबीचे भाग दाखविण्यास घेतले आहेत; परंतु प्रत्येकाचें वजन आणि लांबी दुसऱ्याे कांहीं जातीची घेतल्यास चिंता नाही, परंतु प्रत्येक पक्षां सर्व रेघांस एकच जातीचें माप लावावें आणि सर्व वजनांस एकच जातीचें वजन असावें.

मागल्या दुसऱ्या आकृतींत प्रेरणोपपादक समांतरबाजूचौकोन स व, व ह, ह न आणि न स या रेघांनीं झाला आहे, आणि समोरासमोरचे दोन कोन सांधणाऱ्या ह स रेघेस कर्णरेघ ह्मणतात. समांतरबाजूचौकोनाचा स व आणि स न बाजू, एकत्र लागू होणाऱ्या प्रेरणांचें परिमाण आणि दिशा दाखवितात, आणि स ह कर्ण त्यांशीं समान प्रेरणा दाखवितो;— परस्परांस प्रतिबंधक अशा प्रेरणांनीं तुलना होये हें दाखवावें इतकाच या दृष्टांताचा हेतु आहे; आतां भिन्नभिन्न दिशेंत लाविलेल्या प्रेरणांनीं तुलना न होतां, चलन उत्पन्न होतें याचा विचार करितों. एका पदार्थावर दोन प्रेरणा निरनिराळ्या दिशेंत घडल्या असतां, त्यास त्या चलन देतात, याचें उदाहरण ही बाजूवरील आकृति आहे. एका अ पदार्थावर एक प्रेरणा केली अशी कीं ती त्यास कांहीं सांगितल्ये

आकृति ३.

काळांत ब जवळ नेईल; आणि लागलीच त्यावर दुसरी प्रेरणा अक दिशेंत केली जी त्यास वर सांगितल्ये काळांत क जवळ नेईल; असें झाल्यावर त्या पदार्थावर केवळ एक शुद्ध प्रेरणा असावी तिचा ठिकाणीं




मिश्रप्रेरणा झाली, यामुळे तो पदार्थ कोणत्याही प्रेरणेचे दिशेत जाणार नाही; कां कीं तो पदार्थ ब अथवा क कडे जावा तो न जातां अ ड कर्णरेषेत जाईल त्या कर्णाची लांबी आणि स्थान, अ क ड ब चौरस पुरा करून, अ कोनापासून त्याचा समोरचा कोनापर्यंत अ ड कर्णरेष काढिल्यानें निघेल; या पक्षीं त्या गोळ्यास एकच प्रेरणा देऊन त्या चौरसाचा कोणत्याही एका बाजूवरून चालण्यास जो काळ पाहिजे तितकाच काळ त्यास अ ड कर्णावरून चालण्यास लागेल, जसें एक क्ष प्रेरणा जा काळांत अ गोळ्यास क जवळ नेईल, अथवा दुसरी य प्रेरणा ब जवळ नेईल त्याच काळांत तो गोळा ड जवळ जाऊन पोचेल - जी प्रेरणा अ क रेषेत घडले, ती ब ड समांतर रेषेकडे त्या पदार्थाचे जाणें खरित किंवा हळू करित नाहीं हें उघड आहे; ह्मणून जर त्यास अ क दिशेत चलन नसतां जा काळांत ब जवळ जातो त्याच काळांत तो ड जवळ जाईल. त्यासारखेंच, अ ब दिशेतली प्रेरणा पदार्थास क ड रेषेकडे किंवा तिजपासून दूर नेत नाहीं; यावरून हें निघतें कीं पदार्थ दोन प्रेरणांमुळे कोठें तरी क ड आणि ड ब रेषांत असेल; ह्मणजे त्या रेषांचा छेदनबिंदू ड या स्थळीं असेल. एक तारु पाठीवरचा वाऱ्यानें दक्षिणेस जात आहे, आणि तें भरतीनें अथवा पाण्याचा ओघानें पूर्वेस तितकेंच जलद लोटत आहे, तर तें प्रतिक्षणीं किंचित् दक्षिणेस आणि किंचित् पूर्वेस जाईल; ह्मणजे तें खचित् मधल्या आग्नेयी दिशेस जाईल. वारा आणि भरती अशा जातीचा दोन प्रेरणा

पदार्थावर एकदांच किंवा एका मागून एक घडल्या, तथापि परिणाम सारखाच होतो; उदाहरण, जर एक ताळू बाऱ्याने दक्षिणेस एक कोस गेलें, जसें अ पासून क पर्यंत (आकृति३) आणि नंतर लागलेंच भरतीनें एक कोस पूर्वेस गेलें, जसें क पासून ड पर्यंत, तर तें ताळू आग्नेयीकडे अ ड रेघेंत एकदांच लोटलें असतां जा ड स्थळाशीं पोंचेल त्याच ठिकाणीं वर सांगितलेली गोष्ट झाली असतां जाईल. ह्मणून दोन प्रेरणा आणि त्यांचा दिशा दाखविण्यासाठीं अ क आणि अ ब रेचा काढिल्या, आणि प्रत्येकीचा बरोबरीची रेघ दुसरीचा टोंकास जोडिली, जसें, अ क चा टोंकास क ड, अथवा अ ब चा टोंकास ब ड, तर चौरस किंवा समांतरबाजूचौकोन पुरा होईल. त्याचे मधल्या रेघेस कर्णरेघ असें ह्मणतात, ती त्या प्रेरणांचें परिणामरूप प्रेरणा आणि त्या प्रेरणांस अनुसरणारा जो पदार्थ त्याचा खरा मार्ग या दोन गोष्टी दाखविले. -


एकटी अ ड प्रेरणा यंत्रशास्त्राप्रमाणें अ क आणि अ ब प्रेरणांचे बरोबर आहे, तीस परिणामरूप प्रेरणा असें ह्मणतात; आणि अ क आणि अ ब प्रेरणांस तिचा कारणभूत प्रेरणा ह्मणतात; जेव्हां कारणीभूत प्रेरणांचे जागीं परिणामरूप प्रेरणा घेतात, तेव्हां त्या कृतीस प्रेरणैकीकरण ह्मणतात. जा प्रेरणांची एकादी प्रेरणा परिणामरूप आहे, त्या प्रेरणेचा बदल दोन अथवा अधिक प्रेरणांची योजना करितात, त्या कृतीस प्रेरणापृथक्करण असें ह्मणतात. -

जर त्या दोन प्रेरणा बरोबर आहेत असें न मानितां, जी प्रेरणा अला क कडे नेले तीहून बकडे नेणारी प्रेरणा दुप्पट अथवा तिप्पट मोठी असें कल्पिलें तर, अब रेघ अक रेघेचे दुप्पट अथवा तिप्पट लांब असावी; आणि या पक्षां कर्ण, चौरसाचा होणार नाही, परंतु बाजूवरील आकृतीप्रमाणें समांतरबाजूचौकोना-
चा होईल. आणि याप्रमाणें पुढें अ-
क्रोणयेही प्रमाणाचे प्रेरणेविषयीही दाखवितां येईल.-

आकृति ४.



मिश्र प्रेरणांचा व्यापार आणि त्यांपासून उत्पन्न झालेलें चलन, हीं दोन्ही एका लाहानशा यंत्रांने सुरेख दाखवितां येतात; त्या यंत्राची आकृति बाजूवर काढिली आहे. (आकृति ५) त्या यंत्रांत दोन लांकडाचा
हलक्या चौकटा एकावर एक सरत अशा
आहेत; आणि एका चौकटीत एक आडवी
तार आहे, त्या तारेवर एक गोळा चालतो आणि त्या
गोळ्यापासून एक दोरी दुसऱ्या चौकटीकडे जाये, अशी
की जेव्हां त्या चौकटी हलवाव्या, तेव्हां त्यांचें हालणें
हीं एक प्रेरणा होये, आणि दोरीचें ओढणें ही दुसरी
प्रेरणा, या प्रेरणा झाल्या असतां असें दिसेल कीं तो गोळा
एका चौकटीचा खालून वरतीं अथवा वरून खालीं जातो,
परंतु तो दुसरीचा कर्णावरून चालतो.-



समांतरबाजूचौकोनाचा कर्ण कोणत्याही पक्षां त्या चौकोनाचा जवळ जवळचा दोन बाजूंबरोबर होत नाही,

आणि जसा जसा त्या रेखांचा कोन वाढत जातो, त्याप्रमाणे कर्णाची लांबी कमी होत जाये, ह्मणून असे सिद्ध होते कीं प्रेरणांचा पृथक्करणाने शक्तीचा तोटा होतो. जा कोनाने प्रेरणा पदार्थावर लागू होतात, तो कोन जसजसा मोठा

आकृति ६. होतो, तसतसा पृथक्करणाने शक्तीचा तोटा होतो, ही गोष्ट बाजूवरील आकृतीवरून लक्षांत येईल; (आकृति ६). जर अ ब, अ क, एका समांतरबाजूचौकोनाचा बाजू दोन प्रेरणांचा दिशा दाखवितात, आणि अ ड रेख पदार्थाचा कर्ण दाखविले, तर जसा जसा ब अ क कोन वाढत जातो, तशी अ ड रेख कमी होत जाये हें स्पष्ट आहे.


एका म गोळ्यावर दोन प्रेरणा एकदांच घडतात, आकृति ७. त्यांचा दिशा म अ आणि म ब आहेत असे मनांत आण, आणि जी प्रेरणा म अ रेघेत त्या गोळ्यावर होये तिचे परिमाण म फ रेख दाखविले आणि म ब रेघेतल्या प्रेरणेचे परिमाण म ग रेख दाखविले; ग पासून म फ शीं आणि फ पासून म ग शीं समांतर अशा रेखा काढ, तर म पासून ड पर्यंत काढलेली रेख कर्ण होईल, ह्मणजे ती परिणामरूप प्रेरणेची दिशा होईल.

दोन प्रेरणांची एक परिणामरूप प्रेरणा कशी काढावी हें वरचे उदाहरणावरून स्पष्ट कळते; आतां परिणामरूप अशी एक प्रेरणा घेऊन तिचे दोन प्रेरणांत पृथक्करण कसे करावे याचा विचार करितों. म गो-




ज्यावर एक प्रेरणा म अ दिशेंत लाविली आहे, आणि तिचें परिमाण म फ आहे; जा दिशांत तिचें पृथक्करण करावयाचें आहे त्या दिशा म क आणि म ड आहेत, तर फ पासून दोनही दिशांस समांतर रेखा काढ; ह्मणजे म ग, म ह ह्या रेखा इच्छिलेल्या दोन प्रेरणांची परिमाणें होतील; म फ त्या दोन प्रेरणांची परिमाणरूप ह्मणजे यांशीं समान प्रेरणा होईल.

आकृति ८.




बाजूवरल्या आकृतींत (आकृति ९) अ ड रेघ अ ब ड क चौरसाचा आणि अ इ ड फ समांतरबाजूचौकोनाचा कर्ण आहे; यावरून असें दिसतें कीं समांतरबाजूचौकोनाचा अथवा चौरसाचा जवळचा बाजुंनीं जा प्रेरणा दाखविल्या असतात त्यांचा योगानें एकादा पदार्थ एकाच कर्णावरून चालेल

आकृति ९.




एका पदार्थावर घडणाऱ्या प्रेरणा, आणि त्यांचा दिशा कितीही असोत, तथापि त्या सर्वांची मिळून एक परिणामरूप प्रेरणा करितां येईल; उदाहरण. जर एका अ स्थळींचा पदार्थावर चार प्रेरणा एका काळींच घडतात जांची परिमाणें आणि दिशा अ ब, अ क, अ ड, अ इ रेखा दाखवितात; प्रथम अ ब आणि अ क रेखांशीं समांतर आणि वरोबर अशा क म आणि ब म रेखा काढ; असें केल्यानें अ ब म क समांतरबाजूचौकोन होतो;

आकृति १०.




जर अ पासून म पर्यंत रेघ काढिली, तर तो कर्ण होईल, आणि जर त्या पदार्थावर नुसत्या दोन अ ब, अ क प्रेरणा घडल्या असतां जा दिशेंत तो जाईल, ती दिशा तो कर्ण होईल. यावरून तो पदार्थ एकव्या अ म प्रेरणेनें अ म दिशेंत, अ ब आणि अ क या दोहोंचे योगानें चलन पावतो असें दाखविलें; आतां त्या दोन प्रेरणांस एक अ म प्रेरणा असें मान, ती अ म प्रेरणा अ ड बरोबर घेतली असतां अ म न ड समांतरवाजूचौकोनाचा अ न कर्ण निघेल. अ म आणि अ ड प्रेरणा घडल्या असतां जसा तो अ न दिशेंत जातो, त्याच दिशेंत अ ब, अ क आणि अ ड प्रेरणा घडल्या असतांही जाईल. याप्रमाणें तीन प्रेरणा मिळून एक प्रेरणा झाली तिची दिशा अ न रेघ दाखविले; आतां तिशीं वाकी राहिलेली चवथी अ इ जोडून अ न ग इ समांतरवाजूचौकोनाचा अ ग कर्ण काढितां येईल, जाचा दिशेंत तो पदार्थ चार प्रेरणांचा योगानें चालेल. याचप्रमाणें पुष्कळ प्रेरणांची परिणामरूप प्रेरणा काढितां येईल.-

आकृति ११.



आकृति १२.



जर एक पदार्थ अ पासून ब कडे जात आहे, (आकृति ११) आणि त्याचा वेग एक मिनिटांत त्यास अ ब अंतरावर नेतो असा आहे, आणि जर त्यास दुसरी एक प्रेरणा अ क दिशेंत दिली जी त्यास एका मिनिटांत अ

पासून क पर्यंत नेले, तर या नव्ये प्रेरणेपासून त्यास किती अधिक वेग प्राप्त होईल हें समजण्यासाठीं समांतरबाजूचौकोन पुरा करून अ ड कर्ण काढावा, आणि अ ब रेघेहून अ ड कर्ण जितका अधिक लांब होईल, तितका अधिक वेग होईल. त्याचप्रमाणें जर अ क प्रेरणेचा बदल अ इ प्रेरणा दिली (आकृति १२) तर तिची दिशा अ ब चा दिशेचे उलटी हें स्पष्ट आहे ह्मणून, ती त्या पदार्थाचा वेग अधिक न करितां उणा मात्र करील ; पूर्वीप्रमाणें अ फ कर्ण काढावा, आणि त्याहून अ ब बाजू जितकी लांब असेल तितका वेग या नव्ये प्रेरणेमुळे कमी होईल.—

या मुख्य कारणावरून ही पुढील आधाररूप रीति स्थापिली जात्ये ; “जर एका पदार्थावर दोन चलन देणाऱ्या प्रेरणा एकाकाळीं घडल्या आणि त्यांतून एक एक त्या पदार्थास सांगितल्या काळांत समान चलनानें चौरसाचा अथवा समांतरबाजूचौकोनाचा बाजूवरून नेले, तर तो पदार्थ त्याच काळांत, त्या चौरसाचा अथवा समांतरबाजूचौकोनाचा कर्णावरून समचलनानें चालेल.”

जा प्रेरणा समांतरबाजूचौकोनाचा बाजूवरून चलन उत्पन्न करितात त्यांस शुद्ध प्रेरणा ह्मणतात ; जी एकटी प्रेरणा कर्णरेघेत चलन देत्ये, तीस परिणामरूप प्रेरणा ह्मणतात ; आणि कधी कधी तीस बरोबरीची प्रेरणा असैही ह्मणतात.—


आणि जी प्रेरणा एका रेघेत चलन उत्पन्न करित्ये ती दोन अथवा अधिक प्रेरणांपासून झाली आहे असैही मनांत आणितां येईल. या गोष्टीचा प्रत्यय, पाण्याचा

पाटांतून घोडे ओढून नेतात अशा होडीवरून होतो; प्रत्येक घोडा दोरीचा दिशेत होडी आपल्याकडे ओढितो; परंतु होडी दोघांकडे जाऊ शकत नाही, ह्मणून तिचें खरें चलन या दोन प्रेरणांचे मिश्राचें फळ आहे.—

यासच प्रेरणैकीकरण ह्मणतात. जा दोन प्रेरणांचा दिशा आणि वेग घोड्यांचा शक्तींनीं दर्शविले आहेत, त्या प्रेरणा मिळून एक प्रेरणा झाली असें ह्मणतात, ती एक प्रेरणा या उदाहरणांत होडीचा चलनानें दाखविली आहे.—

पुष्कळ प्रेरणा एका काळीं घडल्या असतां, चलन उत्पन्न करितात याविषयीं उदाहरणें सृष्टींत असंख्य आहेत. वारा आणि भरती या दोन प्रेरणांनीं चालणारें तारूं, या विषयाचें एक उदाहरण आहे. जेव्हां वेगरहित नदींतून नाव एका तिरापासून दुसऱ्या तिराकडे नेतात तेव्हां ती तिराशीं लंबरूप रेघेंत जात्ये; जर वेग असला तर ती नाव नुसती सोडली असतां किनाऱ्याशीं समांतर रेघेंत लोटत जाईल; जर नावेवर दोन प्रेरणा एकदांच केल्या, ह्मणजे वल्हीं तीस किनाऱ्याशीं लंबरूप रेघेंत नेतात आणि नदीचा वेग तीस किनाऱ्याशीं समांतर रेघेंत लोटित नेतो, तर ती नाव दोहोंतून कोणत्याही प्रेरणेस अनुसरणार नाही; परंतु ती प्रेरणैकीकरणानें जी दिशा होईल त्या दिशेत जाईल. जर नावाड्याचा मनांत समोर नदीचा पलिकडल्या तिरां नाव न्यावयाची आहे, तर तो नदीचा वेग लक्ष्यांत आणून समोर चालविणार नाही परंतु तिकिस चालवील.—

आकृति १४.




इ फ दिशेंत चालतो असा दिसेल; जर होडी स्थिर असेल तर तो गोळा निखालस त्याच दिशेंत जाईल, आणि जेव्हां ती चालती असेल, तेव्हां होडीचे पुढें चालण्यामुळे दुसरें चलन उत्पन्न होईल, तें त्या गोळ्यावर ड इ दिशेंत लागू होईल. जरी तो गोळा इ फ दिशेंत जातो असे उडविणारास दिसतें तरों मिश्र चलनामुळे त्या गोळ्याचें चलन इ क रेघेंत होतें, कां की जी प्रेरणा होडीस ओढित्ये, ती त्या उडविणारास आणि गोळ्यासही आपल्ये बरोबर नेत्ये.—

एकसारख्या जाडीची ताठ अ ब दांडी क किलावर समतोल ठेव, अशी कीं ती त्या किलाभोंवतीं सहज फिरेल, आणि अ टोंकास एक प्रेरणा लाव, जिची दिशा आणि परिमाण अ फ रेघ

आकृति १५.

होईल; तर अ फ प्रेरणेचें ड इ दोन प्रेरणांत पृथक्करण करितां येईल, एक अ बशीं लंब फ



आणि दुसरी तिशीं समांतर; त्यांचा दिशा आणि परिमाणें अ इ आणि फ इ रेघा होतील. जापेक्षा अ ब रेघेंत अ ड लागू आहे, आणि क बिंदू सोडून अ ब चानें जावत नाही, त्यापेक्षा अ ब काठीवर तिचा काहीं व्यापार चालत नाही, ह्मणून अ फ चें फळ अ इचा फळाबरोबर होईल, आणि अ फ रेघ अ इ पेक्षा लांब आहे ह्मणून तिची शक्तिही अधिक होईल; यावरून हें सिद्ध झालें कीं,



२६ मोठ्या घांटा- कागदाचा पतंग- चाबुकस्वाराचे खेळ.

लंबरूप प्रेरणेचें फळ, तिकिस मोठ्या प्रेरणेचा फळावरोबर होईल. त्याचप्रमाणें प्रेरणेस तिकिस लावल्यानं जी शक्ति नाहीशी होत्ये तिची गणना करितां येत्ये; मनांत आण कीं त्याच आकृतींत अ फ प्रेरणा लावली आहे, एथें वास्तविक जितकी प्रेरणा पाहिजे त्यापेक्षां मोठी प्रेरणा कामांत घेतली हें उघड आहे, आणि जर ती मोठी प्रेरणा लंबरूपानें लाविली असती तर तिचें फळ अधिक झालें असतें; जर निष्कारण लावलेल्ये प्रेरणेचें बरोबर प्रमाण पाहिजे तर त्या प्रेरणेचें दोन प्रेरणांत पृथक्करण करावें, ह्मणजे, तें अ इ आणि इ फ प्रेरणांत होईल, तर इ फ स जशी अ फ प्रेरणा, तसा तिकिस लावल्यामुळें प्रेरणेचा निष्फळ अंश सर्व प्रेरणेस होईल.

जा मोठ्या घांटा एका मनुष्याचानें वाजविल्या जात नाहींत, त्या पुष्कळ मनुष्यें मिळून वाजवितात. घांटेचा मुख्य दोरास दुसरे कित्येक दोर बांधलेले असतात, आणि तो प्रत्येक दोर एकएक माणूस ओढितो. प्रेरणांचा एकीकरणानें आणि पृथक्करणानें या सर्व प्रेरणा एकत्र करून त्यांची एक प्रेरणा मुख्य दोरावर लागू करितां येईल.

यास दुसरें उदाहरण कागदाचा पतंग, याजवर वारा आणि दोरी या दोन प्रेरणा असतात. वहाते पाण्यांत माशांचें फिरणें, आणि पाण्यांत पोहणें, तसेंच पक्ष्यांचें आकाशांत उडणें, हीं या विषयाचीं उदाहरणें आहेत.

चाबुकस्वार आपले खेळ सहज करून दाखवितात, त्यांस आधार मिश्र चलनाचा मूळ कारणाचा आहे.

घोडा भरधांव जात असतां त्यावर बसलेला स्वार जेव्हां वर उंच उडी मारितो, तेव्हां त्याचे शरिरांत उडी मारिल्यावर घोड्याचा वेग आला असतो, ह्मणून शरिरास पुढें झोंक देण्याचें कांहीं प्रयोजन पडत नाहीं; कां कीं तो झोंक त्याचे आंगीं घोड्याबरोबरचे साधारण चलनानें आला असतो; तो त्याचा आंगचा झोंक, आणि त्याचा शरिराचें ऊर्ध्व चलन या दोहोंचा संयोगानें त्याची उडी सिद्धीस जात्ये, ह्मणजे तो पुनः त्याच भरधांव चालणाऱ्या घोड्यावर येऊन बसतो. या प्रसंगीं त्याचें शरीर एका समांतरबाजूचौकोनाचा कर्णावरून चालतें, जा समांतरबाजूचौकोनाची एक बाजू घोड्याचा चलनाची दिशा आहे, आणि दुसरी बाजू मनुष्याचा उडीची दिशा आहे.

यंत्रशास्त्र शिकणाऱ्या विद्यार्थ्यांनें, प्रेरणांचें एकीकरण आणि पृथक्करण यांचा मूळ कारणांशीं पुरतेपणीं माहित असावें हें अवश्यक आहे, कां कीं कोणत्याही दिशेंत अवांतर प्रेरणा लागू झालेल्या पदार्थाविषयींचीं कृत्यें उलगडणें यांचांचून होत नाहीं. जा शास्त्रांत तोफा मारण्याची विद्या सांगितली आहे, त्या शास्त्रास या कारणाचा आधार आहे; सर्व पदार्थ कोणत्याही प्रेरणेनें पृथ्वीचा सपाटीजवळ सरळ रेषेंत फेंकले असतां, खांजवर पृथ्वीचें आकर्षण निरंतर असतें, त्या योगानें त्यांचा सरळ चलनाची दिशा फिरून, ते वक्ररेषेनें पृथ्वीकडे येतात. याच मूळकारणाचा आधारानें सर ऐसाक न्युटन याणें आपल्या ग्रिन्सीपिया या ग्रंथांत जगताचा खरे स्थितीविषयीं सिद्धांत केला आहे, आणि अंतरिक्षजडांचा

योजना, व त्या योजनांचा निरंतरपणा, आणि त्यांचे परस्परांवर आकर्षणादि व्यापार आणि परिणाम या सर्व गोष्टी जा नियमांनीं घडतात ते नियमही त्याणे शोधून काढले आहेत. मूळयंत्रांचीं लक्षणे आणि गुण यांची सिद्धता करण्यासही हें कारण उपयोगी आहे, त्या मूळ यंत्रांविषयी पुढें लिहिलें आहे.

प्रेरणांचें एकीकरण आणि पृथक्करण यांविषयींचा मागल्या सर्व लेखांत, भिन्न भिन्न प्रेरणा एकाच पदार्थावर लागू होऊन त्याचा आंगीं सम चलन उत्पन्न करितात असें कल्पिलें, आणि अशा सर्व प्रसंगीं असें दाखविलें कीं त्यांपासून झालेला कर्णही सरळ रेष होत्ये; आतां अशी कल्पना करितों कीं पदार्थावरील प्रेरणांतून एक प्रेरणा अशा रीतीनें लागू होत्ये कीं ती त्या पदार्थास अधिकाधिक त्वरेनें चालवित्ये, आणि त्या वेळीं पदार्थाची चलन रेषा वक्र होत्ये. जे सर्व पदार्थ सरळ दिशेंत तिरकस फेंकले असून लागलीच जर त्यांवर (त्यांचें चलन वर्धमान करण्याचा जिचा स्वभाव आहे, अशी) गुरुत्वप्रेरणा लागू झाली तर ते पदार्थ वक्ररेषेंत चालतील. ह्यानून जेव्हां कोणत्याही जातीचा वक्ररेषेंत चलन पावणारा पदार्थ आपल्या दृष्टीस पडेल, तेव्हां असें अनुमान करितां येईल कीं, त्या पदार्थावर निदान दोन, तीन तरी प्रेरणा आहेत, त्यांतून एक त्यांस चलन देणारी, आणि दुसरी, जा सरळ मार्गानें तो पदार्थ चालणार त्यापासून दूर नेणारी आहे; आणि जा प्रेरणेनें पदार्थाचे सरळ चलनाचें वक्रचलन केलें त्या प्रेरणेचा व्यापार जेव्हां

बंद होतो, तेव्हां तो पदार्थ पुनः सरळ रेषेत चालू लागतो. तोफेंतून निघालेला गोळा, प्रथम चलननियमाप्रमाणें सरळ रेषेत जाईल खरा, परंतु गुरुत्वप्रेरणेमुळे वक्ररेषेत चालेल ; आणि “ त्याचे गमनाचा फेर, या प्रेरणेशी प्रमाणांत होईल.” विद्यार्थ्यांस गुरुत्वनियमाची माहिती झाल्यावांचून प्रोजेक्टाईल, ह्मणजे तोफा मारण्याची विद्या, तिचे नियम पुरतेपणी समजणार नाहींत ; ते गुरुत्वनियम पुढें एका अध्यायांत वर्णिले आहेत.

तृतीयचलन नियम.

आघात, नेहमी प्रत्याघाताचा बरोबर आणि विरुद्ध असतो ; अथवा दोन पदार्थांचे परस्परांवरचे आघात समान असतात, आणि त्यांचा दिशा समोरासमोर असतात.

जेव्हां दोन चलनविशिष्ट पदार्थांतून एक दुसऱ्यावर आपटतो, अथवा एकाचा आंगी चलन असून तो दुसऱ्या स्थिर पदार्थावर आपटतो, या दोहों पक्षांचा धक्का दोघांसही समान लागतो ; जसें जर एक मनुष्य धांवत धांवत दुसऱ्या स्थिर राहिलेल्या मनुष्याचा आंगावर जाऊन पडतो, तर प्रत्येकासही धक्का लागतो ; परंतु जर ते दोघे समान वेगानें आणि समोरासमोरून धांवत येऊन परस्परांवर आपटतात, तर पूर्वीपेक्षां धक्का दुप्पट होईल. जर त्यांतून एकाचें वजन दुसऱ्यापेक्षां फारच कमी असलें, तर त्यास या कारणामुळे भारी वजनाचे मनुष्यापेक्षां अधिक धक्का प्राप्त होणार नाहीं, परंतु त्यांतून

हलका मनुष्य जरी पडला आणि दुसरा पडेसा झाला तरी प्रत्येकास जो धक्का लागतो तो समानच आहे. ८०० शें खंडींचीं दोन गलबत्ते, जेव्हां समुद्रांत एकमेकावर आपटतात, आणि त्यांचे वेग ह्मणजे चलनपरिमाणें सांख्यीच आहेत, तेव्हां प्रत्येकास जो धक्का लागतो, तो धक्का त्या दोहोंतून एक स्थिर असून त्यावर दुसरें १६०० शें खंडींचें गलबत त्याच वेगानें येउन आपटल्यानें जो त्यास धक्का लागेल, त्याचे बरोबर होईल ; अथवा जर एक ३०० खंडींचें आहे आणि दुसरें ८०० शें खंडींचें आहे, तरीही धक्का समानच होईल, तथापि तो धक्का धाकट्याचानें सहन करवणार नाही.—

समान आकाराचा आणि समान वजनाचा दोन होड्या पाण्यावर स्थिर आहेत, आणि त्यांचामध्ये अंतर ४ फुटी आहे, आणि जर एका होडीतील मनुष्य दुसरीस दोरानें आपणाकडे ओढितो, तर त्या दोनही दोन दोन फुटी चालून एकत्र होतील ; अथवा जेव्हां दोनही होड्या एकत्र असून तो मनुष्य दुसरीस आपल्या होडीपासून दूर ओढितो, तेव्हां त्या होड्या समान अंतरावर दूर जातील ; पुनः जर त्यांतून एक होडी दुसरीचा वजनाचा दुप्पट आहे तर ती होडी दुसरीचा निम्मे अंतरावर जाईल ; यावरून जेव्हां पदार्थ परस्परांवर आपटतात असें दिसते, तेव्हां आघात आणि प्रत्याघात समान घडतात आणि ते परस्परांस विरुद्ध असतात.—

बल्ह्यांनीं होडी चालविणें, पाण्यांत पोहणें, आणि उडणें या तीन व्यापारांत आघात आणि प्रत्याघात फार

उघड दिसून येतात ; उदाहरण, ह

आकृति १६.

होडीतील र मनुष्य (आकृति १६)

जेव्हां व्हॅही ओढितो, तेव्हां पाणी ब

कडे जातें, आणि त्या पाण्याचा यो-



गानें तितकीच होडी ड कडे जात्ये. पोंहणें ह्मणजे

हात आणि पाय यांस वल्ह्यांसारखें कामांत आणणें आहे,

आणि पोंहतांना आपण जितकें पाणी मागें सारितों, ति-

तकें तें पाणी आपल्या शरीरास पुढें लोटितें. उडतांना

जेव्हां पक्षी आपले पांख हवेवर मारितात, तेव्हां त्यांचा

पसरलेल्या पांखांवर जो हवेचा प्रत्याघात होतो, तेणेंकरून

ते पुढें जातात; यास उदाहरण, जर दहा शेरांचें वजन

उचलील अशा प्रेरणेनें एक पक्षी आपल्या पांखांनीं हवा

खालीं दाबितो, तर हवेचा प्रत्याघात त्या पक्ष्यास तितक्याच

परिमाणाचा प्रेरणेनें वर उचलितो; परंतु जर पक्ष्याचें

वजन एक शेर आहे तर हवेचा प्रत्याघात त्या पक्ष्यास

नऊ शेर प्रमाणाचे प्रेरणेनें वर नेईल; ह्मणजे, जर एका

दोरीचा एका शेवटास एक शेराचें वजन आणि दुसऱ्या

शेवटास दहा शेरांचें, अशीं दोन वजनें बांधून ती दोरी

कप्पीवरून सोडिली तर, दहा शेर वजनाचा खालीं जा-

ण्यानें जितकें एक शेर वजन वर चढेल, तितका तो

पक्षी वर उचलिला जाईल. जर पक्षी आपल्या शरीराचे

वजनानें मात्र हवेवर आघात करील, तर तो हवेत, काहीं

वेळपर्यंत स्थिर राहील; ही गोष्ट घारी, ससाणे, आणि

दुसरे पांखरांस खाणारे पक्षी उडत असतां दिसून येत्ये.

जर बोटांनं लांकूड दाबिलें, तर तें लांकूड बोटास

त्याचप्रमाणे दाबितें. जर अ गोळा चालत असतां दुसऱ्या ब स्थिर गोळ्यावर जाऊन आपटतो, तर दुसऱ्या गोळ्यास जें चलन प्राप्त होतें, तें पहिल्यापासून घेतलें असतें यामुळे पहिल्याचा वेग त्याच प्रमाणानें कमी होतो. जेव्हां ही गोष्ट घडत्ये तेव्हां असें झणतों कीं, अ पदार्थानें ब पदार्थास चलन दिलें झणून अ चे चलनाचा कांहीं अंश नाहीसा झाला; यासच अवर ब चा प्रत्याघात असें झणतात. ब जितका अला प्रतिबंधक होतो, त्याच प्रमाणानें अ ची शक्ति कमी होत्ये, यावरून आतां असा निर्णय होतो कीं, आघात आणि प्रत्याघात हे परस्परांशीं समान आहेत; झणजे, अ जितकी शक्ति बला देतो, तितकी त्याची शक्ति कमी होत्ये. चलन देण्यास काळ लागतो; हें पुष्कळ तऱ्हेचा कृतींवरून दाखवितां येईल. त्यांतील एक अति सुलभ कृति ही आहे; मोठ्या व्यासाचा पात्रावर समान पातळीत एक गुळगुळित झांकण ठेवून त्यावर जड तांब्याचा तुकडा ठेवावा; आणि जर तें झांकण एकाएकी त्याचा पातळीची दिशा न बदलतां ओढिलें, तर तो तांब्याचा तुकडा पात्रांत पडेल; परंतु झांकणाबरोबर तुकडा हालला तर तसें घडणार नाही.

घोडा जें एकादें मोठें ओझें ओढित नेतो तें ओझें त्याच प्रमाणानें त्यास मागे ओढितें; कारण कां ओझास बांधिलेला दोर दोहोंकडे सारखाच ताणिला असतो.—

तराजूचा एका पारड्यांत चार शेरांचें वजन घालून दुसरे रिकामे पारडें दाबण्यास चार शेरांचें बळ घातलें पाहिजे हें उघड आहे; परंतु जर एका पारड्यांत बीस

शेर आणि दुसऱ्यांत पंधरा शेर आहेत, तर त्या दुसऱ्यावर पांच शेरांचा भार घातल्याने समतोलन होईल.—

अनियताकार पदार्थांचा आघात.—समान वेगाघाताचे दोन अनियताकार पदार्थ सन्मुख दिशेत चालत असतां, एकमेकावर आपटले, तर ते परस्परांचा पुढें जाण्याचा चलनाचा नाश करितात; यामुळे ते दोन पदार्थ स्थिर होतात. त्यांचा आघात होत्ये समर्थी जर त्यांचे वेगाघात विषम असले, तर आघाताचे पूर्वी जाणाऱ्या वेगाघात कमी, त्याचे चलनाचा नाश होतो इतकेंच केवळ नाही, परंतु मोठे वेगाघाताचे धक्यास अनुसरून त्यास आपले चलनाची दिशाही बदलावी लागत्ये, असें झाल्यावर, जे त्या पदार्थांचे मुळचे वेग असतात त्यांचा अंतराबरोबरचा वेगानें ते दोन पदार्थ एकरूप होऊन चालतात असें कल्पितां येईल. आतां अ आणि ब हे दोन सारखे पदार्थ (आकृति १७) परस्परांकडे येतात आणि अ चा

अ० ————— ०० ————— ० ————— म आकृति १७.

वेग ६ आणि ब चा वेग ४ आहे; तर आघातामुळे ब चा सर्व वेग नाहीसा होईल, परंतु अ चा ४ मात्र नाहीसा होईल, आणि बाकीचा २ वेग अ आणि ब यांमध्ये वांटला जाईल; ह्मणजे दोघांचा आंगांत १ वेग येईल, नंतर ब ची दिशा फिरून ते दोघे एकाच दिशेत १ वेगानें ब म दिशेत चालतील.

जर ते अ आणि ब समान वजनाचे पदार्थ एकाच दि-

शेत जात आहेत (आकृति १८) आणि अचा वेग ६ आणि बचा वेग ४ आहे, तर अ जाऊन बला धरील, आणि आघात होत्ये समयीं, त्या दोघांचे वेग समान होत इतका आपल्यांतून अ, त्यास वेग देईल; ह्मणून दोन्ही पदार्थ एकाच दिशेत ५ वेगाने चालू होतील; अशाने अ चा, १ वेग नाहीसा होऊन बला १ वेग अधिक मिळेल.

अ० ————— ब० ————— क० ————— म आकृति १८.


“विषम परिमाणाचे पदार्थ सम प्रेरणांनीं प्रेरिले असतां त्यांचा आंगीं जे वेग उत्पन्न होतात ते त्यांचा प्रकृति परिमाणांशीं उलट्या प्रमाणांत असतात; याचा अर्थ हाच कीं, जितके, पदार्थांचे प्रकृति परिमाण अधिक असते, तितका कमी वेग त्याचा आंगीं येतो. सम प्रेरणांनीं प्रेरित अशा विषम परिमाणाचा पदार्थांचे वेग जरीं विषम असतात, तरीं त्यांचे वेगाघात सम असतात; मागे लिहिल्याप्रमाणें, जा वेगाने एकादा पदार्थ चलन पावतो, तो वेग त्या पदार्थाचा वजनाने गुणिला असतां तो गुणाकार त्या पदार्थाचा वेगाघात होतो; यामुळे सम प्रेरणायुक्त विषम पदार्थ जरीं सम वेगाने चालत नाहीत, तथापि जा पदार्थावर त्यांचा आघात होईल, त्यास ते समान प्रेरणा देतील.—

जसे, अ पदार्थाचे वजन एक तोळा आहे, अ० ————— ब० ————— क० ————— म आकृति १९.
(आकृति १९) आणि त्यास अ बरेघेत लोटिला आहे, आणि दुसऱ्या क पदा-

यांचें वजन चार तोळे आहे आणि त्यास क ड रेंघेंत वर-
चा इतक्या प्रेरणेनें लोटिला आहे, तर यावरून उघड दि-
सतें कीं त्यांचे वेग विषम होतील, ह्मणजे अ चा वजनाहून
क चें वजन जितकें अधिक आहे, तितका अ चा वेगा-
हून क चा वेग कमी होईल; क चें वजन अ चा वजनाचा
चौपट आहे, यामुळें त्याचा वेग चौपट कमी होईल. या-
वरून सहज लक्षांत येईल कीं जर क पदार्थ फ स्थिर
पदार्थावर आपटून जितका भार त्यावर घालील तित-
काच भार अ पदार्थ इ वर आपटला असतोही घालील;
याचें कारण हे आहे कीं, क चा आंगीं वेग नाही, परंतु
त्याबद्दल त्याचा आंगीं अ हून अधिक वजन आहे, आणि
अ चा आंगीं वजन नाही त्याबद्दल त्याचे आंगीं क पेक्षां
अधिक वेग आहे.-

पदार्थांचे आपटण्यांत आघात आणि प्रत्याघात यांची
समता दाखविण्याचें उदाहरण हें पुढें देतों.

मातीचे अथवा दुसऱ्या कांहीं अनियताकार पदार्थांचे
अ आणि ब सारख्या आकाराचे
गोळे (आकृति २०) भाग केले-
ल्या क्ष य कमाणीचा मध्याशीं
पोंचत अशा समान लांबीचा दो-
न्यांनीं ठांगिले आहेत असें मनांत
आण. जर ते निराळे केले, ह्मणजे



अ एका बाजूवरचा ४ या अंकाजवळ नेला, आणि दुस-
ऱ्या बाजूचा ४ अंकाजवळ ब नेऊन एका काळीच जर
ते दोन्ही सोडून दिले, तर ते एकमेकांवर समान वेगाने

आपटतील, आणि परस्परांची शक्ति नाहीशी करून, आघात झाल्यावर ते स्थिर होतील. यावरून असे सिद्ध होते की, जेव्हां समान आकाराचे पदार्थांचा आंगी समान वेग असतात तेव्हां त्यांचा आंगी समान शक्ति असत्ये, कां की जर असे नसेल, तर जाचा आंगी अधिक शक्ति आहे त्याचा गमनदिशेत, त्यांचा आघात झाल्यावर ते दोन गोळे एकत्र होऊन गमन करतील; ही गोष्ट या पुढल्या रितीने सिद्ध करितां येत्ये. अ गोळ्याचे वजन ब चा वजनाचा दुप्पट आहे असे मनांत आण, आणि अ ला ३ या अंकाशी नेला, आणि ब ला दुसऱ्या वाज्वरचा ६ या अंकाशी नेला, आणि ते दोन्ही तेथून सोडिले असतां त्यांचे वेग ३ होस ६ या प्रमाणाने होतील, आणि त्यांचे आकार २ होस १ या प्रमाणाने आहेत. यामुळे त्यांचा आंगची शक्ति समान होईल; कां की अ चा आकार २ आहे आणि त्याचा वेग ३ आहे, या दो-होंचा गुणाकार ६ आहे, आणि ब चा आकार १ आणि त्याचा वेग ६ यांचाही गुणाकार ६ आहे.

पदार्थांचा वेग, आणि वजन या दोहों मिळून त्याचा वेगाघात होतो, झणून हळू वेगाने जाणाऱ्या मोठ्या पदार्थांचे कृत्य, मोठ्या वेगाने जाणारा लहान पदार्थही करू शकेल, हे मागल्या उदाहरणावरून उघड आहे. चरबीची मेणवत्ती तोकेंतून मारिली असतां मध्यम जाडीचा देवदारी फळ्यांतून पार जाईल; पुष्कळ भारांचे गलवत अगदी हळू चालत येऊन धक्याशी बांधलेल्या लहानशा होडीचा चूर करील. जर एका गोळ्याचे वजन अर्ध-

औंस आहे, आणि दुसऱ्याचें वजन, छत्तीस पौंड आहे, आणि मोठ्याचा वेगाचा ११५२ पट वेग धाकट्या गोळ्यास आहे, तर लहान गोळा तोफेतून मारिला असतां मोठ्या गोळ्याचें काम करील; कां कीं ११५२ अर्धऔंस, ३६ पौंडांवरोबर आहेत, आणि लहान गोळ्यापेक्षां मोठ्याचें वजन जितकें अधिक आहे, तितकेपट त्याचे आंगीं अधिक वेग असावा हें स्पष्ट आहे.

नियताकार पदार्थांचा आघात.—जेव्हां दोन केवळ नियताकार पदार्थ एकमेकावर आपटतात, तेव्हां एकाचा दुसऱ्यावर जो प्रत्याघात होतो, तो प्रत्येकास झालेल्या नफ्याचे अथवा तोट्याचे वरोबर असतो; जसें, एक पदार्थ दुसऱ्यास ५ प्रमाणाचा धक्का देतो, तर त्यास दुसऱ्याचा नियताकारत्वामुळे ५ प्रमाणाचा धक्का उलट्या दिशेंत परत मिळतो. अ आणि ब असे दोन समान पदार्थ

आकृति २१.

अ ————— म
○ ————— ○○


समोरासमोरचा दिशेंत चालतात, (आकृति २१)

अ ५ वेगानें चालतो आणि

ब ३ वेगानें चालतो, तर आघात झाल्यावर ३ वेगानें अ परत फिरेल. आणि ५ वेगानें ब परत फिरेल. याचें कारण ब चा वेग ३ आहे ह्मणून आघात होवेंसमयीं ब कडे जाण्याचा अ चा ३ वेग नाहीसा झाला; परंतु ब नियताकार पदार्थाचा प्रत्याघातामुळे त्यास सर्व ५ धक्का अ ब दिशेंत पुनः परत मिळतो, तेणेंकरून, आघातानंतर अ चा आंगीं २ वेग बाकी असतो त्यास तो धक्का केवळ नाहीसा करित नाही, परंतु त्यास ३ वेगानें परत नेतो.

याचप्रमाणें असें दाखवितां येईल कीं, अ पासून ब ५ वेगानें परतेल; आतां जर ब स्थिर कल्पिला आणि अ त्याजवर ४ वेगानें आपटतो, असें कल्पिलें तर ब पदार्थ ब स्थळापासून म कडे अ चा मुळचा ४ वेगानें जाईल; आणि ब चा आंगां कांहीं वेग नव्हता ह्मणून, अ ला कांहीं मिळणार नाही, यामुळें तो ड स्थळीं स्थिर राहील.

आकृति २२.




समवजनाचे अ आणि ब असे दोन हस्तिदंती गोळे २२ व्या आकृतिप्रमाणें टांगून, अ गोळा एक बाजूस क जवळ नेऊन ब वर सोडून दिला, तर तो त्यास ड जवळ

हणजे, जा अंतरावरून अ पडला त्याचा बरोवरीचा अंतरावर धाडील; परंतु तो आपली चलनशक्ति दुसऱ्यास देऊन आपण अ स्थळीं स्थिर राहील.

जर समान लांबीचा दोन्यांनीं समान वजनाचे चार हस्तिदंताचे गोळे टांगिले (आकृति २३) आणि त्यांतून

पहिला गोळा एकीकडे करून दुसऱ्या गोळ्यावर आपटे असा सोडून दिला, तर दुसरा आणि तिसरा गोळा स्थिर राहील, आणि जा वेगानें पहिला गोळा

आकृति २३.



दुसऱ्या गोळ्यावर आपटला, त्या वेगानें चवथा गोळा उडेल.

यापक्षीं पहिल्याचें चलन ह्मणजे चलनशक्ति मधल्या दोन गोळ्यांतून चवथ्यास प्राप्त होये, त्या चवथ्यास कांहीं प्रतिबंध नव्हता ह्मणून त्यावर सर्व प्रेरणा घडये. कितीही गोळे टांगिले तरी याचप्रमाणें होईल.

अध्याय ४.

गुरुत्वाविषयीं.

सर्व पदार्थ निराधार सोडिले असतां त्यांस पृथ्वीचा किंवा दुसऱ्या कांहीं पदार्थाचा आधार मिळेपर्यंत ते पडतात. हा चमत्कार पृथ्वीचा सपाटीवर, आणि तिजवरील सर्व अतिउच्च प्रदेशां आणि अधःप्रदेशां घडतो; ही गोष्ट मेघांपासून पाऊस आणि गारा यांचा पतनाने, आणि एकाद्या अतिशय ओढ खाड्यांत दगड टाकिल्याने दृष्टीस पडले. प्रकृति स्वभावतः जड ह्मणून ती स्वतः चलन पावण्यास समर्थ नाही, यामुळे पृथ्वीवर पतन पावण्यास तिचा आंगी कांहीं शक्ति नाही; यावरून पदार्थाचे पतनास वास्तविक कारण कांहीं प्रेरणा असावी; त्या प्रेरणेस गुरुत्व ह्मणतात. यावरून पदार्थाचे पतन जा प्रेरणेने घडते ती गुरुत्व प्रेरणा आहे; गुरुत्व प्रेरणेपासून याशिवाय दुसरी कांहीं कार्ये होत नाहीत अशी जर कल्पना केली तर, या व्याख्यानपासून गुरुत्वाचा शक्तीचा केवळ अपूर्ण बोध होईल, कां की त्या प्रेरणेपासून पुष्कळ चमत्कार आणि पुष्कळ प्रकारचीं चलने उत्पन्न होतात. यास दृष्टांत, नद्यांचे वाहणे आणि प्रवाही पदार्थांत हलक्या पदार्थांचे वर येणे हीं, जास आपण गुरुत्व ह्मणतो, त्याचीच फळे आहेत. धूर कधीं कधीं हवेत फार उंच चढतो असे दिसते, याचे कारण, जा पदार्थातून त्याचे गमन होते, त्याचेच प्रेरणेने केवळ तो वर जातो, कां की आपल्या आकारपरि-

माणा इतके हवेचे अंश खाली दावल्यावांचून किंवा दूर केल्यावांचून त्याचाने वर चढवत नाही.-

यावरून सर्व पदार्थ पृथ्वीवर पडतात; आणि वजन ह्मणून जे काय आहे त्याचे कारण तेंच आहे, यावरून वजन ह्मणजे पदार्थाचा पृथ्वीचा दिशेकडील भार; प्रत्येक पदार्थ दुसऱ्या पदार्थावर ठेविला असता तो आपला भार त्यावर घालितो; जर हातावर दगड आहे, तर दगडाचा जो भार, हातावर आहे, त्यास दगडाचे वजन ह्मणतात; सर्व पदार्थ निराधार सोडले असता पृथ्वीवर पडतात, ह्मणून ते सर्व पदार्थ वजनाने युक्त ह्मणजे भारी आहेत.

गुरुत्वाकर्षण सर्व पदार्थांस पृथ्वीचा मध्याकडे ओढिते, ह्मणून दोन पतन पावणारे पदार्थ परस्परांशीं समांतर दिशेत पडणार नाहीत; कांकीं जा दोन रेघा एका बिंदूशीं मिळतात त्या समांतर होऊं शकत नाहीत; यामुळे जे सर्व पदार्थ गुरुत्वप्रेरणेचा स्वाधीन असतात, ते पदार्थ त्यांचा खालचा समपातळीवरल्या लंबापासून कांहीसे दूर पडतील. जर २४ व्या आकृती-आकृति २४. प्रमाणे एक तराजू केली ती अशी कीं जा गोलाचा मध्याकडे तिचीं पारडीं आकर्षिलीं जातात, त्या गोलाशीं ती तराजू कोणत्याहि प्रमाणांत असेल, आणि जा ठिकाणापासून तीं पारडीं टांगलीं आहेत तेथून त्या गोलाचा मध्याकडे रेघा मारिल्या, तर तीं पारडीं लंबापासून किंचित दूर जातील हे उघड आहे. परंतु जे पदार्थ अनुभव




दाखविण्याकरिता घेतों, त्यांचे आकार पृथ्वीचा आकारा-
बरोबर ताडून पाहिले असतां त्यांचा तिर्यक्पणा इंद्रिय-
गोचर होत नाही.—

पतन पावणाऱ्या पदार्थाविषयीं.—एका स्थळापासून
जड आणि हलके पदार्थ पडतांना पाहिले असतां, त्यांचे
पतनाचे निरनिराळे वेग आपल्यास दिसतात ; पहा बरें !
शिसें फार लरेनें पडतें, आणि कागद फार सावकास
पडतो ; ही गोष्ट त्या दोन पदार्थांचा भिन्न भिन्न वजना-
मुळे होऊं शकणार नाही, कां की पदार्थांचा आंगा-
जसें वर चढण्याचें सामर्थ्य नाही, तसेंच त्यांचा आंगीं
खालीं पडण्याचेंही सामर्थ्य नाही, ह्मणून पदार्थ कांहीं
औपाधिक प्रेरणेवांचून पतन पावणार नाहीत, आणि ती
प्रेरणा पदार्थांचा प्रकृतिपरिमाणाशीं प्रमाणानें असली
पाहिजे ; आणि जापेक्षां पदार्थांचा सर्व अवयवांवर गुरु-
त्त्वप्रेरणा सारखीच असत्ये, त्यापेक्षां कांहीं प्रतिबंधक का-
रण नसेल तर त्या अवयवांचा भूमीवर पतन पावण्याचा
काळांत कांहीं अंतर पडणार नाही, या कालांतरानें पत-
नाचें कारण हवेचा प्रतिबंध आहे, आणि ती प्रतिबंध-
कता शिशापेक्षां कागदावर अधिक आहे ; असें असतांही
जर कागद गुंडाळून गोळा केला, तर हवेचा व्यापारास
थोडा प्रदेश मिलेल, ह्मणून त्यास हवेचा प्रतिबंध पूर्वी-
पेक्षां थोडा होऊन, तो अधिक लरेनें पतन पावेल.

जर पतन पावणाऱ्या पदार्थांचा खऱ्या चलनाविषयीं
निश्चय करणें आहे, तर वायु, पाणी इत्यादि प्रतिबंधक
आणि गुरुत्त्वप्रेरणावरोधक पदार्थ नाहीत अशा स्थळांत



सांचें पतन पाहावें हें अवश्य आहे. जेव्हां पदार्थास हवेचा प्रतिबंध नसतो तेव्हां रूप्या आणि आकृति २५. पीस यांचा कृतीवरून पदार्थांचें पतन चांगल्या तऱ्हेने दाखवितां येतें. अ एक कांचेचें पात्र आहे, (आकृति २५) त्याजवर वायूचा प्रवेश न होऊं देणारें असें एक पितळेचें झांकण आहे; एक तारेचा क तुकडा वारा न जाऊं देई असा त्या झांक-



णांतून जाऊन एका पातळ लहान तुकड्यास उचलून आडवा धरितो, जो तुकडा ती तार फिरविली असतां खाली लोंबत राहतो; त्या पातळ तुकड्यावर इ एक रूप्या आणि फ एक पीस हीं दोन ठेव; नंतर वाताकर्षक यंत्रानें त्या पात्रातील वायु काढून टाक, आणि तो तुकडा पडे अशा रीतीने ती तार फिरव; असें केल्यानें त्या दोनही वस्तु पात्राचा बुडाशीं एकदांच येऊन पडतील. त्या पात्रांत थोडासा वायु घेतला असतां या कृतींत कांहींसा फेर होईल; ह्मणजे त्या दोन पदार्थांचे पतनांत कांहीं अंतर दिसून येईल; ह्मणजे रूप्यापेक्षां पीस सावकास पडेल, जर अधिक वायु आंत येऊं दिव्हा तर पिसाचें पतन अधिक सावकाश होईल, आणि याप्रमाणें पुढेही; जर वायूनें तें पात्र पूर्ण भरिलें तर पिसाचें पतन शोकळ्या हवेतल्या पतनासारखेंच होईल.

यावरून असें दिसतें कीं, जेव्हां गुरुत्वाचा व्यापार शोकळेपणानें घडतो, ह्मणजे प्रतिबंधावांचून घडतो, तेव्हां पदार्थांची वजनं कशींही असोत आणि त्यांचा प्रकृत्यशांचा


जाती कशाही असोत, तथापि सर्व पदार्थावर गुरुत्वाचा व्यापार समान शक्तीने घडतो. यावरून निर्वात स्थलांत सोन्याचा वर्ख अथवा कागदाचा तुकडा इत्यादि हलक्या पदार्थापेक्षां शंभर शेर वजनाचा सोन्याचा गोळा असला तरी तो लवकर पडणार नाही.

वस्तुतः सर्व पदार्थ एकाच वेगाने पडतात असे वर दाखविले, आतां सर्व जातीचा पदार्थांचे पतन जा साधारण वेगाने घडते, तो वेग कसा आहे हे सांगतो. जर एक शिशाची गोळी उंच बुरुजावरून सोडून दिली, तर गुरुत्व प्रेरणेचा योगाने तिचा आंगीं एकादां चलन उत्पन्न झाले असतां, त्याचा योगाने ती गोळी पडत राहिल; आणि सोडून दिल्यावर जर ते पतनकारण दूर केले, तरीही ती गोळी पडत राहिल; यास उदाहरण, जेव्हां ती गोळी अर्ध्या बुरुजापर्यंत येथे, त्या समयीं जर तिचे गुरुत्व नाहीसे करवेल, तर जा दिशेंत प्रथम तीस प्रेरणा घडली असले, त्याच दिशेंत ती गोळी प्रथमचलननियमाप्रमाणे पडत राहिल; जसें एकादा दगड जा दिशेंत उडविला असतो, तो दुसऱ्या कांहीं नव्वे प्रेरणेवांचून त्याच दिशेंत चालत असतो. गुरुत्वप्रेरणेचा व्यापार अगदीं नाहीसा होत नाही, यामुळे जसजशी ती गोळी प्रत्येक इंच पडत जाये तसतसे तिचा आंगीं अधिक चलन येते. जर एक सेकंदांत ती गोळी सोळा फुटी आणि एक इंच इतक्या स्थळांतून पडले, तर तिला दुसऱ्या सेकंदांत पहिल्या अंतराचे तिप्पट स्थळांतून नेई इतका वेग तिचा आंगीं उत्पन्न होतो, तिसऱ्या सेकंदांत पांचपट,

चवथ्या सेकंदांत सातपट, पांचव्यांत नऊपट स्थळांतून नेई इतका वेग येतो. पदार्थाचा वर्धमान चलनाचें आणि अभीनीवर पडत्येसमयीं वाढलेल्या वेगाघाताचें हें वर लिहिलेलें कारण आहे. अशा रीतीनें पदार्थास पडण्यास जो काळ लागतो त्याची गणना सहज करितां येथे; कारण, जर तो पदार्थ आपल्या पतनकाळाचा पहिल्या सेकंदांत कांहीं स्थळांतून पडतो, तर तो पहिल्या दोन सेकंदांत त्या स्थळाचा चौपट स्थळांतून पडेल, पहिल्या तीन सेकंदांत नऊपट स्थळांतून, पहिल्या चार सेकंदांत सोळापट स्थळांतून पडेल, आणि या प्रमाणानें पुढेही. यावरून जर कांहीं सांगितलेल्या सेकंदांत जा स्थळांतून पदार्थाचें पतन घडेल तें स्थळ काढणें असेल तर, पहिल्या सेकंदांत जा अवकाशांतून त्याचें पतन घडतें, त्यास पतनकाळांतील सेकंदांचा वर्गानें गुणावें, तो गुणाकार शिच्छिलें स्थळपरिमाण होईल.

समवर्धमान चलन.— स्थिरपदार्थ गुरुत्वप्रेरणेनें जेव्हां खाली पडतो, तेव्हां जोंपर्यंत त्याचें पतन अवरोधावांचून घडतें तोंपर्यंत त्याचा वेग वाढत जातो, असें वर दाखविलें. आतां जे पदार्थ मोकळेपणानें पडतात त्यांचें चलन इतकें त्वरित असतें कीं, तें पुरतेपणीं लक्षांत येत नाही; याजकरितां वर्धमान नियमांत कांहीं अंतर न पडतां पदार्थाचा वेग दृष्टीस येण्याजोगा कधी व्हावा अशी कांहीं युक्ति पाहिजे. तशा युक्ति अनेक आहेत, त्यांतील प्रथम,

आकृति २६.



एका गुळगुळीत उतरणीवरून पदार्थ जाऊं दिल्यानें तसें घडतें, त्या उतरणीचा उतार असा असावा कीं तिजवरून जातांना पदार्थाचा वेग पुरतेपणीं ध्यानांत यावा; अथवा आतूड साहेबानें योजिलेल्या यंत्रानें तसें घडतें. त्या यंत्रांत बाजूवरील २६ व्या आकृतीप्रमाणें एक उभा खांब आहे; अ आणि ब हीं दोन वजनं सारख्याच आकाराचीं आणि समान वजनाचीं आहेत, आणि तीं एका बारीक रोशमाचा दोरीचा शेवटांस बांधून ती दोरी क कप्पीवरून अथवा चाकावरून सोडिलेली आहे. या कप्पीचा आंस घर्षणचक्रावर आहे, यामुळें दृष्टीस येण्याजोगें घर्षण अगदीं नसतें. र एक कडी आहे, जींतून ब वजन जातें, आणि स पट्टी आहे तिजवर तें वजन पडत असतां येऊन बसतें. ती कडी आणि पट्टी हीं दोन्ही खालीं वर सरतात, यामुळें तीं मळसूत्रांचा योगानें हवीं तेथे बसवितां येतात. त्या उभ्या खांबावर भागप्रमाणें मांडिलीं आहेत; ड एक धातूची लवविलेली सळई आहे, तिची लांबी र कडीचा व्यासापेक्षां अधिक आहे. जेव्हां या यंत्राचा उपयोग करायाचा असतो, तेव्हां ब वजन खांबाचा टोंकाशीं नेतात, नंतर ती कडी आणि स पट्टी हीं दोन्ही काहीं इंच अंतरानें बसवितात; नंतर ब वजनावर ड सळई ठेवितात तेणेंकरून तें खालीं येऊं लागतें; जेव्हां तें वजन

र कडीपर्यंत येतें तेव्हां साजवरील लहान वजन ड त्या कडीवर राहतें, यामुळे अ आणि ब हीं वजनं परस्परांशीं समान होतात. यावरून हेंच लक्ष्यांत ठेविलें पाहिजे कीं, ब वजन र कडीजवळ येईपर्यंत त्याचे चलनास आणि खालीं पडण्यास केवळ ड वजनाचें गुरुत्व कारण आहे, आणि त्या कडीशीं आल्यावर गुरुत्वाचा व्यापार जरी बंद होतो, तरी या काळांत जो वेग ब वजनाचा आंणीं आला असतो, त्याचा योगानें तें वजन पट्टीशीं येऊन पोचतें, या यंत्राचा खरेपणाचें ज्ञान होण्यासाठीं अशी कल्पना केली पाहिजे कीं, पतन पावणारे पदार्थ लहान किंवा मोठे असोत, तथापि त्याचे वेग बरोबर असतो हेत असें मानितात, आणि जेव्हां हवेचा प्रतिबंध गणित नाहींत तेव्हां ही वरची मोष्ट घडये असें मानितात. या कारणास्तव मोठे ब वजनावर ठेविलेलें ड वजन इतर सर्व पतन पावणाऱ्या पदार्थांचें उदाहरण आहे. मोकळेपणानें पडणाऱ्या पदार्थांशीं मिळवून पाहिलें असतां ब वजनाचें हळू पडणें हें त्याचें चलन केवळ सूक्ष्मपणानें मौजण्यास साधक आहे; कारण पतन पावणाऱ्या पदार्थाचा खऱ्या वेगाचें अनुमान व्हावें हा या यंत्राचा उद्देश नाहीं, परंतु वेगाचे वाढीचे प्रमाणाचें अनुमान व्हावें इतका मात्र याचा उपयोग आहे. यावरून हें सहज लक्ष्यांत येईल कीं, इतर पतन पावणाऱ्या पदार्थांचा पतन निपमांस अनुसरून पदार्थाचें पतन कितीही हळू असो तथापि त्यापासून कांहीं अंतर पडत नाहीं; आणि पतन काळांचा पहिल्या सेकंदांत जितकें पदार्थाचें पतन घडतें,

या अंतरावरून सर्व अटकली केल्या आहेत असें वर सांगितलें. तर यावरून असा निर्णय करितां येतो कीं, पहिल्या सेकंदांत पदार्थ किती खालीं येतो हें माहित असून पहिल्या सेकंदांतील पतनापेक्षां दुसऱ्या, तिसऱ्या, चवथ्या, अथवा पांचव्या सेकंदांत त्याचें पतन किती वरित होतें हें जर बरोबर कळेल, तर पुढल्या सर्व सेकंदांत जा स्थळांतून तो पदार्थ पडेल त्याचें अनुमान करितां येईल. तेव्हां जर ब वजन पहिल्या सेकंदांत कांहीं इंच पडतें, दुसऱ्या सेकंदांत दुसरे कांहीं इंच पडतें आणि याप्रमाणें पुढेही होतें, असें घड्याळाचे सेकंद वाजविणाऱ्या आंदोलकाचा सहायाने कळून आलें, तर वाढलेल्या पतनाचें प्रमाण बरोबर काढितां येईल, आणि तें प्रमाण दुसऱ्या पदार्थाचा पतनास सहज लावितां येईल; इतकाच या यंत्राचा उपयोग आहे. गुरुत्वप्रेरणेपासून पतन पावणाऱ्या पदार्थास किती वेग मिळतो, आणि प्राप्त झालेल्या वेगापासून किती वेग मिळतो हेही या यंत्रानें समजतें; कां कीं गुरुत्वप्रेरणा पडणाऱ्या वजनास कडीजवळ येईपर्यंत मात्र चलन देले, यानंतर पूर्वीचा मिळालेल्या वेगानें त्यापुढें त्याचें चलन होतें.

या यंत्राचा सहायानें जा कृति करून पाहिल्या आहेत, त्यांवरून असें स्थापिलें आहे कीं पतन पावणाऱ्या पदार्थाचा काळाचे बरोबर भाग केले, जर सेकंद केले, तर प्रत्येक निरनिराळ्या सेकंदांत जा स्थळांतून पदार्थाचें पतन घडेल तीं स्थळे १, ३, ५, ७, ९, इत्यादि विषम अंकांप्रमाणें होतील. हें स्पष्ट होण्यासाठीं मनांत आण

कीं एका पदार्थास पडण्यास १, २, ३ आणि ४ सेकंदां काळ लागला, तर या सेकंदांत ह्मणजे काळांत जा स्थळांतून पतन घडलें तीं स्थळे त्या अंकांचा वर्गाबरोबर आहेत, ह्मणजे १, ४, ९, आणि १६ यांबरोबर आहेत ; कारण १ हा एकाचा वर्ग आहे, ४ हा २ होत्या वर्ग आहे, ९ हा तिहींचा वर्ग आहे, आणि याप्रमाणे पुढेही. आतां जर दुसऱ्या सेकंदांत किती स्थळांतून पतन घडलें तें काढायाचें असेल तर, एक सेकंदाचें १ स्थळ, दोन सेकंदाचा ४ स्थळांतून वजा करावें ह्मणजे बाकी ३ हें इच्छिलें अंतर होईल ; तिसऱ्यांतील अंतर काढणें असल्यास, ९ यांतून ४ वजा करावे, ह्मणजे बाकी ५ हें अंतर होईल ; चवथ्यांतील काढणें असल्यास, १६ यांतून ९ वजा करावे ह्मणजे बाकी ७ हें अंतर होईल ; आणि याप्रमाणे पुढेही. यावरून पहिल्या सेकंदांत पदार्थ कांहीं अंतरांतून पडतो, दुसऱ्या सेकंदांत त्याचा तिप्पट अंतरांतून पडतो ; तिसऱ्या सेकंदांत त्याच अंतराचा पांचपट अंतरांतून पडतो ; चवथ्या सेकंदांत, त्याच अंतराचा सातपट अंतरांतून पडतो ; आणि याचप्रमाणे पुढेही पडत जातो.

गुरुत्वाचा व्यापार सर्व पदार्थांवर सर्वकाळ घडतो, आणि तो व्यापार पदार्थ स्थिर अथवा चालत असतांही तसाच असतो, ही गोष्ट पतन पावणाऱ्या पदार्थांचा वेगावरून स्पष्ट होय, जे वेग पदार्थांचा सर्व पतनमार्गांत समान वाढत जातात. जर एकादी प्रेरणा पदार्थांवर निरंतर आणि समतेनें घडत आहे, तर त्या पदार्थाचा

वेग समवर्धमान होत जाईल, हें पुढील विचारावरून स्पष्ट होईल.

मनांत आण कीं एक अ पदार्थ गुरुत्वप्रेरणेचा योगानें चालू आहे, तेव्हां त्याचा वेग १ आहे, तर पुनः त्यावर तीच प्रेरणा दुसऱ्यानें घडली असतां त्याचा आंणी पहिल्या इतकाच वेग उत्पन्न होईल. यावरून तो पदार्थ २ वेगानें चालेल, आणि तिसऱ्या वेळीं ३ वेगानें जाईल, कारण कीं पूर्वीचे वेग नंतरचा प्रेरणांचा आघातांनीं कमी होत नाहींत; यावरून असा निर्णय होतो कीं, जर आघात बरोबर आहेत आणि ते समकालांतरानें होतात, तर पदार्थाचें चलन समवर्धमान होईल आणि त्याचा वेग काळांशीं प्रमाणांत होईल; ह्मणून जर एक पदार्थ कांहीं वेळपर्यंत समवेगानें चालत आहे, तर जा स्थळांतून त्याचें गमन होईल, तें स्थळ, त्याचा गमन काळ आणि त्याचा वेग यांशीं प्रमाणांत होईल. एका पदार्थाचा गमनकाळ दाखविण्यासाठीं बाजूवरील समांतरबाजूचौकोनाची एक बाजू घे. (आकृति


आकृति २७.

अ		फ
ब		ग
क		ह
ड		म
इ		ल

२७.) आणि जा समवेगानें तो चालतो, तो वेग दाखविण्यास त्याची दुसरी बाजू घे, तर त्या काळांत जा स्थळांतून गमन घडतें, तें स्थळ तो सर्व समांतरबाजूचौकोन

दाखवील. अ इ रेघ, ब, क, ड, इत्यादि समभागांत विभाग, आणि या बिंदूंपासून, अ फ, ब ग, क ह, इत्यादि सारख्या रेघा मार, तर अ ब, ब क, क ड, इत्यादि

अनुक्रमे काळाचे सम भाग दाखवितील, आणि जा सम-वेगाने पदार्थांचे गमन होते, तो वेग अ फ, ब ग, क ह, इत्यादि रेघा दाखवितील; यावरून त्या समकाळांशांत जा स्थळांतून गमन झाले, तीं स्थळे अ ग, ब ह, क म, इत्यादि समांतरबाजूचौकोन दाखवितील, आणि अइ रेघेने दाखविल्या काळांत क्रमिलेले सर्व स्थळ, अ फ ल इ, समांतरबाजूचौकोन दाखवील. पुनः कल्पना कर की, अ ब, ब क, क ड, इत्यादि रेघांनी दाखविलेल्या सम-काळभागांत, एक पदार्थ समगतीने चालत आहे, (आकृति २८) परंतु प्रत्येक काळभागाचे शेवटीं त्यास अधिक वेग प्राप्त होतो; उदाहरण, जा वेळांत तो अ पासून ब जवळ येतो त्या वेळांत तो अ फ, रेघेने दर्शविलेल्या वेगाने चालतो; जा वेळांत तो ब पासून क जवळ येतो तेव्हांचा वेग दाखविण्यास ब ह रेघ घे. जर हे निरनिराळे समांतरबाजूचौकोन पुरे केले तर, अ ब काळांतील स्थळ, अ ग, समांतरबाजूचौकोन दाखवील; ब क काळांतील सर्व स्थळ ब म समांतरबाजूचौकोन दाखवील, आणि याप्रमाणे पुढेही.



विहिरी, खोल स्थळे इत्यादिकांची खोली काढण्याचा व्यवहारी कामास पतनाचे नियम लावले असतां, ते मोठे उपयोगी आहेत असे दाखवितां येईल. जर एकाद्या विहिरींत दगड सोडून देऊन त्यास तळीं पोचण्यास कि-

ती वेळ लागतो हें पुरतेपणीं समजलें तर वर लिहिलेल्या कारणावरून त्या विहिरीची खोली काढितां येईल. मनांत आण कीं दगड विहिरीचा तळीं चार सेकंदांत पोचला.

तर पहिल्या सेकंदांत तो १६ फुटी पडला असावा,
दुसऱ्या सेकंदांत त्याचे तिप्पट ह्मणजे ४८ फुटी,
तिसऱ्यांत पांचपट ह्मणजे ८० फुटी,
चवथ्यांत सातपट ह्मणजे ११२ फुटी,

यावरून विहिरीची सर्व खोली २५६ फुटी असावी.

ही पुढील रीती स्मरणांत ठेवण्यास फार सुलभ आहे, आणि तिचा योगानें हें वरचें उत्तर येईल; जसे काळाचे वर्ग वाढत जातात, तशीं पतन पावणाऱ्या पदार्थांचा पतन स्थळें वाढत जातात. यावरून जापेक्षां दगडास विहिरीचा तळाशीं पोचण्यास चार सेकंद लागतात, त्या सेकंदांचा वर्ग १६ आहे; आणि पहिल्या सेकंदांत १६ फुटीतून दगड पडला, त्या १६ नीं त्या वर्गास गुणिलें असतां उत्तर पूर्वप्रमाणेंच येईल, ह्मणजे $१६ \times १६ = २५६$ फुटी होतील.—


उभ्या कड्यापासून सुटलेला दगड, प्रथम हळू हळू पडूं लागतो, परंतु तो जसजसा खालीं जातो तसतसे त्याचें गमन वाढत्या वेगानें होतें आणि प्रतिकर्षी त्याचा आंगीं अधिक वेग आणि वेगाघात हीं येतात, शेवटीं त्याचा आंगीं इतकी शक्ति येत्ये कीं, जें कांहीं त्यास प्रतिबंध करूं पहातें, त्यास तो आपल्या वरोवर घेऊन जातो.

मध गुळाची राब इत्यादि घट्ट पदार्थ उंच ठिकाणावरून ओतले असतां, पतन पावणाऱ्या पदार्थांचा वेग वा-

दृण्याचें कारण दाखविता येईल ; जर पडण्याचें ठिकाण फार उंच असलें तर भांड्यांतून पडतांना जा धारेची जाडी सुमारे दोन इंच व्यासाची असत्ये, ती दुसऱ्ये भांड्यांत पडत्ये समयी बारीक दोरीसारखी होत्ये ; परंतु जितका तिचा जाडेपणा कमी होतो तितका तिचा आंगी वेग अधिक येतो, कां की जा पात्रांत ती ओतायाची असत्ये तें पात्र अति त्वरेनें भरतें. कोणी एक पुरुषानें खुरचीवरून उडी मारिली तर त्यास कांही दुःख होत नाहीं, जर त्याणें उंच खिडकींतून उडी टाकिली तर कदाचित् त्याचें हाड मोडेल, आणि जर त्यापेक्षां एका उंच घराचा टोंकावरून उडी मारिली तर, जमीनीस पोचल्याचे पूर्वी त्याचा आंगी इतका वेग येईल कीं, पडल्यावर त्याचा शरिराचा चुरा होईल.

प्राचीन लोक युद्धोपयोगी मेषमुखयंत्र कामांत आणीत असत, तें यंत्र शक्तिसंचय करण्याचें एक उदाहरण आहे, त्या यंत्रांत एका मोठ्या लांकडाचा टोंकास पितळ किंवा लोखंड बसवून, तें लांकूड मागें पुढें लोटतां येईल, अशा तऱ्हेनें उंच स्थानापासून टांगीत असत; नंतर पुष्कळ मनुष्ये लागून त्यास हलवीत, आणि जेव्हां त्याचा आंगी थोडासा वेग येई तेव्हां, त्यास शहराचा भिंती किंवा तटबंदी यांवर सोडून देत, आणि या योगानें तीं पाडीत असत. पतन पावणाऱ्या पदार्थांचा वेग गुरुत्वाचा योगानें जसा उभ्या दिशेंत वाढतो, तसा मनुष्यांचा योगानें ह्या यंत्राचा वेग आडव्या दिशेंत वाढवित असत.


लांकडाचे सॉटे जमीनींत पुरण्याचें यंत्र, अधःप्रदेशीं
आकृति २९. अथवा उभ्या दिशेंत शक्तिसंचय करण्या वि-
षयींचें उदाहरण आहे.



त्यांत एक कठिण लांकडाचा जड तुकडा असतो, तो (आकृति २९) अ आहे; त्यास मोगर असें ह्मणावें, क आणि ब, खांबांत तो खालीं वर सरतो. जेव्हां एकादा सोटा जमीनींत पुरावयाचा असतो, तेव्हां व चक्रास जो दोर गुंडाळिलेला असतो, त्याणें त्या मोगरास खांबांचा टोंकाजवळ नेतात, आणि कांहीं सोप्या युक्तीनें त्यास ड आंकड्यापासून सोडवितात, तेणेंकरून तो खालचा स सोड्यावर येऊन पडतो. मनांत आण कीं, मोगराचें वजन ५०० शेर आहे, आणि तो दर सेकंदांत ८ फुटीप्रमाणें पडतो, यामुळें प्रकृतिपरिमाण आणि वेग यांचा गुणाकार, ह्मणजे $५०० \times ८ = ४०००$ या वेगाघातानें तो मोगर पडेल; आणि त्याचा पडण्याचें स्थान जसें उंच असेल तसा त्याचा आंगीं वेगाघात ह्मणजे सोड्यावर आपटण्याची शक्ति अधिक येईल.—

जड पदार्थ पडत असतां जसे त्यांचे वेग सारखे वाढत जातात, तसे ते चढत असतां त्यांचे वेग सारखे क्षीण होत जातात. जसें बुरूजावरून दगड पडला असतां जमीनीस पोचवये समयीं जितका वेग त्याचे आंगीं येतो तितका वेग त्या दगडास वर उडविले समयीं दिला पा-


हिजे. ३० व्या आकृतीतील ड पदार्थास अ उतरणीवरून ब जवळ येण्यास जो काळ लागतो, त्या काळांत क स्थळाजवळ पोचण्याचा वेग त्याचा आंगां



येतो, ती क उतरणही त्याच उंचीची असवी; आणि त्या दोन्ही उतरणी फारच गुळगुळीत असल्या, आणि हवेचा कांहीं प्रतिबंध नसला, तर तो पदार्थ क पर्यंत निखालस चढेल. घडियाळाचा आन्दोलक करण्यास आधार हेंच कारण आहे.—

आन्दोलक ह्मणजे एक गोळा दोरीचा अथवा तारेचा टोंकास बांधलेला असतो; जर तो गोळा अ पासून पडू दिला तर तो ड जवळ जाऊन पडेल. आणि पडल्याने

आकृति ३१.



जो वेग त्याचा आंगां येतो तेणेंकरून तो क जवळ जाईल. ह्मणजे अ जा उंचीवरून ड जवळ पडला, तितक्याच उंचीपर्यंत तो चढेल. या कृतीस झोंकेखानें ह्मणतात; आणि जर एका आंदोलकास निर्वात आणि प्रतिबंधरहित स्थळांत चालू केला, आणि बंधन स्थानापाशीं अगदीं घर्षण नसलें, तर तो निरंतर झोंके खात राहील. आंदोलकाचा पडण्याचा प्रयत्नामुळें त्यास झोंके प्राप्त होतात; जसें, त्याच आकृतीतील ब ड रेघ क्षितिजमर्यादरेषेचीं लंब असली आणि इ फ तिशीं समांतर असली, तर तो गोळा ड पासून अ पर्यंत चढविल्यानें, वास्तविक अ फ लंबांचीवर चढेल, आणि अ

पासून फ पर्यंत जा वेगानें पडेल, त्याच वेगानें तो अ
 पासून ड पर्यंत अ म ड वक्रकरणानें गमन करील. कौं-
 साची लांबी कांहीं नियमित मर्यादावाहेर नसेल, तर को-
 णत्याही आंदोलकाचे झोंके हव्या त्या लांबीचा कौसांतून
 घडले तरी ते समकाळांत होतील. हा आंदोलकाचा
 आंगां मोठा विलक्षण गुण आहे; ह्मणून तो काळ गणण्यांत
 फार उपयोगी पडतो. हवेचा प्रतिबंधामुळें त्याचे झोंके
 क्षीण होत जातात, आणि जा प्रत्येक कौसांत त्याचें गमन
 होतें त्यांची लांबी त्या पूर्वीचा कौसापेक्षां कमी होत्ये.
 तथापि असें दिसून येतें कीं जरी आंदोलकाचे झोंके हळू
 होत जातात, तरी ४ पासून ४ पर्यंत, ३ पासून ३ पर्यंत अंश
 तऱ्हेनें जोंपर्यंत त्याचें हालणें अगदीं बंद होई तोंपर्यंत,
 त्यास जाण्यास जो वेळ लागेल त्यांत कांहीं फेर पडणार
 नाहीं; कांहीं जातीचा वक्र रेषांत पदार्थ सारिखे झोंके
 खातात हें गालिलीओ याणें उघडकीस आणिलें. पा-
 इसा शहरांतील एका देउळाचा तक्तपोशीपासून टांग-
 लेल्या दिव्याचा हालण्याकडे त्याचें लक्ष गेलें. तेणेंक-
 रून त्याचें मन या गोष्टीकडे लागलें; जा स्थळांतून तो
 दिवा झोंके खात असे तीं स्थळें मनांत न आणितां तो
 समकाळांत झोंके खातो असें त्याणें तेथें पाहिलें; यावरून
 त्याणें प्रत्यक्ष अनुभव घेतले तेणेंकरून काळाचा सारिखे-
 पणाचा नियम स्थापिला गेला.



अध्याय ५.


वक्ररेषाचलन.

पदार्थावर जेव्हां एक प्रेरणा घडत्ये, जेव्हां मिश्र प्रेरणा घडत्ये, आणि जेव्हां गुरुत्व प्रेरणाच एकटी घडत्ये, तेव्हां या प्रत्येकपक्षी पदार्थास जें चलन प्राप्त होतें त्याचा विचार पूर्वीचा अध्यायांत झाला; त्यावरून आतां वक्ररेषा चलनाचें लक्षण समजून घेण्यास शिकणारा समर्थ होईल. वक्ररेषाचलन याच नावावरून स्पष्ट होतें कीं तें चलन सरळ रेषेत अथवा कर्ण रेषेत होत नाही, परंतु वक्र रेषेत होतें; आणि पदार्थ चालत असतां त्यावर गुरुत्वप्रेरणा आडवी लागू होत्ये यामुळे, तसें चलन उत्पन्न होतें. जसें पिंपाचा भोंकांतून पाण्याची धार निघून जमीनीवर पडत्ये हें एक वक्र रेषेचें उदाहरण आहे; आणि जा वेगानें पाणि पिंपांतून बाहेर येतें त्याप्रमाणें वक्ररेषेचा आकार होतो.

तोफेंतून निघालेला गोळा अथवा दगड, गुरुत्वप्रेरणेनें खालीं ओढिला जातो हेंही एक वक्ररेषारूप चलनाचें उदाहरण आहे; कारण, त्यास पुढें फेंकणारी प्रेरणा लागू होऊन लागलीच नाहीशी होत्ये; परंतु खालीं लवविणाऱ्या प्रेरणेचा व्यापार प्रतिक्षणीं घडत असतो, ह्मणून त्या व्यापारानें प्रतिक्षणीं वक्रता येत जात्ये, शेवटीं मुर्व मिळून पदार्थाचा मार्ग वक्र होतो. जसें थोडा उडविण्यांत अथवा तोफेंतून गोळा उडविण्यांत, हाताची अथवा दारूची शक्ति

हवेचा प्रतिबंधामुळे उत्तरोत्तर क्षीण होत जात्ये, आणि गुरुत्वाविषयीचा अध्यायांत सांगितल्याप्रमाणें जर पदार्थाचा आंर्गी पडतांना वेग वाढत जातो तसा न वाढता, तर त्या गोळ्यावर अथवा दगडावर गुरुत्वप्रेरणा सारिखीच घडती; आणि यावरून असा सारांश निघतो कीं, सर्व पक्षां या दोन प्रेरणा-मिळून त्यांची एक प्रेरणा होत्ये, जिणेंकरून पदार्थाचा चलनमार्ग वक्र होतो.

बाजूवरील आकृतींत अ एक गोळा नुकताच तोफेंतून निघालेला आहे, तर जा दिशेंत गुरुत्वप्रेरणा यास खाली ओढिले ती दिशा अ व रेघ दाख-



विल्ये, आणि यास दारू पुढें प्रेरिल्ये ती दिशा अ क रेघ दाखविल्ये, अशा या दोन प्रेरणा परस्परांशीं विरुद्ध असून त्या गोळ्यावर घडतात; परंतु जर अशी कल्पना कैली कीं अ पासून क पर्यंत गुरुत्वप्रेरणेपेक्षां दारूचा जोर अधिक आहे, आणि यामुळे गुरुत्वप्रेरणेचा व्यापार, त्या स्थळांत दिसून येत नाही, तर तो गोळा पुष्कळ लांबपर्यंत सरळरेषेंत जाईल. परंतु गुरुत्वप्रेरणा अचल आहे ह्मणून, अशी कल्पना करितां येईल कीं जेव्हां गोळा क जवळ येतो, तेव्हां गोळ्यावरील दारूची प्रेरणा इतकी कमी होत्ये कीं तिचानें त्या गोळ्यास खाली येण्यास अडथळा करवत नाही; ह्मणून जर तो क पासून इ पर्यंत जातांना क ड स्थळांतून खाली पडतो, तर

त्याचें गमन क फ कर्णरेषेंत होईल, आणि दुसऱ्या काळांत तो गोळा क ड स्थळाचा तिप्पट स्थळांतून पडेल, ह्मणजे फ पासून म जवळ पडेल, आणि दारूची प्रेरणा कमी होत असये ह्मणून त्याचें जाणें ह जवळ मात्र होईल, असें झाल्यावर तो गोळा ष स्थळीं सांपडेल; नंतर दुसऱ्या तितक्याच काळांत तो पांचपट स्थळांतून पडेल, ह्मणजे ग शीं येऊन पोचेल, आणि र पर्यंत पुढें लोटिला जाईल; पुढल्या काळांत त्याणें सातपट स्थळांतून पडवें, ह्मणून तो न स्थळीं जमीनीवर पडेल आणि स्थिर होईल; यावरून क पासून न पर्यंत त्याचा गमनमार्ग, कौसाचा खंडांत घडतो; अथवा जोंपर्यंत दोन प्रेरणा यावर एक काळेंकरून घडत असतात तोंपर्यंत त्याचा मार्ग वक्र होतो.

वर सांगितलें कीं गुरुत्वाची शक्ति सर्वदां सारिखीच असये, ह्मणून जा वेगानें पदार्थ फेंकिला असतो त्याप्रमाणें वक्ररेषेचा आकार होतो; परंतु पुढें फेंकणारी प्रेरणा कितीही मोठी असली आणि चलन पावणारा तोंफेचा गोळा इत्यादि पदार्थ जर आडवा फेंकिला तर तोंफेचा उंचीपासून केवळ गुरुत्वानें पडण्यास जो काळ लागेल त्याच काळांत, तो गोळा भूमीवर पडेल; ही गोष्ट कदाचित् अशक्य अशी नजरेस येईल, परंतु पुढें उडविणारी प्रेरणा गुरुत्वप्रेरणेचा आड येत नाही असें मनांत आणिल्यानें ती गोष्ट सहज समजेल. स्थितिजरेषेंत एक सेकंदांत १००० फुटी या वेगानें जाई अशा प्रेरणेनें जर एक तोंफेचा गोळा मारिला आणि दुसरा दर सेकंदांत १००

फुटी वेगानें जाई असा मारिला, तर जितकी गुरुत्वप्रेरणा यावर घडेल तितकीच पहिल्यावर घडेल; यावरून त्या दोहोंचें समान काळांत समान स्थळांतून पडणें घडेल. पुढें फेंकणारी प्रेरणा जशी असत्ये त्याप्रमाणें ते लांब किंवा जवळ पडतात; जर एकापेक्षां दुसऱ्यावर अधिक प्रेरणा घडली, तर जावर अधिक प्रेरणा घडली असत्ये तो दुसऱ्यापेक्षां अधिक लांब जातो, परंतु ते दोन्ही एक काळांच जमीनीवर पडतात, ह्मणजे एक थोड्या स्थळांत हळू चालून पडतो आणि दुसरा पुष्कळ जागेंतून लवकर चालून पडतो.

फेकिलेल्या पदार्थाचा गमनानें जी वक्ररेषा उत्पन्न होत्ये तीस पराबला असें ह्मणतात; या सिद्धांतांत हवेचा प्रतिबंधाची गणना केली नाही, तथापि व्यवहारी अनुभवांत तो प्रतिबंध फार दृष्टीस येतो.

अध्याय ६.

गुरुत्वमध्य.

गुरुत्वमध्य ह्मणजे पदार्थांत एक बिंदु असतो, जा-
मध्ये त्या पदार्थाचा गुरुत्वाचे सर्व शक्तींचा अथवा वज-
नाचा संचय असतो. ह्मणून त्या बिंदूस जा कांहीं वस्तू-
पासून आधार मिळतो, त्या वस्तूवर त्या पदार्थाचे सर्व
वजन पडते; आणि जोंपर्यंत या बिंदूस आधार असतो
तोंपर्यंत तो पदार्थ तेथून खाली पडत नाही, कारण त्या
पदार्थाचा सर्व भागांची वजनने त्या बिंदूसभोवतीं परस्प-
रांस तोलून धरितात. जर एक काठी बोटावर आडवी
तोलून धरायाची असेल तर, कांहीं वेळ अदमासून पा-
हिल्यानें एक स्थळ सांपडेल, त्यापासून कोणतेही टोंक
दुसऱ्यापेक्षां वजनाने अधिक व्हावयाचे नाही; ह्मणून जो
काठीचा भाग बोटावर असतो तो गुरुत्वमध्याखालीच
असतो.

जेव्हां गुरुत्वप्रेरणेनें मात्र पदार्थ पडतात, तेव्हां ते
एका सरळ रेषेत पडतात. ती रेषा पदार्थाचा गुरुत्व-
मध्यापासून पृथ्वीचा मध्यापर्यंत काढिली आहे अशी कल्प-
ना करावी, या कारणावरून त्या रेषेस दिग्रेषा असें
ह्मणतात.

एक शेवटापासून दुसऱ्या शेवटापर्यंत सारख्या जाडीची
आणि घट्टाईची अशी एक सरळ लांकडाची अथवा धा-

तूची अ ब काठी (आकृति ३३)

आकृति ३३.

जर तराजूचा दांडीसारिखी ड सु-

ईचा टोंकावर, क गुरुत्वमध्याखा-





लून उचलून धरिली तर, तिचीं दोनही टोंकें परस्परांस तोलून धरितील, त्याशिवाय दुसरा आधार नसला तरी ती काठी तशीच राहिल; गुरुत्वनियम जो वर सांगितला त्यावरून ही गोष्ट घडत्ये, कां कीं प्रत्येक टोंकांत अथवा अ आणि क, आणि ब आणि क यांमध्ये प्रकृतिपरिमाण सारिखेंच आहे, यामुळे गुरुत्वप्रेरणा दोहों बाजूंवर सारिखीच घडत्ये, ह्मणून ती काठी समतोल होत्ये. हे अति स्पष्ट होण्यासाठीं मनांत आण कीं अ आणि ब (आकृति ३४) हे प्रकृतीचे दोन समान अवयव, अ ब सरळ काठीनें जोडिले आहेत, तर अ आणि ब यांचा मध्यमार्गाचा ग बिंदु त्या दोन पदार्थांचा गुरुत्वमध्य होईल; कारण कीं जर ग बिंदु उचलून धरिला, तर ते दोन पदार्थ त्या बिंदूभोवतीं एकमेकांस तोलून धरितील. अ आणि ब यांचा वजना इतका भार ग स्थळीं पडेल, यावरून ते दोन पदार्थ अ आणि ब स्थळीं ठेविले अथवा त्यांचा वजनाचा दुसरा एक पदार्थ ग स्थळीं ठेविला तरी भार सारिखाच होईल. ३५ व्या आकृतीतील अ ब, क इत्यादि पदार्थ अ न ताठ दांडीवर समांतरानें रचिले आहेत, तर त्यांजविषयींही वरचासारिखें ह्मटलें पाहिजे, ह्मणजे, अ आणि न हे स स्थळीं असतां जितका भार पडेल तितकाच भार अ आणि न स्थळांवर असतांनाही पडेल; ब आणि म हे स स्थळीं असतां जितका

भार पडेल तितकाच भार ते आपआपल्या स्थळीं अस-
तांनाही पडेल; आणि याचप्रमाणें बाकीचाविषयहि
घडेल; ह्मणून अ+ब+क+ इत्यादि+फ+ग+इत्यादि स
स्थळीं असून जो एकंदर भार होईल, तितका भार ते
आपआपल्या स्थळीं असल्यावरही पडेल.

आकृति ३४.

आकृति ३५.




अ, ब, क इत्यादि अवयव एकमेकास स्पर्श करितील
इतकी त्यांची संख्या वाढवितां येईल; आणि ते सर्व अव-
यव एका गुरुत्वशून्यदांडिने जोडिले आहेत अशी
कल्पना केली, किंवा स्नेहाकर्षकत्वाने ते वास्तविक जोड-
ले गेले आहेत अशी कल्पना केली, तरी दोहोंपक्षी परि-
णाम एकच होईल.

वरचे दोन उदाहरणांत जो गुरुत्वमध्य सांगितला तोच
पदार्थाचा महत्वाचा अथवा आकाराचा मध्य आहे; परंतु
जेव्हां पदार्थाचे सर्व भाग समान घट्टाईचे असतात ते-

आकृति ३६.

व्हांच मात्र अशी गोष्ट




फ घडत्ये; जसे (आकृति
३६) ड काठी सर्वत्र सा-
रख्या जातीची नाही

परंतु फ पासून क पर्यंत शिसें अथवा दुसरा कांहीं जड
पदार्थ आहे. आणि क पासून ग पर्यंत लांकूड आहे.

अशा तऱ्हेची ती काठी आहे, तर ग क तुकड्यापेक्षां क फ तुकड्यांत अधिक प्रकृत्यंश आहेत, आणि जर क मध्यांतून अ खिळा घातला, तर क फ टोंक वजनाने अधिक होईल; परंतु जर तो खिळा क मध्यांतून काढून ब गुरुत्वमध्यांत घातला, तर दोनही टोंकें समान होतील; तथापि असें दिसण्यांत येईल कीं दांडीचा आकाराचा मध्य तिचा गुरुत्वमध्याशीं मिळत नाही.

अबड धोबड आकाराचे आणि सपाट बाजूंचे पदार्थांचा गुरुत्वमध्य काढण्याची ही पुढील सोपी आणि व्यवहारी रीति आहे; मनांत आण कीं अ एक फळें आहे, (आकृति ३७) त्याचा एका

आकृति ३७.



ब कोंपऱ्यास भोंक पाड, तें असें मोठें कीं त्यांत क तार सहज जाईल, आणि तिणें उचलून धरिलें असतां तिचा भोंवतीं तें फळें मोकळेपणानें फिरेल, ह्मणून ती तार टांगण्याचें स्थळ होईल; आणि त्या तारेपासून जर ब ड ओळवा सोडि-

ला तर तो दिग्गेषा दाखवील, आणि त्या फळ्याचा गुरुत्वमध्य ह्या दिग्गेषेत कोठे तरी असावा. जी दिग्गेषा ओळव्यानें दाखविली ती फळ्यावर काढून, पूर्वीप्रमाणें फळ्याचा दुसऱ्या इ कोंपऱ्यास भोंक पाड आणि त्यांत तार घालून तीस ओळवा लाव, नंतर जी दिग्गेषा दाखविली जाईल ती इ ड रेघ होईल, आणि या रेघेत कोठे तरी गुरुत्वमध्य असावा; परंतु त्यास दोन स्थळें नस-

तात हणून जा फ बिंदूत त्या दोन रेघा परस्परांस छे-
दितात, तो बिंदु त्या फळ्याचा गुरुत्वमध्य होईल.

पदार्थाचा गुरुत्वमध्यास आधार मिळाल्यावांचून
पदार्थ स्थिर राहू शकत नाही, हणून एकाद्या पदार्थाचा
गुरुत्वमध्यापासून पृथ्वीचा मध्याकडे काढिलेली रेघ जर
त्या पदार्थाचा बुंधाखालचा स्थळांत पडेल, तर तो पदार्थ
नीट बसेल. हलक्या पदार्थाविषयी ही गोष्ट सहज दा-
खविता येईल; जे पदार्थ जमीनीत पुरलेले असतात त्यां-
जवर अशी कल्पना चालणार नाही, हणून त्यांचा गुरु-
त्वमध्याचें अनुमान, केवळ कृति आणि गणित यांणीं
केले जाईल, त्या हिसावांत पदार्थाचें वजन, घट्टाई आणि
त्यांचा प्रकृतीची स्थिति यांची गणना केली पाहिजे;
आणि अशा रीतीने पदार्थाचा गुरुत्वमध्याचें ठिकाण
काढल्यावर तो पदार्थ स्थिर बसेल किंवा नाही याचा
निर्णय करितां येईल.


वांकडे बुरुज आणि वांकडे मनोरे पृथ्वीवर पुष्कळ
ठिकाणी आहेत, त्यांस वरचासारखे हिसाब लागू हो-
तात. इतलि देशांत पीसा नामें एक शहर आहे,
त्यांत अशा तऱ्हेचा एक आश्चर्यकारक बुरुज आहे,
त्याची उंची १८२ फुटी आहे, आणि तो लंबाबाहेर १६
फुटीहून अधिक तोललेला आहे; याप्रमाणें तो शेकडों
वर्षे उभा आहे, आणि पुढेही शेकडों वर्षपर्यंत तसाच
उभा राहील, असा तर्क करितां येतो. बोलोन्या शह-
रांतील दोन बुरुजही तोललेले आहेत, आणि १५८०
वर्षांचा पूर्वीपासून ते तसेच आहेत असे लिहिले आहे.

दक्षिण वेल्स प्रांतांत लान्डफयाज वळ कार्फिली किल्यांत आग्नेयी दिशेचा बुरुज पुरता ८० फुटी उंच नाही, तथापि तो ओळंब्याबाहेर ११ फुटी आहे. अशा जातीचे बुरुज डोरसेट प्रांतांत कोर्फ किल्यांत व ब्रिजनार्थ किल्यांत आहेत, आणि याखेरीज दुसऱ्या पुष्कळ ठिकाणी आहेत.


जेव्हां दिग्गेषा पायाचा बाहेर पडत्ये तेव्हां पदार्थाचा आंगीं पडण्याचा जो धर्म येतो तो या पुढल्या उदाहरणावरून स्पष्ट दिसेल.

एकादा पदार्थ, (आकृति ३८). चवरंगाचा कांठावर ठेवून त्याचा गुरुत्वमध्यापासून ओळंबा सोडिला असतां, जर त्याची दिग्गेषा पायाचा आंत पडत आहे, तर तो पदार्थ नीट बसेल, कारण की त्याचा गुरुत्वमध्यास आधार मिळाला असतो; परंतु जर ती रेषा पायाचा बाहेर पडेल, तर तो पदार्थ चवरंगावरून खाली पडेल, कारण की या पक्षां त्याचा गुरुत्वमध्यास आधार मिळाला नसतो. त्या लांकडाचा तुकड्यास ३९ व्या आकृतीप्रमाणें उलटून


आकृति ३८.



आकृति ३९. मांडिल्यानें हें उदाहरण दाखवितां येईल. जर त्या पदार्थाची दिग्गेषा बरोबर पायाचा कांठावर पडत्ये, तर तो पदार्थ अशा तऱ्हेनें वसेल कीं, जा कांठावर दिग्गेषा पडत्ये, त्या बाजूस तो अगदी थोड्या प्रेरणेनें लोटतां येईल.



आकृति ४०.




बाजूवरील ४० व्या आकृतीत अ लांकडाचा तुकड्याचा गुरुत्वमध्य ब आहे, तर ब क दिग्गेषा पायाचा आंत पडेल; यामुळे वर सांगितलेल्या कारणावरून तो तुकडा नीट वसेल. परंतु त्या तुकड्यावर दुसरा तुकडा ठेविला असतां सर्व तुकड्याचा गुरुत्वमध्य इ होईल; ह्या बिंदूपासून ओळंबा सोडिला असतां दिग्गेषा पायाचा बाहेर पडेल असें दिसेल, ह्मणून तो सर्व तुकडा खाली पडेल. याच कारणावरून होडी किंवा गलबत बुडायचा संधीस येते तेव्हां आंतील मनुष्याचें एकदांच उभें राहणें मोठें भयकारक होतें, कारण तीं मनुष्ये उभीं राहिलीं असतां, पूर्वीपक्षां गुरुत्वमध्य कांहींसा वर होतो, तेणेंकरून तो कदाचित् दिग्गेषेचे बाहेर जाऊन असा प्रसंग येतो.

गाड्यावर ओझे घालतांना वजनदार ओझे खालीं रचवें, आणि हलकें त्यावर ठेवावें, कारण कीं गाड्याचा आणि ओझाचा गुरुत्वमध्य जितका खालीं असेल तितकें

त्यास उलटण्याचें भय कमी होईल. ओझानें बळकट भरलेला अ गाडा उतरते रस्त्यावरून चालत आहे, अ


आकृति ४१.



(आकृति ४१); जर भारी वजनाने सामान खाली आणि हलक्या वजनाने वर आशा रीतीने तो गाडा भरला असेल, तर त्याचा गुरुत्वमध्य खाली होईल. तर आकृतीत दाखविल्याप्रमाणें गुरुत्वमध्याचें स्थान ब आहे असें मनांत आण; त्या स्थानापासून ब ड दिशेचा पायाचे आंत पडले, ह्मणजे ती दोन चाकांचामध्ये पडले, ह्मणून गाडीस चांगला आधार आहे, परंतु ओझाचा भिन्न रचनेमुळे गुरुत्वाचें स्थान जर इ जवळ होईल, तर ड इ दिशेचा चाकाचा जवळच आंतल्या वाजूस पडेल, आणि त्या योगानें तो गाडा लहानशा धक्याने उलटेल; आणि जर गुरुत्वमध्य त्याहून उंच असला, ह्मणजे फ जवळ असला आणि दिशेचा चाकाचा बाहेर पडत असली, तर तो गाडा केवळ आपल्या वजनानेच उलटेल.

पदार्थाचा गुरुत्वमध्य जितका खाली असेल तितकी त्याचा आंगीं दृढता येईल, असें या सांगितल्या गोष्टीवरून उघड आहे, परंतु त्याचा प्रत्यक्ष अनुभव पाहण्याची रीति पुढील आकृतीवरून सहज लक्षांत येईल.

आकृति ४२.



४२ व्या आकृतीत दाखविल्याप्रमाणे अ काठी नुसती ठेविली असता, तिचा गुरुत्वमध्य चौरंगाचा बाहेर आहे ह्मणून ती पडेल, आतां त्या काठीस एक पात्र टांग, आणि त्या काठीचा टोंक न भोक आहे त्यांत इ काठीचे एक टोंक घालून दुसरे त्या पात्राचा बुंधाशी पोचीव. असें केल्यानें आकृतीत दाखविल्याप्रमाणें तें पात्र लोंबत राहिल; कारण कीं काठीनें पात्राचा गुरुत्वमध्यास लंबाबाहेर कांहींसें नेले आहे, तेणेंकरून त्या सर्वांचा गुरुत्वमध्य चौरंगाखालीं येतो, ह्मणून त्यास चौरंगापासून आधार प्राप्त होतो.

आकृति ४३.




पदार्थाचा गुरुत्वमध्य फार खाली ठेविल्यानें, जें फळ होतें तें या पुढल्या आकृतीसारख्या झोके खाणाऱ्या खेळण्यांत चांगल्या रीतीनें दाखविलें असतें. जर अ गोळा, (आकृति ४३) काढून टाकिला तर तो घोडा लागलाच गोल्हांट खाईल, कारण कीं त्यास कांहीं आधार नाही आणि गुरुत्व बिंदु खांबाचा बाहेर आहे; परंतु तो गोळा पुनः ठेविला असतां गुरुत्वमध्याचे स्थान पालटतें, आणि तें त्या खांब्यामध्ये येते, तेणेंकरून तो घोडा नीट उभा राहतो. जेव्हां मनुष्य तरतारित उभा असतो, तेव्हां त्याचा गुरुत्वमध्यास पायांचा आधार असतो; जर त्याचे पाय एकत्र बांधिले

आणि हातही तसेच आंगाबरोबर बांधिले, तर त्याचें शरीर थोडेसें एक बाजूस कललें असतां गुरुत्वमध्य लंबाबाहेर जाईल आणि तो पडेल; जर त्यागे आपले पाय तागले तर त्याचा शरिरास मोठा पाया मिळेल आणि तेणेंकरून तो मजबूत उभा राहील. पाठीवर ओझें नेतांना शरीराचा आणि ओझाचा गुरुत्वमध्य पायांचामध्ये यावा ह्मणून ओझें नेणारा मनुष्य आपला तोल पुढें टाकितो. जर ओझें डोईवर असलें तर तो नीट चालतो, आणि जर तो दोन हातांवर घेऊन जात असला, तर तो आपल्या शरीराचा तोल मागे टाकितो. याच कारणावरून, जेव्हां आपण डोंगर चढूं लागतों तेव्हां पुढें ओणवतों, आणि डोंगर उतरतांना मागे तोल टाकितों. मोठें टेबल एका पायावर राहूं शकणार नाही, परंतु त्या पायापुढें तीन खुर असल्यास ते नीटपणीं उभें राहील. मनुष्य जेव्हां चालतो तेव्हां शरीराचा गुरुत्वमध्य पायांचा आंगळ्यांचा दिशेंत यावा, आणि तेणेंकरून कमरेचा खालचा स्नायूंचा पुढें लोटण्याचा व्यापारास साहित्य व्हावें ह्मणून, तो आपल्या शरीराचा तोल पुढें टाकितो. चतुष्पद कुशीकडचा दोन पायांवर भार ठेवून उठत नाहीत. कारण कीं तसें केल्याने त्यांचा शरीराचा गुरुत्वमध्यास आधार मिळत नाही. पदार्थाचा पायांची रुंदी जशी असेल तसा तो पदार्थ नीट अथवा दृढ बसेल; यावरून काठीसारखे लांब पदार्थ उभे करण्यास अथवा भोंवत्यास आरेवर उभे करण्यास मोठे संकट पडतें; आणि शंकूचा आकारासारखे पदार्थ उलटण्यास तसेच श्रम पडतात, कारण कीं त्यांचा गुरुत्वमध्याची

दिग्गेषा बरोबर पायाचा मध्यभागी पडत्ये, आणि गुरुत्वमध्याचें स्थानही फार नीच असतें, दोन टोंकांस वजनें वसविलेली लांब काठी हातांत घेऊन दोरावर नाचणारे आपल्या करामती मोठ्या चपळतेनें करून दाखवितात; नाच करित्ये समर्थी जे निरनिराळे बांक शरिरास द्यावे लागतात, ते देऊन दिग्गेषा पायांमध्ये पडावी अशा रीतीनें गुरुत्वमध्याचें स्थान काठीचा योगानें पालटितात; हें सर्व करितांना त्यांची दृष्टी दोराजवळचा कांहीं नियमित स्थळावर सर्वकाळ असत्ये; आणि कोणत्या वेळेस कोणत्या तऱ्हेचा बांक शरिरास द्यावा हें त्यांस लागलेंच कळून येतें. पदार्थाचे सर्व अवयव जा बिंदूभोवतीं एकमेकांस तोलून धरितात तो बिंदु त्या पदार्थाचा गुरुत्वमध्य होतो, असें जरीं आहे तथापि तो बिंदु कित्येक पदार्थांचा अवयवांत नसतो, परंतु त्यांणीं व्यापिलेल्या स्थळांत असतो. यास उदाहरण, न्हाव्याची तुंबडी अथवा त्यासारखे शंकूचा आकाराचे पोकळ पदार्थांचा गुरुत्वमध्य, त्या पदार्थांतील पोकळींत कोठें तरी असतो. त्याचप्रमाणें घोड्याचा नालासारख्या लवलेल्या तारेचा अथवा वाटोळ्या कडीचा गुरुत्वमध्य, तारेंत असत नाहीं, परंतु त्या तारेचा मधल्या स्थळांत असतो.

पदार्थाचा पाया जितका मोठा पसरठ असेल, आणि त्याची दिग्गेषा जितकी मध्याजवळ पडेल, तितका तो पदार्थ दृढ वसेल असें वर सांगितलें. सर्व गोलाकार पदार्थांचा पाया एक बिंदु असतो, ह्मणून ते किंचित् हालले असतां त्यांची दिग्गेषा त्या पायाचा बाहेर जात्ये,


हणून वाढोळा गोळा सपाट जमीनीवर ठेविला असतां सहज गडबडतो. यावरून अ पदार्थाची दिग्गेषा पायाचा आंत पडत्ये (आकृति ४४); हणून तो उतरणीवरून सरकत सरकत पडेल, परंतु ब पदार्थाची दिग्गेषा पायाचा बाहेर पडत्ये, हणून तो त्या उतरणीवरून गडबडत खाली येऊन पडेल.



पदार्थाचा गुरुत्वमध्याचें मुळचें स्थान बदलून त्यास नवें स्थान देऊन पुष्कळ तऱ्हेचा यांत्रिक देखत भुली करितात; यांतील ही पुढील एक आहे; क वाढोळा दांडा अ ब उतरणीवर ठेविला असतां, त्याचा गुरुत्वमध्य पृथ्वीकडे जातो, हणून तो त्या उतरणीवरून खाली येईल; (आकृति ४५.) परंतु त्या दां-

ड्यांत एक शिशाचा खिळा एका बाजूवर इ स्थळी मारिल्यावर तो खाली येऊ लागला असतां, तो खिळा उचलला जातो, हें त्याचें वर

आकृति ४५.



चढणें गुरुत्वाविरुद्ध होतें, हणून तो दांडा खाली उतरणार नाही; जर तो खिळा ड स्थळी असेल तर तो दांडा इ स्थळी येऊन पडेल, आणि अशा रीतीने तो आपल्या वजनानें वर चढेल. पुढील आनंदकारक कृतींत हेंच कारण दाखविलें आहे; दोन पट्ट्या घेऊन त्यांचा अ बाजूचीं टोंके जोडून दुसऱ्या ब बाजूचीं टोंके पसरून ठेव आणि ही पसरलेली टोंके किंचित उचल,

आकृति ४६.




नंतर ४६ व्या आकृतीत दाखविल्या-
प्रमाणें एक दुहेरी शंकूचा आकाराचा
क्रांतलेला लांकडाचा तुकडा, त्या उ-
तरणीचा पायाशीं ठेव, असें केल्यानें
तो तुकडा त्या उतरणीवर **अ** पासून
ब पर्यंत चढत जातो असें दिसेल, ही केवळ देखत भूल
आहे. परंतु वास्तविक तसें होत नाही; कारण कीं जो
त्या दुहेरी शंकूचा मध्य, तोच त्याचा गुरुत्वमध्य होय,
आणि तो गुरुत्वामुळे वास्तविक खालीं जातो.

भोंवऱ्याचा गुरुत्वमध्य आरेवर येईल अशा रीतीनें
त्यास आरेचा टोंकावर उभें करणें केवळ अशक्य आहे,
ह्मणून भोंवरा आरेचा अणीवर तरतरित उभा करितां
येत नाही; असें आहे तरीं भोंवरा फिरविला असतां जों-
पर्यंत तो फिरत असतो तोंपर्यंत तो उभा असतो, कारण
कीं त्याचा प्रत्येक फेऱ्यांत गुरुत्वमध्याचा स्थानाचे पुष्कळ
फेर होतात, आणि तेणेंकरून तो भोंवरा आपल्या भोंवतीं
सर्व बाजूंस पडूं लागतो; हे सर्व बाजूंवर पडण्याचे तोंड,
एकामागून एक त्वरित होत जातात, यामुळे एककाळींच
झाल्याप्रमाणें ते एकमेकांस नाहीसे करितात.


अंडाकृति पदार्थ सपाट जमीनीवर ठेवून हालविला
असतां तो कांहीं वेळपर्यंत आंदोलकाप्रमाणें झोंके खातो;
कारण कीं मध्यापासून तो हालविला असतां त्याचा गुरु-
त्वमध्य एक बाजूवर चढतो, आणि तो लागलाच खालीं
येऊं पाहतो; अर्धगोलकार पदार्थाचाही असाच प्रकार
होतो; अशा जातीचा पदार्थाची सपाट बाजू जेव्हां बरो-

बर वरतीं येत्ये तेव्हांच ते स्थिर होतात. लांकडाचा अर्धगोल करून त्यावर गिरादिकांची मनुष्याकृति करून बसविलेली असें एक खेळणें असतें, त्यांत हेंच कारण स्पष्ट दिसून येतें; आणि पायांचा बदल त्या आकृतींत शिशनानें भरलेला गुळगुळित अर्धगोल असतो, आणि तें शिसें इतकें खालीं असतें कीं ती आकृति नेहमी उभी राहत्ये; ह्मणून तीस धक्का दिला असतां ती लागलीच उठून उभी राहात्ये.—

यावरून सामान्यतः पदार्थाचा दिग्गेषेचें स्थान जसें असेल आणि पदार्थ उलटण्याचा पूर्वी त्याचा गुरुत्वमध्य किती उंच चढवावा लागेल त्याप्रमाणें त्याची बैठक मजबूद होईल. पदार्थ उलटूं लागतो तेव्हां त्याचा गुरुत्वमध्याचा मार्ग वर्तुळांश होतो, आणि त्याचा पायाचा शेवट त्या वर्तुळाचा मध्य होतो. जसें, अब चौरस लांकडाचा तुकडा आहे (आकृति ४७) त्याचा गुरुत्वमध्य ग आहे, आकृति ४७. तर ब बाजूस उलटलेसमयीं जा वर्तुळाचा मध्य ब आहे, त्या वर्तुळाचा भागांतून त्याचा गुरुत्वमध्य चालतो, आणि ब बिंदूवरचा लंबावाहेर जेव्हां गुरुत्वमध्य जातो तेव्हां तो तुकडा आपल्या वजनानेंच पडतो.



शंकूचा आकारावरून ही गोष्ट सहज दिसून येईल, आकृति. ४८. ब अ क (आकृति ४८) एक शंकू आहे, त्याचा गुरुत्वमध्य ग, फार नीच आहे, आणि त्याचा पायाही फार रुंद आहे, ह्मणून




तो उलटून टाकण्याचा पूर्वी त्याचें पुष्कळ वजन उचलिलें पाहिजे, कारण कीं ब वाजवून उलटण्यास त्याचा गुरुत्वमध्यास ग इ कौसांतून नेलें पाहिजे आणि तसें केल्यानें तो गुरुत्वमध्य ह इ उंचींतून उचलिला जातो. जर कदाचित् तो शंकू उंच असला आणि त्याचा पाया अरुंद असला, तर ह इ उंची तशाच प्रमाणानें कमी होईल, यामुळे तो सहज उलटितां येईल; यावरून पूर्वी लिहिल्याप्रमाणें पदार्थाचा दिग्गेषेचें स्थान जसें असेल आणि पदार्थ उलटण्याचा पूर्वी त्याचा गुरुत्वमध्य किती उंच चढवावा लागेल, त्याप्रमाणें त्याची बैठक मजबूद होईल.—

चौरस, समांतरबाजूचौकोन, वर्तुळ इत्यादि आकृति जेव्हां सारख्या जाडीचा असतात तेव्हां, त्यांचा गुरुत्वमध्याचें स्थान सहज काढितां येतें; जा बिंदुभोंवतीं पदार्थाचा प्रकृतीची रचना सारखी असत्ये, तोच बिंदु पदार्थाचा गुरुत्वमध्य असतो असें या पुढील उदाहरणावरून स्पष्ट दिसेल. पुढें काढिलेल्या ४९, ५० आणि ५१ व्या आकृती जाड कागदाचा अथवा धातूचा सारख्या घट्टाईचा आहेत असें मनांत आण,


आकृति ४९.



आकृति ५०.



आकृति ५१.



आणि अ ब आणि क ड रेघांतून प्रत्येक रेघेने त्या आकृतींचे बरोबर दोन तुकडे कर. मनांत आण कीं या प्रत्येक आकृतींत अ ब रेघेचा बरोबर, आणि तिशीं समांतर रेघा फार आहेत; तर अ ब रेघेचे दोहों बाजूस समान प्रकृतिपरिमाण आहे आणि त्याची रचनाही सारिखीच आहे; यावरून जर अ ब रेघेस आधार दिला तर अ क ब आणि अ ड ब हे भाग त्या रेघेभोंवतीं आपणास तेलून धरितील, ह्मणून गुरुत्वमध्य अ ब रेघेत असावा; आणि जा रेघा अ ब शीं समांतर आहेत त्या क ड रेघेनें दुभागिल्या आहेत; यामुळे गुरुत्वमध्य क ड रेघेतही असावा, ह्मणून तो गुरुत्वमध्य त्या रेघांचा ग छेदनबिंदूत अवश्य असावा.

पदार्थाचा जो गुरुत्वमध्य तोच त्याचा जडतेचाही मध्य होय; उदाहरण, सारख्या जाडीची एक काठी मध्यापासून उचलिली असतां तिचा दोहों टोंकांची जडता नाहीशी होऊन ती टोंके बरोबर उचलिलीं जातात; परंतु एक टोंकाचा जवळचा कांहीं भाग धरून ती काठी उचलिली, तर जडतेचा गुरुत्वमध्य दुसऱ्या बाजूस असतो यामुळे लहान टोंक वर होतें. पदार्थाचा प्रकृति परिमाणाचा जो मध्य, तोच सर्वदा गुरुत्वमध्य अथवा जडतेचा मध्य असत नाही; उदाहरण, जर एका काठीचा

आकृति ५२.

अ० क ————— व

टोंकास पांच शेरांचें वजन बसविलें, आणि दुसऱ्या टोंकास एक शेराचें वजन बस-

विलें, तर क बिंदु मोठ्या वजनापासून जितका लांब आहे, त्याचा पांचपट लांब लहान वजनापासून तो असल्यावर त्यापासून ती काठी उचलिली असता ती समतोल राहातील; परंतु अ आणि ब पदार्थांचे आकार बरोबर नाहींत तथापि त्यांची प्रकृतिपरिमाणें आणि वेग यांचे गुणाकार बरोबर आहेत, यामुळे त्यांची तुलना घडले. हा विषय पुढील अध्यायांत विस्तारानें सांगितला आहे.

अ आणि ब हे दोन पदार्थ समान नसून जर त्यांचा

आकृति ५३.

गुरुत्वमध्य काढायाचा असेल, (आकृति ५३) तर

अ क ब प्रत्येकाचा गुरुत्वमध्य सांघणारी जी रेष तीत असा

एक बिंदु शोधून काढावा की त्या पदार्थांचा मध्यापासून ह्या बिंदूचे अंतर, त्यांचा प्रकृतिपरिमाणाशी उलट्या प्रमाणांत होईल, ह्मणजे ब ला जसा अ प्रमाण आहे तशी अ क ला ब क रेष प्रमाण होईल; यामुळे अ आणि अ क यांचा गुणाकार, ब आणि ब क यांचा गुणाकाराबरोबर होईल; ह्मणून प्रत्येकाचा वेगाघातही बरोबर होईल, आणि जापेक्षा क बिंदूभोवतीं अ आणि ब परस्परांस तोलून धरितात, यामुळे तो बिंदु अ आणि ब यांचा गुरुत्वमध्य आहे.—

पुनः अ, ब आणि इ या (आकृति ५४) तीन पदार्थांचा गुरुत्वमध्य याचप्रमाणें काढितां येईल पूर्वीप्रमाणें अ आणि ब यांचा गुरुत्वमध्य क आहे, आणि जर इ क सांघिले, आणि इ क रेषेचे दोन भाग ग बिंदूत केले,

ते असे कीं अ आणि ब यांचा बेरिजेस जशी इ प्रमाण,
तशी इ ग रेघ क ग रेघेशीं

प्रमाण होईल, तर ग बिंदूभों-

आकृति ५४.


वतीं सर्व समतोल रहातील ; अ

यावरून त्या तीन पदार्थांचा

गुरुत्वमध्य ग बिंदु आहे. या-

प्रमाणें पदार्थसमुदायाचा गुरु-

त्वमध्य काढितां येईल.—



आकृति ५५.


त्रिकोणाचा गुरुत्वमध्य या पुढील

रीतीनें निघतो. अबक (आकृति ५५)

एक त्रिकोण आहे ; त्याचा दोन बाजू

दुभागून अ ड आणि क इ रेघा काढ,

तर त्या दोन रेघांचा जो ग छेदनबिंदु,



तो त्या त्रिकोणाचा गुरुत्वमध्य होईल ; नंतर अ ब शीं

समांतर रेघा कर त्या सर्व रेघा क इ नें दुभागिल्या जा-

तील हें स्पष्ट आहे. यामुलें गुरुत्वमध्य क इ रेघेंत असेल.

आतां अ ब शीं समांतर रेघांनीं सर्व त्रिकोण झाला आहे,

अशी कल्पना करितां येईल, यावरून त्रिकोणाचा गुरुत्व-

मध्य क इ रेघेंत आहे असें दिसेल ; याच रीतीनें तो गु-

रुत्वमध्य अ ड रेघेंत आहे असें दिसेल, आणि तो दोन

ठिकाणीं असत नाही, ह्मणून क इ आणि अ ड या रेघांचा

जो ग छेदनबिंदु तो त्या त्रिकोणाचा गुरुत्वमध्य असावा.—

अध्याय ७.

मूलयंत्रे.

मूलयंत्रे ह्मणजे साधीं यंत्रे आहेत; त्यांचा सहायानें एकादें वजन उचलण्यास अथवा प्रतिबंध दूर करण्यास जी शक्ति लागेल, तिहून अधिक शक्ति यांचा सहायावाचून तेंच वजन उचलण्यास लागेल.-

एकमेकास प्रतिबंधक अशा प्रेरणा जेव्हां पदार्थावर घडतात, तेव्हां तो पदार्थ स्थिर रहातो; अशा पक्षां जा प्रेरणा परस्परांशीं तुल्य होतात, त्यांचा संबंधाचा मात्र विचार करावा लागतो; यंत्रशास्त्राचा या भागांत तुल्यप्रेरणांचा क्रियांचा विचार सांगितला आहे, ह्मणून तो भाग स्थिरताप्रकरणांतील आहे. आणि जेव्हां स्थिर पदार्थावर एक किंवा अधिक प्रेरणा होऊन त्याचा आंगीं चलन उत्पन्न होतें, तेव्हां त्या पदार्थाची चलनदिशा, वेग, आणि चलनाची काळमर्यादा या तीहींचा विचार करावा लागतो, आणि जा भागांत या गोष्टींचें विवेचन केलें आहे तो भाग चलनप्रकरणांत येतो.-

यंत्रे नवी शक्ति उत्पन्न करित नाहींत, परंतु शक्तीस एका पदार्थातून दुसऱ्या पदार्थांत नेतात, अथवा तिचा कांहीं रूपभेद करितात; एकाद्या वजनावर अथवा प्रतिबंधावर शक्तीची योजना यंत्राचा योगानें सुलभ आणि स्वार्थकारक असून हव्या त्या बाजूनें करितां येत्ये, तशी यांचा सहायावाचून होण्यास केवळ अशक्य आहे. जर

मनुष्य आपल्या सर्व शक्तीने १०० शेरांचे वजन एक से-
कंदांत कांहीं उंच उचलितो, तर १००० शेरांचे वजन
त्याच काळांत आणि तितक्याच उंचीवर उचलण्याचे
सामर्थ्य त्याचा आंगीं आणणारें असें एकही यंत्र नाहीं;
ह्मणून त्या वजनाचे दहा भाग करून एक एक भाग वर
उचलिला पाहिजे; जरी तें वजन एकदांच उचलण्याचे
सामर्थ्य त्याचा आंगीं यंत्रानें येईल, तरी १०० शेरांचे
वजन हातानें उचलण्यास जो काळ लागेल त्याचा दसपट
काळ त्या यंत्राने लागेल.—

कोणीएक मनुष्य ४० शेरांचे वजन भूमीवरून उच-
लून तीन फुटी उंचावर ठेवायास इच्छितो, तर तें वजन
लहान आहे, ह्मणून नुसत्ये हातांनीं उचलून त्या ठिकाणीं
ठेवितां येईल; जसे त्या मनुष्याचे हात वर होतात, तसें
त्याचा हातांतील वजन वर होतें, यामुळे या पक्षी पदा-
र्याचा गमनाचा वेग प्रेरणेचा बरोबर आहे हें स्पष्ट आहे.
परंतु जर त्यास कांहीं मोठें वजन उचलायाचें असेल, ह्म-
णजे ६०० शेरांचे वजन त्याच ठिकाणीं ठेवणें असेल
तर, या पक्षी यंत्राचा सहायाची गरज पडेल, त्या यं-
त्राचा योगानें त्याचा शक्तीची योजना अशी होईल कीं,
६०० शेरांचा वजनापेक्षां ४० शेरांचे वजन जितकें कमी
आहे, तितका ४० शेरांचा वेगापेक्षां या मोठ्या वजनाचा
वेग कमी होईल, ह्मणजे या पक्षी पंध्रापट कमी होईल.
परंतु हें वजन पंध्रापट जड आहे, यामुळे वरचा उदाहर-
णांत सिद्ध केल्यावरून तें पंध्रापट हळू चालेल.

यंत्राचा गणितरूप विचारांत, त्याचे अवयव, घर्षण

व्यतिरिक्त आणि केवळ ताठ आहेत असें कल्पिलें असतें, आणि त्यांचा आंगीं वजन अथवा जडता ही नाहीं असेंही मानिलें असतें. दोर आणि दोऱ्या अगदीं नरम आहेत असें कल्पितात; आणि जेव्हां यंत्र चालतें, तेव्हां त्यास हवेपासून कांहीं प्रतिबंध होत नाहीं असें मानावें लागतें. यंत्राची योजना कशी कसवी हें समजण्यासाठीं या पुढील चार वस्तूंचा विचार केला पाहिजे; प्रथम, जो कांहीं भार किंवा वजन उचलावयाचें असतें तें; दुसरी, त्या भारास किंवा वजनास उचलून धरणारी जी मनुष्य, घोडा अथवा वाफ इत्यादिकांची शक्ति कामांत घेतात ती; तिसरी, आधार अथवा टेंकू; चवथी, उचलायाचें वजन किंवा भार आणि शक्ति यांचे वेग. जें वजन उचलायाचें असतें त्यास उच्चाल्यवजन असें ह्मणतात; आणि जी शक्ति त्या वजनास तोलून धरित्ये तीस उच्चालकशक्ति असें ह्मणतात.

मूळ यंत्रें तीन आहेत ;

१ उच्चालक.

२ कप्पी अथवा दोरी.

३ उतरण.

कांहीं ग्रंथकर्त्यांनीं यांस मुख्य मूळयंत्रें असें ह्मटलें आहे, आणि त्यांतील पहिल्याचा आणि तिसऱ्याचा योगाने दुसरीं तीन झालीं आहेत.

१ आंसास खिललेलें चाक्र, हें उच्चालकापासून झालें आहे.

२ पाचर अथवा खीळ, ही उतरणीपासून झालेली आहे.

३ मळसूत्र, हें उतरणीपासून झालें आहे.

या तिहींस गौण मूळयंत्रें ह्मणतां येईल.-

कोणत्या जातीचें कसेंही विकट यंत्र असो, तथापि तें या सहा मूळ यंत्रांपासून झालें आहे असें दाखवितां येईल.

उच्चालक.

सर्व यंत्रांत अतिशय सार्धें यंत्र उच्चालक आहे; लोखंडाची, लांकडाची अथवा दुसऱ्या कांहीं पदार्थाची काठी अथवा दांडा उच्चालक आहे, आणि त्यास आधार देण्याकरितां एक बिंदूरूप टेंकू असतो, त्यावर तो फिरतो.


उच्चालकाचा विचार करण्याचा पूर्वी उच्चालक शक्ति, टेंकू आणि उच्चाल्यपदार्थ, या तीन वस्तूंचा विचार प्रथम केला पाहिजे. उच्चालकशक्ति ह्मणजे, जी शक्ति उच्चाल्यपदार्थास उचलित्ये अथवा आधार देत्ये ती; टेंकू ह्मणजे, धीर किंवा आधार आहे; आणि उच्चाल्यपदार्थ ह्मणजे, वजन इत्यादि जो उचलून धरण्याचा किंवा दूर सारण्याचा पदार्थ असतो तो. खरें ह्मटलें असतां उच्चाल्यपदार्थ आणि उच्चालकशक्ति या दोन्ही प्रेरणा आहेत, परंतु त्यांत कांहीं भेद दाखविण्याकरितां हीं त्यांस निरनिराळीं नांवें दिलीं आहेत.

तराजूचा दांडीसारखा जेव्हां उच्चालक, एकाद्या

आंसाभोवता फिरतो, तेव्हां तो आंस किंवा मध्य यापासून जशी त्याचा निरनिराळ्या भागांची अंतरे असतील, त्या प्रमाणें त्या भागांचें वेगही भिन्न होतील; या प्रतिज्ञेची सत्यता पुढील उदाहरणावरून एकदांच दिसून येईल.


अ ब एक सरळ उच्चालक आहे, आणि तो क टेंकू-भोवतीं फिरतो; त्या उच्चालकाचा अ क आणि क ब बाजूंचा फिरण्यानें क बिंदूभोवतीं वर्तुळ कौंस होतात, ते कौंस त्या बाजूंचा लांब्यांशीं प्रमाणांत असतात. जा स्थळांतून त्या बाजूंचें गमन होतें त्या स्थळांशीं त्यांचे वेगही प्रमाणांत असतात, ह्मणजे ते वेग त्या कौंसांशीं प्रमाणांत असतात, यामुळे अ क पेक्षां क ब बाजू जितकी अधिक लांब असेल, त्या प्रमाणानें ब बिंदूचा वेग अ बिंदूचा वेगापेक्षां अधिक होईल, अथवा दुसऱ्या तऱ्हेनें ह्मटलें असतां बाजू जितकी लांब असेल, तितका वेग अधिक होईल.

आकृति ५६.



पुढील ५७ व्या आकृतींत अ ब एक उच्चालक आहे आणि तो क टेंकूवर ठेविला आहे, त्याची ब क बाजू तीन इंच, आणि अ क बाजू एक इंच लांब आहे, मनांत

आकृति ५७.



आण कीं अ टोंकाशीं तीन तोळ्यांचें वजन टांगिलें आहे, आणि ब टोंकाशीं दुसरें एक तोळ्याचें वजन आहे, यावरून वजन आणि टेंकूपासून त्यांचीं अंतरे हीं परस्परांशीं उ-

लव्या प्रमाणांत होतील. यापशीं अ ब उच्चालक कोण-
त्येही बाजूस झुकणार नाही, तो समतोल राहील; कारण
कीं मोठ्या वजनाचा भारामुळे तोंकडी बाजू खालीं दबत्ये,
तेव्हां तिचा गमनापासून अ ड कौंस होतो, आणि त्या
वजनानें ब टोंक उंच होतें, तेव्हां त्याचा गमनानें ब इ
कौंस होतो; आणि अ क आणि ब क बाजूंशीं अड
आणि ब इ कौंस प्रमाणांत आहेत, यामुळे ते कौंस १ :
३ या प्रमाणांत होतील; यावरून अ टोंकाजवळचें तीन
तोळ्यांचें वजन अ ड स्थळांतून चालतें तें स्थळ १ असें
कल्पिलें आहे; आणि त्याच समयीं ब टोंकाजवळचें एक
तोळ्याचें वजन ब इ स्थळांतून जातें तें इ ब स्थळ ३ आहे;
हे त्या दोन्ही वजनांचे जाण्याचे कल एकमेकांस प्रतिबंध
करितात, अथवा एकमेकांचा नाश करितात, ह्मणजे दोन्ही
वजनांचे वेगाघात बरोबर असून त्यांचे श्रौंक एकमेकांशीं
उलटे आहेत, यामुळे त्या वजनांतून कोणतेही खालीं किंवा
वर होणार नाही, परंतु तीं दोन्ही स्थिर राहातील.

अ ब एक उच्चालक आहे, त्यास टेंकूवर ठेवून फिर-
विल्यानें त्याची स्थिति ड क रेघेप्रमाणें आहे असें मनांत
आण, (आकृति ५८); तर
चलनमध्यापासून ड टोंक लांब
आहे, आणि जा काळांत ब क
कौंसांतून ब टोंकाचें गमन
घडतें त्याच काळांत अ ड
कौंसांतून ड टोंकाचेंही गमन
घडतें, यावरून अ चा वेग ब चा वेगापेक्षां अवश्य अधिक

आकृति ५८.



असावा हें उघड आहे. परंतु वेगाघात ह्मणजे वेग आणि वजन यांचा गुणाकार आहे, ह्मणून कांहींएक गुणाकार येण्यासाठी, वेग मोठा असला तर वजन लहान असावें. यावरून अ चा वेग मोठा आहे, ह्मणून तुलना होण्याकरितां त्यास ब पेक्षां वजन लहान लागेल. वर्तुळांचा त्रिज्या त्यांचा परिघांशीं प्रमाणांत असतात, तशाच त्या त्रिज्या वर्तुळांचा सरूप भागांशींही प्रमाणांत असतात; आतां अ ड आणि ब क कौंस सरूप आहेत, यावरून त्या दोहोंत जें प्रमाण आहे तेंच प्रमाण, ड इ आणि इ क त्रिज्या किंवा बाजू यांतही असेल; आणि अ ड आणि ब क स्थळांतून उच्चालकाचा टोंकांचें गमन एका काळांत झालें, आणि तीं स्थळे अथवा कौंस, त्या टोंकांचा वेगांचे दर्शक आहेत, यावरून ड इ आणि इ क बाजूही त्या वेगांचा दर्शक होतील. या सर्व गोष्टींवरून हें स्पष्ट आहे, कीं अ इ बाजू आणि अ शक्ति यांचा गुणाकार, इ ब बाजू आणि ब वजन यांचा गुणाकाराबरोबर होतो, तेव्हां तुलना होत्ये; ह्मणून इ ब बाजू जितकी लहान असेल, तितकें ब वजन मोठें असावें; ह्मणजे उच्चालक-शक्ति आणि उच्चाल्यवजन हीं टेंकूपासून आपआपल्या अंतराशीं उलट्या प्रमाणांत असावीं. उदाहरण, टेंकूपासून उच्चालकशक्तीची अ इ लांबी १० इंच आहे असे मनांत आण, आणि टेंकूपासून उच्चाल्यवजनाचें इ ब अंतर ५ इंच आहे, ब टोंकाजवळचें वजन ४ तोले आहे असे घे; तर अ टोंकावर लावण्याची उच्चालकशक्ति २ तोल्यांची असावी, कारण कीं, टेंकूपासून उच्चाल्यवज-

नाचें अंतर ५ इंच आहे, आणि त्याचें वजन ४ तोळे आहे, तेव्हां यांचा गुणाकार वीस आहे, ($५ \times ४ = २०$) पुनः टेंकूपासून उच्चालकशक्तीचें अंतर १० इंच आहे, ह्मणून वरचाइतका गुणाकार येण्यासाठीं त्यांस २ नीं गुणिले पाहिजे, ह्मणजे ($१० \times २ = २०$) असें असल्यानें मात्र तुलना होये.—

उच्चालक तीन प्रकारचे आहेत; उच्चालकशक्ति, उच्चाल्यवजन आणि टेंकू यांचा स्थानभेदेकरून हे प्रकार होतात.


पहिल्या प्रकारचा उच्चालकांत, उच्चालकशक्ति आणि उच्चाल्यवजन यांमध्ये टेंकू असतो.

दुसऱ्या प्रकारचा उच्चालकांत, टेंकू आणि उच्चालकशक्ति यांमध्ये उच्चाल्यवजन असतें.

तिसऱ्या प्रकारचा उच्चालकांत टेंकू आणि उच्चाल्यवजन यांमध्ये उच्चालकशक्ति असत्ये.—

उच्चालकाचा मुख्य नियम या पुढीलप्रमाणें आहे; ह्मणजे, उच्चालकशक्ति आणि उच्चाल्यवजन हीं टेंकूपासून आपआपल्या अंतरांशीं उलट्या प्रमाणांत असावीं, ह्मणजे एकाद्या उच्चाल्यवजनाशीं जी उच्चालकशक्ति समान होत्ये, ती जर लहान असली तर टेंकूपासून तिचें अंतर अधिक असावें. जेव्हां उच्चालकशक्तीचा वेगाघात, उच्चाल्यवजनाचा वेगाघातावरोवर असतो, तेव्हां तीं दोन्ही समतोल होतात.


पहिल्या प्रकारचा उच्चालक.

पहिल्या प्रकारचा उच्चालकांत, उच्चालकशक्ति आणि उच्चाल्यवजन यांमध्ये टेंकू असतो. त्याचा उपयोग मोठ-
मोठी वजने उचलण्यांत, दगड सोडविण्यांत इत्यादि का-
मांत लागतो; जेव्हां त्यास अशा तऱ्हेने कामांत आणि-
तात, तेव्हां त्यास तरफ हणतात. पहिल्या प्रकारचा
उच्चालक बाजूवरील (५९) व्या आकृतीत
दाखविला आहे. जा टोंकास उच्चालक-
शक्ति किंवा प्रेरणा लागू करण्याची ते
टोंक आकृतीत अ आहे, फ टेंकू अथवा  अ
आधार आहे, आणि ब उच्चाल्यवजन
आहे. आकृतीत दाखविलेली फ पासून अ पर्यंत बाजू
जितकी लांब असेल, त्याप्रमाणे ८५ पृष्ठावरील सांगित-
लेल्या रीतीवरून वजन उचलण्यास उच्चालकशक्ति थोडी
पुरेल. त्याच आकृतीत जर फ क बाजूचे दुप्पट अ फ
बाजू आहे, तर उच्चालकास दुप्पट शक्ति मिळाली असे
हणतात; हणून अ वजन कितीही मोठे असो तथापि
उच्चालकाचा सहायावांचून त्यास उचलण्यास जी शक्ति
लागेल, तिचा निम्मे शक्ति अ टोंकावरून उचलण्यास
पुरेशी होईल. — जर फ टेंकू ब वजनाकडे सारिला, असा
की अ फ बाजू क फ बाजूचा दसपट होईल, तर उच्चा-
लकाचा आंगी दसपट सामर्थ्य येईल; आणि याप्रमाणे
उत्तरोत्तर अधिक सारित गेलें असतां अधिक सामर्थ्य येत
जाईल. असें जरी आहे तरी या पक्षी क टोंक जितके

आकृति ५९.

वर उंच होईल, त्याचा दसपट अ टोंक खाली होईल; यामुळे वजनास अति लहान चलन मिळेल. अ व क

आकृति ६०.



(आकृति ६० वी) ही उच्चालकाची दुसरी एक आकृति आहे, तीत ब टेंकू आहे, अ पासून ब पर्यंत उच्चालकाची लांब बाजू आहे, आणि ब पासून क पर्यंत तोंकडी बाजू आहे. अ टोंकावर भार घालणारी

उच्चालकशक्ति प आहे. तोंकड्या बाजूवर ब स्थळी टांगिलेलें उच्चाल्यवजन व आहे.

प. वजन लहान असतां त्याचा योगानें व अति मोठें वजन तोलितं यावें हा या उच्चालकाचा उद्देश आहे, सर्व पक्षांत जर उच्चालकशक्तीचा वेगाघात, उच्चाल्यवजनाचा वेगाघाताबरोबर असेल, तर ती उच्चालकशक्ति उच्चाल्यवजनास तोलून धरील. उच्चालकशक्ति आणि टेंकूपासून तिचें अंतर हीं दोन्ही गुणिलीं असतां उच्चालकशक्तीचा वेगाघात निघतो; आणि उच्चाल्यवजन आणि टेंकूपासून त्याचें अंतर हीं गुणिल्यानें उच्चाल्यवजनाचा वेगाघात निघतो. ह्मणजे, प वजनांत जितके तोळे असतील त्यांस अ व रेघेंतील सर्व इंचांनीं गुणून जो गुणाकार येईल, तो गुणाकार, ब वजनांतील तोळे आणि ब क रेघेंतील इंच यांचा गुणाकाराबरोबर होईल, तर तुलना होईल. उदाहरण, मनांत आण कीं प वजन ४ तोळे आहे, आणि अ पासून ब पर्यंत अंतर ६ इंच आहे, या दोहोंचा गुणाकार २४ आहे आणि जर ब वजनांत २४ तोळे आहेत,

त्यांस ब पासून क पर्यंत जें १ इंच अंतर आहे त्याणें गुणिलें, तर गुणाकार २४ होईल; यावरून उचालक समतोल राहिल. त्याचप्रमाणें जर उचालकाचा तोंक-
 ज्या बाजूचा टोंकास २४ तोळ्यांचें वजन टांगिलें आहे, आणि टेंकूपासून त्याचें अंतर २ इंच आहे, आणि उचालकाचा लांब बाजूस किती वजनाची उचालकशक्ति असावी हें समजण्याची माझी इच्छा आहे, तर २४ तोळ्यांचें वजन आणि टेंकूपासून त्याचें अंतर हीं परस्पर गुणितों, तेणेंकरून त्याचा वेगाघात ४८ येतो, $(२४ \times २ = ४८)$ नंतर लांब बाजूंत ६ इंच आहेत, त्यांणीं वरचा गुणाकार भागितों, तेव्हां भागाकार ८ येतो, $(६ \times ८ = ४८)$ ह्मणून २४ तोळ्यांचें वजन तोलून धरण्यास, मोठ्या बाजूचा टोंकास लावण्यास जी उचालकशक्ति पाहिजे ती ८ आहे. वरचा सर्व कारणावरून ही पुढील रीति काढितां येथे; “उचाल्यवजन आणि टेंकूपासून त्याचें अंतर हीं दोन्ही गुण, नंतर उचालकशक्ति आणि टेंकूपासून तिचें अंतर यांचाही गुणाकार कर, आणि जर हे दोन्ही गुणाकार बरोबर येतील, तर उचाल्यवजन आणि उचालकशक्ति हीं एकमेकास तोलून धरतील.” यावरून असा निर्णय होतो कीं, जेव्हां मोठें वजन उचलण्याकरितां लहान वजनाची गरज असले, तेव्हां टेंकूपासून, उचालकशक्ति लांब अथवा उचाल्यवजन टेंकूजवळ अवश्य असावें. यंत्रशास्त्रांत जा कारणावरून अशीं कार्ये होतात, त्यास विर्तुअलविलोसितीचा नियम ह्मणतात. ह्मणजे कांहीं काळांत एका लहान वजनाचें गमन मोठ्या

स्थळांतून होतें आणि एका मोठे वजनाचें गमन तित-
क्याच काळांत लहान स्थळांतून होतें, या दोहोंचीं फळे
तुल्य होतात; अथवा हाच अर्थ दुसऱ्या शब्दांनीं याप्र-
माणें लिहितां येतो; ह्मणजे, वेग अथवा काळ यांत जित-
का नफा होतो तितका शक्तीचा नाश होतो, ह्मणजे शक्ति
अधिक लागले.

उचलावयाचें वजन आणि उचलणारी शक्ति यांत जें
प्रमाण असतें, त्याप्रमाणें यंत्राचा गुण किंवा सामर्थ्य अ-
सतें; आणि तें प्रमाण जसे अधिक किंवा उणें असतें
त्याप्रमाणें यंत्राचा गुण किंवा सामर्थ्य अधिक किंवा
उणें होतें. जसे एका उच्चालकांत जर १ शेराचें वजन
१५ शेरांचा वजनास तोलून धरितें, तर या यंत्राचा गुण
किंवा शक्ति १५ आहे; पुनः जर २ शेर वजनाची शक्ति २४
शेरांचा वजनास तोलून धरिले, तर, २४ यांत २ बारावेळा
जातात, ह्मणून या यंत्राचा गुण किंवा शक्ति १२ आहे.—


टेंकूचा संबंधानें उच्चाल्यवजन आणि उच्चालकशक्ति
यांचा स्थानभेद केल्यानें, उच्चालकाचा गुण किंवा शक्ति
यांत फेरफार करितां येईल. एखाद्या यंत्रांत उच्चालक-
शक्ति आणि उच्चाल्यवजन यांतील प्रमाण कसेही असो,
तरी त्या दोहोंत तेंच प्रमाण राही अशी उच्चालकाची
योजना करितां येईल. त्या यंत्राचा संबंधानें अशा उच्चा-
लकास यंत्राचा बरोबरीचा उच्चालक असें ह्मणतात.—

उच्चालकशक्ति आणि टेंकूपासून तिचें अंतर यांचा
गुणाकार, आणि उच्चाल्यवजन आणि टेंकूपासून त्याचें
अंतर यांचा गुणाकार, हे दोन्ही गुणाकार बरोबर असावे

हा सिरळ उच्चालकाचा तुलनेचा मुख्य निर्वर्ध आहे; यावरून असे ठरते की टेंकूपासून उच्चालकशक्तीचे अंतर वाढविल्याने, उच्चालकशक्ति कमी करिता येईल. याच प्रमाणे उच्चालकशक्ति आणि टेंकूपासून तिचे अंतर यांचा गुणाकाराबरोबर, उच्चाल्यवजन आणि टेंकूपासून याचे अंतर यांचा गुणाकार होईल, अशा तऱ्हेने टेंकूकडे उच्चाल्यवजन सारिले, तरीही तुलना घडेल. उच्चालकशक्ति आणि उच्चाल्यवजन यांतील प्रमाणाची गणना करित्येस-मयी, उच्चालकाचा लांब आणि तोंकड्या बाजूचा विचार करण्यांत सावधगिरी ठेविली पाहिजे. कारण की, वजन आणि अंतर यांचा एकचा जाती कोणत्याही असल्या तरी चिंता नाही, परंतु ते एक दोहों बाजूस सारिले असावे; म्हणजे, जर तोंकड्या बाजूचा लांबीचे एक इंच असले, तर लांब बाजूचा लांबीचे एक इंचच असावे. याचप्रमाणे जर एका बाजूचा वजनाचे एक तोळे असले तर दुसऱ्या बाजूचे एक तोळे असले पाहिजेत.

पहिल्या प्रकारचा उच्चालकाचे हे पुढील उदाहरण आहे. एक वजनाने जड आणि दुसरा वजनाने हलका

आकृति ६१.



असे दोन मुलगे, एका फळ्याचा दोन शेवटांवर बसले, तर फळे समतोल होण्याकरिता मोठ्या मुलास अ टेंकूजवळ यावे लागेल. मनांत आण की फळ्याची लांबी ८ फुटी आहे, आणि मुलांचा ठिकाणी क आणि ब अशी वजने घे, तर ५० शेरांचे लहान वजन टेंकू-

पासून ४ फुटीवर आहे, ह्मणून त्याचा वेगाघात २०० आहे, कारण, $(५० \times ४ = २००)$ आणि मोठे वजन १०० शेरांचे आहे, याजकरितां दुसऱ्या वजनास तोलून धरावे ह्मणून हे वजन टेंकूपासून २ फुटी लांब असावे; कां कीं, $(२ \times १०० = २००)$ तर यावरून असें कळते कीं उच्चा-लकाचा जा बाजूस वजन टांगिले असते, ती बाजू दुसऱ्या बाजूचा पेक्षा जर २, ३, अथवा ४ पट लहान असेल तर प्रत्येक पक्षी तुलना होण्याकरितां, लांब बाजूचा टोंकावरचे वजन दुसऱ्या बाजूचा वजनापेक्षा २, ३, अथवा ४ पट हलकें असावे.

व्यवहारांत या उच्चालकाचा आधारापासून झालेलीं अशीं यंत्रे नेहमी उपयोगांत येतात. लोखंडाचा बळकट खिळ्यावर ठेविलेला असा लांब उच्चालक युद्धप्रसंगीं तोफा मारण्यांत गोलंदाजांस लागतो.

गवंडी, पाथरवट, इत्यादि कारागिर लोक, मोठमोठी वजनं थोड्या स्थळांतून उचलण्यासाठीं, तरफरूप उच्चालकाचा उपयोग करितात. दरवाजे, कुलपे, अथवा बिजागरीं मोडण्यासाठीं चोर लहानसा खिळ घेतात.

भटींतील कोळसे सारण्याकरितां जी लोखंडाची शींग घेतात ती या विषयाचे एक उदाहरण आहे; तिला भटीची बाजू हा टेंकू आहे, व मनुष्याचा हाताचा दाब ही शक्ति आहे, आणि कोळसे हे उचलण्याचे वजन आहे. टेंकू आणि वजन ठेवण्याचे ठिकाण यांमधील अंतर, यापेक्षा टेंकू आणि शक्ति यांचे अंतर जितकें मोठे असेल, त्याप्रमाणे या सर्व उदाहरणांत उच्चालकास शक्ति मिळेल.

जर उच्चालकाचा दोन्ही बाजू बरोबर असतील, अथवा शब्दभेदानें ह्मटलें असतां, जर उच्चालकशक्ति आणि उच्चाल्यवजन यांचा बरोबर मध्यभागीं टेंकू असेल, तर कांहीं स्वार्थ होणार नाही; कां कीं त्यांचें खालीं वर होणें एकाच काळांत आणि समान स्थळांतून होतें; आणि जेव्हां शक्ति प्राप्त होये तेव्हां काळ अधिक लागतो असें वर सांगितलें; परंतु या पक्षीं वेळेचा तोटा झाला नाहीं यामुळें शक्तीचाही नफा झाला नाहीं. कापायाची कातर ह्मणजे वर सांगितलेल्या जातीचे दोन उच्चालक एका खिळ्याचा योगानें जोडिलेले असतात; जो खिळ्या त्यांस एकत्र जोडितो, तो त्या उच्चालकांचा टेंकू आहे; जा बोटांनीं कातर धरिली असले तीं बोटे उच्चालकशक्तिस्थानीं आहेत; आणि जो पदार्थ कापायाचा असतो तो उच्चाल्यवजन अथवा प्रतिबंध असतो; यावरून कातरीचे दांडे जितके लांब असतील, आणि तिचीं टोंकें जितका तोंकडी असतील, त्याप्रमाणें कोणताही पदार्थ सहज कापितां येईल. दिव्याची कोजळी कापायाची कातर आणि पुष्कळ जातीचे चिमटे वरचा जातीचीं उदाहरणें आहेत. त्यांत मागल्या बाजूपेक्षां पुढली बाजू जितकी लाहान असले तितकें त्यांचें सामर्थ्य अधिक असतें.—

पदार्थ तोलावयाची तराजू एक उच्चालक आहे; आणि जा विंदूवर तराजूची दांडी राहले तो विंदु उच्चालकाचा टेंकू आहे, आणि परड्यांतील वजनें दोन प्रेरणा आहेत. उच्चालकाचा जा योजना आहेत त्यांतून ही एक सुंदर आणि उपयोगी योजना आहे. जेव्हां तराजूचा


परड्यांत सारिखी वजनें असतात, तेव्हां दांडी सारिखी आडवी राहत्ये, कां कीं टेंकूपासूनचीं अंतरे समान वजनानें गुणिर्लीं असतां गुणाकार बरोबरच होतील, याजवरून परड्यांवर समान वजनाचे समान झोंक विरुद्ध दिशेत घडतात, तेणेंकरून ते झोंक एकमेकांचा फलाचा नाश करितात, आणि तेणेंकरून परडीं रिकामीं असतांना जीं त्यांची स्थिति असत्ये, त्या स्थितीप्रमाणें तीं राहतात. जेव्हां परड्यांत समान वजनें असतात तेव्हांच मात्र तराजू आडवी सारिखी राहत्ये हें उघड आहे; कारण कीं जर एक वजन दुसऱ्यापेक्षां अधिक असेल, तर तराजू मोठ्या वजनाकडे झुकेल.

ठकविण्याचा हेतूनें कृत्रिमी तराजू नेहमीं करितात, त्यांत तोलायाचा पदार्थ ठेवायाची बाजू, दुसऱ्या वजन ठेवायाचा बाजूपेक्षां लांब असत्ये, त्यामुळे एक बाजू दुसऱ्यापेक्षां जितकी लांब असत्ये, तितका एकादा पदार्थ कमी तोलला जातो. तोलण्याचा पदार्थ आणि वजन यांचा पालट केल्यानें तराजूचा खोटेपणा समजांत येतो. जर पदार्थाचें खरें वजन काढण्याचें आहे, तर तें या पुढील कृतीनें काढितां येईल; पदार्थ दोहों परड्यांत वजन करावा आणि त्या वजनांचा गुणाकार करून त्या गुणाकाराचें वर्गमूळ काढावें तें त्या पदार्थाचें खरें वजन होईल.—जसें एक पदार्थ एक परड्यांत १२ शेर भरतो, आणि तोच दुसऱ्यांत $८\frac{१}{३}$ शेर भरतो; तर १२ आणि $८\frac{१}{३}$ यांचा गुणाकार १०० आहे, आणि त्याचें वर्गमूळ १० आहे,

- कारण १० त्याणीं तेच गुणिले असतां १०० होतात, यामुळे त्या पदार्थाचें खरें वजन १० शेर आहे.—

स्टीलयार्ड ह्मणून एक तराजूचा भेद आहे, आणि त्याची प्रघात रोमन लोकांत फार होती यामुळे, त्यास कांहीं ग्रंथकर्ते रोमन तराजू असें ह्मणतात, ती या जातीचा उच्चालकाचें दुसरें एक उदाहरण आहे. त्या तराजूंत एक उच्चालक असतो, त्याची एक बाजू लांब, आणि दुसरी बाजू तोंकडी असत्ये; त्याचा दांडीवर भागचिन्हें केलेलीं असतात; आणि ती दांडी (६२ आकृति) क टें-

आकृति ६२.



कूवर फिरत्ये, त्या दांडीची तोंकडी बाजू अ आहे, आणि लांब बाजू व आहे, तोलावयाचे पदार्थ ठेवण्याचें परडें ड आहे, आणि प एक लहान वजन आहे, तें भागिलेल्या दांडीवरून सरतें; परड्यांतील वजन जितकें जड असतें त्याप्रमाणें प वजनास टेंकूपासून दूर सारावें लागतें; आणि परड्यांतील वजनास तोलून घरील अशा ठिकाणीं जेव्हां त्या लहान वजनास नेऊन ठेवितात त्या ठिकाणींचा अंक त्या पदार्थाचें वजन दाखवितो. उदाहरण, जर प वजन

एक शेर असून तें ६ व्या अंकाशीं आहे तर, तें आपल्या साहाय्य वजनास अथवा ६ शेर वजनास परड्यांत तोलून धरील हें उघड आहे.-

चिनईलोक लहान पदार्थ नाजूक स्तीलयाडानें तोलतात; त्याची दांडी लांकडाची असत्ये, आणि ती सुमारे ६ इंच लांब असत्ये, आणि तीस एक भोक पाडून त्यांतून बारीक रेशिमाची दोरी घातलेली असत्ये, ती टेंकूचें काम करित्ये, त्याजबरोबर एक लहान वजन असतें, तें त्या दांडीवरून हवें तिकडे सारितां येतें, आणि तोलण्याचे पदार्थ ठेवण्याकरितां दांडीचा तोंकड्या नाजूक एक लहानसें परडें असतें.-

डेनिश लोकांची तराजू ही स्तीलयाडाचा एक प्रकार आहे त्यांत वजनाचें स्थान बदलावें तें न बदलतां टेंकूचें स्थान बदलतें. ती तराजू अगदीं साधी आहे. त्यांत एका लेखंडाचा दांडीचा एका टोंकास वजन बसिवलेलें असतें आणि दुसऱ्या टोंकास आंकडा असतो, व एक कडी दांडीवरून सरत्ये, ती टेंकूचें काम करित्ये, तिचा योगानें सर्व उचलून धरितात. तोलण्याचा पदार्थ आंकड्यास टांगितात, आणि तुलना होईपर्यंत टेंकू सारितात; नंतर दांडीवरचा भागचिन्हावरून वजन किती आहे तें समजतें. या तराजूचा आंकड्यास अनुक्रमाने

आकृति ६३.


१, २, ३ इत्यादि शेरांचीं वजने टांगून तुलना होण्यासाठीं कडीचीं ठिकाणें कशीं असावीं हें समजलें असतां दांडीवर भागचिन्हें करितां येतील.



उच्चालकाविषयींचे प्रयोग पाहण्याकरितां, एक सरळ लांकडाची दांडी घेऊन, तिजवर समभाग करावे, नंतर ती एका बारीक खिळीवर मध्यापासून टांगावी. त्यापासून हे पुढील कांहीं प्रयोग पाहतां येतील; त्यांत वजनें आणि टेंकूपासून त्यांचीं अंतरें यांत फेरफार केल्यानें त्या प्रयोगांत फेर करितां येतील हें शिकणारास उघड दिसेल.

जेव्हां दोन समान प्रेरणा एका सरळ उच्चालकावर लंवरूपानें लाविल्या असतात तेव्हां त्यांचें फळ, त्याच दोन प्रेरणा मिळून त्याचा मध्यमशीं लाविल्या असतां जें

आकृति ६४.




फळ होतें, त्याबरोबर होतें. अ ब एक सरळ उच्चालक आहे, त्याचा अ क आणि ब क बाजू मध्यापासून बरोबर लांब आहेत, ह्मणून तो उच्चालक क बिंदूवर समतोल राहील. मनांत आण कीं, उच्चालकावर इंचांचे भाग आहेत, तर क मध्यापासून तीन इंचांवर साहा तोळ्यांचें इ वजन टांग, आणि दुसरें साहा तोळ्यांचें फ वजन क मध्याचा दुसऱ्या बाजूस तीन इंचांवर टांग; असें केल्यानें उच्चालक समतोल राहील हें सांगण्याचें प्रयोजन नाही; परंतु जर साहा तोळ्यांचा इ आणि फ वजनांचा ठिकाणीं तीन तीन तोळ्यांचीं दोन वजनें दोन बाजूस बरोबर अंतरांवर टांगिली, तर परिणाम पूर्वीप्रमाणेंच होईल. आणि जर ग आणि ह स्थळें मध्यापासून बरोबर अंतरावर असलीं आणि त्यां-

पासून ती वजनं कितीही लांब टांगिलीं तरी त्यांचा परिणामांत कांहींच अंतर पडणार नाही.—

याचप्रमाणें जर टेंकूचा निरनिराळ्या बाजूंवर अनेक वजनं असलीं, आणि त्यांतून जीं वजनं उच्चालकास एक बाजूस दाबितात त्या सर्वांचा मोमेंटांची बेरीज, जीं वजनं दुसऱ्या बाजूस दाबितात, त्या सर्वांचा मोमेंटांचे बेरीजेबरोबर असेल, तर तुलना होईल. जसें ६५ व्या

आकृतींत, मनांत आण की, टेंकूचा एका बाजूस तीन वजनं टांगिलीं आहेत; त्यांतील अ वजन दोन तोळे असून एक इंचावर आहे, दुसरें वजन ब तें तीन तोळ्यांचे दोन इंचावर आहे, आणि तिसरें ड वजन चार तोळ्यांचें तें तीन इंच अंतरावर आहे, तर.

आकृति ६५.




अ वजनाचा मोमेंट २×१ अथवा २ आहे,
 ब मोमेंट ३×२ अथवा ६ आहे,
 आणि ड मोमेंट ४×३ अथवा १२ आहे,
 यावरून सर्व मोमेंटांची बेरीज २० आहे,
 जर उच्चालकाचा दुसऱ्या बाजूस दोन वजनं टांगिलीं आहेत, ह्याजें २ वजन आठ तोळ्यांचे, मध्यापासून दोन इंच अंतरावर आहे, आणि फ वजन चार तोळ्यांचें असून एक इंच अंतरावर आहे; तर,

र वजनाचा मोमेंट ८×२ अथवा १६ आहे,
 फ वजनाचा मोमेंट ४×१ अथवा ४ आहे,
 २०

यावरून प्रत्येक पक्षां मोमेंटांची बेरीज सारखी आहे,
 ह्मणून उचालक स्थिर राहील.

मनांत आण कीं उचालकाचा एका बाजूस क म-
 ध्यापासून दोन इंचांवर साहा तोळ्यांचें अ वजन टांगिलें

आकृति ६६.



आहे, आकृति ६६ वी पाहा, तर
 तीन तीन तोळ्यांचीं ब, ड, अशीं
 दोन वजनें दुसऱ्या बाजूस मध्या-
 पासून दोन इंचांवर फ स्थळीं टां-
 गिलीं असतां तुलना होईल, परंतु

जर या दोन वजनांतून प्रत्येक वजन फ स्थळपासून
 दोन इंच उलट्या दिशेस सारिलें, तर ड वजन क म-
 ध्याशीं येईल, आणि उचालकावर त्याचा व्यापार चाल-
 नार नाही, आणि एकटें ब वजन अ वजनास तेलून
 धरील; कारण ब चें वजन तीन तोळे आहे, आणि तें
 मध्यापासून चार इंच अंतरावर आहे, ह्मणून त्याचा मो-
 मेंट १२ आहे, जसें $(४ \times ३ = १२)$, आणि तो, अ चा
 मोमेंट, अथवा साहा तोळे आणि त्यांचें अंतर दोन इंच,
 यांचा गुणकाराबरोबर आहे.


वरचा उदाहरणांपासून हें स्पष्ट दिसतें कीं मध्याचा
 प्रत्येक बाजूवरील वजनातील तोळे आणि त्यांचीं अंतरें
 यांचे गुणाकार बरोबर असतील, तर उचालक समतोल
 राहील. यापासून सरळ उचालकाचा हा साधारण

धर्म सिद्ध होतो. जर एका सरळ उच्चालकाचा बाजू-
वर दोन वजनें लंबरूपानें लागू होऊन त्यास विरुद्ध दि-
शेंत फिरवितात, आणि जर प्रत्येक बाजूवरील वजन
आणि त्यांचीं अंतरें यांचा दर्शक अंकांचे गुणाकार
बरोबर असतील, तर एक वजन दुसऱ्यास तेलील.

दुसऱ्या प्रकारचा उच्चालक,

दुसऱ्या प्रकारचा उच्चालकांत टेंकू आणि उच्चालक-
शक्ति यांचामध्यें वजन असतें. बा-
जूवरील आकृतींत उच्चालकाची लांब
बाजू अ पासून फ पर्यंत आहे; तों-
कडी बाजू ब पासून फ पर्यंत आहे;
व उचलायाचें वजन आहे, आणि
प शक्ति आहे. पहिल्या प्रकारचा
उच्चालकांत जसा नफा होतो, त्या-
सारखें टेंकू आणि वजन यांचा मधल्या अंतरापेक्षां,
टेंकू आणि शक्ति यांचें अंतर जसे अधिक असेल, तसा
यांत नफा होईल. जसे उच्चालकशक्ति प जर चार
तोळे असून टेंकूपासून साहा इंचांवर असेल, तर तिचा
योगानें एक इंच अंतरावरील चोवीस तोळ्यांचें वजन
तोलितां येईल. कारण दोहोंपक्षीं मोमेंट सारखेच हो-
तात, ह्मणजे ($४ \times ६ = २४$) आणि ($२४ \times १ = २४$), जर
फ आणि अ यांचा बरोबर मध्यभागी व वजन असलें,

आकृति ६७.



तर त्याचा अर्धे वजनास फ टेंकूपासून आधार मिळेल, आणि बाकीचे अर्ध्यास प शक्ति तोलून धरील; परंतु या पक्षी शक्ति चार तोळ्यांचा ठिकाणी बारा तोळ्याची लागेल; कोणतेही वजन फ आणि अ यांचा बरोबर मध्यभागी असल्यास, त्यास तोलून धरण्यास त्याचा निमं वजन प स्थळीं असावे. चार तोळ्यांची प उच्चाळक-शक्ति तिचा वरील चाकावरून लागू होये, ह्मणून त्या चांकाचा आंसावर तिचा दुप्पट अथवा आठ तोळ्यांचा भार पडेल; ही गोष्ट कप्पीचें लक्षण सांगत्ये वेळेस दाखवितां येईल; जर फ टेंकूवर किती भार पडतो हें जाणवयाचें असेल, तर २४ वजनांतून ४ शक्ति वजा करावी ह्मणजे बाकी २० इच्छिलें उत्तर येईल; यावरून असें निघतें कीं, टेंकू आणि चाकाचा आंस यांवरील एकंदर भार २८ आहे, आणि तो वजन आणि शक्ति यांचा बरोबर आहे.-

दोन मनुष्ये काठीस ओझे टांगून नेतात हें या प्रकारचा उच्चाळकाचें प्रसिद्ध उदाहरण आहे; जसें नालकी, पालखी अथवा दोन नवघण्ये काठीस ओझे टांगून नेतात तें. या उदाहरणांस आधार एकच आहे, कारण पुढील किंवा मागील मनुष्य टेंकूस्थानीं कल्पून बाकीचा दुसरा मनुष्य शक्तीचे ठिकाणीं आहे असें मानावें. जर ओझे काठीचा मध्यभागीं असलें तर प्रत्येक मनुष्यावर बरोबर अर्धा भार पडेल; परंतु जर तें एकापेक्षां दुसऱ्याचा जवळ असलें तर, जाचा खांद्यावर लांब टोंक असतें त्यापेक्षां, जाचा खांद्यावर तोंकडे टोंक असतें, त्यास अधिक भार

उचलावा लागेल. मनांत आण कीं, ओझाचें वजन तीन मण आहे; आणि काठीवर जा ठिकाणीं तें ओझे टांगिलें आहे, तें ठिकाण पहिल्याचा खांद्यापासून ३ फुटींवर, आणि दुसऱ्याचा खांद्यापासून ६ फुटींवर आहे; तर दुसऱ्यास जितका भार सोसावा लागेल, त्याचे दुप्पट भार पहिल्यास सोसावा लागेल; ह्मणजे पहिल्यास २ मण उचलावे लागतील, आणि दुसऱ्यास १ मण उचलावा लागेल; कारण २ आणि ३ यांचा गुणाकार, १ आणि ६ यांचा गुणाकाराबरोबर आहे.


मोठा सामानाचा गड्डा उचलायाचे वेळेस एक लांब उच्चालक घेऊन त्याचें एक टोंक जमीनीवर ठेवून दुसरें हातानें वर उचलितात, तें या उच्चालकाचें दुसरें उदाहरण आहे. त्याची बाजूवर आकृति आहे; या ६८ वे आकृतींत जमीन हा टेंकू, हाताचें जोर ही शक्ति, आणि गड्डा हें वजन आहे.

आकृति ६८.



आंबे, मुळ्या इत्यादि पदार्थ चिरायाची विळी या प्रकारचा उच्चालक आहे, त्यांतील अ सांधा टेंकू आहे, (६९ वे आकृतींत पाहा), ब मुठीजवळ शक्ति लावितात, आणि कापण्याचा पदार्थ ड तो वजन किंवा प्रतिबंध आहे.

आकृति ६९.



दरवाजा आपल्या बिजागऱ्यांवर फिरतो तोही या प्रकारचा उच्चालक आहे. त्यांत दरवाजा हें वजन, बिजागरें हा टेंकू, आणि मनुष्य त्यास हातानें लावितो किंवा

उघडितो ती शक्ति आहे. आणि टेंकूपासून शक्ति जितकी लांब असेल, तितकें वजन सहज उचलितं येईल असें पूर्वी सांगितलें, ह्मणून मोठा दरवाजा रीतीप्रमाणें उघडिला असतां, असा उघडितां येतो, त्याप्रमाणें जर विजागऱ्याचा अगदीं जवळ नेट देऊन उघडायास यत्न केला, तर मोठा श्रम पडेल. दरवाजाचा फटीत बोट सांपडलें असतां बळकट चेंचतें याचें कारण वरचा गोष्टीचा विचार केला असतां समजेल; कारण टेंकूचा जवळ जो प्रतिबंध अथवा वजन ठेविलें असतें त्यावर उचालकाचा योगानें दाराचा वेगाघात लागू होतो, आणि त्यामुळे अशी गोष्ट घडेल.—

गलबताचें वल्हें, सुक्राण आणि मोडविळी, एकपांताचा अडकित्या हे पदार्थ या जातीचे उचालक आहेत असें ठरवितां येईल. जेव्हां मनुष्य होडी चालवितो, तेव्हां पाणी हें टेंकूस्थानीं होतें, जो मनुष्य वल्हें मारितो ती शक्ति, आणि होडी हें वजन होतें. सुपारी इत्यादि फोडायाचा अडकित्या दुसऱ्या प्रकारचा दुहेरी उचालक आहे; त्यांत त्याचा दोन अवयवांस जोडणारा सांधा टेंकू आहे, जें फळ फोडायाचें तें वजन आणि त्याचा दोन दांड्यांस जे हात एकत्र करितात ती शक्ति आहे.—

पुनः जर गाडीस दोन बैल जोडायाचे असतील, आणि जर त्यांतून एक दुसऱ्यापेक्षां बळकट असेल, तर दांड्यांस बांधण्याचें जोकडाचें ठिकाण असें योजावें कीं, दुसऱ्यापेक्षां पहिला जितका बळकट आहे, तितकें तें ठिकाण पहिल्या बैलाचा जवळ येईल, आणि असें केल्याने


प्रत्येकास त्याचा त्याचा सामर्थ्याप्रमाणें ओझे ओढावें लागेल.—

एका चाकाचा गाडीचा कल्पनेस आधार या जातीचा उच्चालक आहे. त्यांत चाकाचा आस टेंकूस्थानी कल्पितां येईल, गाडींत जो पदार्थ असतो तें वजन, आणि जो मनुष्य गाडीचे दांडे धरून उचलितो ती शक्ति. त्या गाडींत ओझे जितकें चाकाजवळ असेल, तितकी सहज गाडी उचलितो येईल; कारण कीं, या पक्षां टेंकूपासून वजनाचा स्थानापेक्षां, शक्तीचें स्थान अधिक दूर असतें.

तिसऱ्या प्रकारचा उच्चालक.


तिसऱ्या प्रकारचा उच्चालकांत टेंकू आणि वजन यांचामध्ये उच्चालकशक्ति असत्ये. बाजूवरील आकृतींत (आकृति ७०) अ टेंकू, प उच्चालकशक्ति, आणि ब वजन आहे; या पक्षां उच्चालकशक्तीपेक्षां वजन टेंकूपासून अधिक दूर आहे, ह्मणून त्यास शक्तीपेक्षां अधिक स्थळांतून गमन करावें लागेल; यावरून वजनापेक्षां उच्चालकशक्ति अधिक असावी. आणि टेंकू आणि उच्चालकशक्ति यांचा अंतरापेक्षां, टेंकू आणि वजन यांचें अंतर जितकें अधिक असेल, तितकी उच्चालकशक्ति अधिक असावी,—ह्मणजे टेंकूपासून सहा इंच अंतराव-

आकृति ७०.



रील चार तोळ्यांचें वजन तोलून धरण्यासाठीं, टेंकूपासून दोन इंच अंतरावर, बारा तोळ्यांची उच्चालकशक्ति असली पाहिजे. या जातीचा उच्चालकापासून उच्चालकशक्तीचा तोटा होतो, ह्मणून जा पक्षी जोराची गरज नसत्ये परंतु वेगाची मात्र गरज असत्ये, त्या पक्षाखेरीज या उच्चालकास क्वचित् कामांत आणितात. कांतान्याचा

आकृति ७१.




सांगडीस जो पाय देण्याकरितां तक्ता असतो, त्यापासून ही गोष्ट दिसून येत्ये; (आकृति ७१) जमीनीवर जें फळ्याचें एक टोंक असतें तो टेंकू; टेंकूपासून थोड्ये अंतरावर जो मनुष्याचा पाय दाबितो ती शक्ति, आणि फळ्याचा

दुसऱ्या टोंकास वजन अथवा प्रतिबंध असतो, आणि कारागीर जसा वरेने त्या फळ्यावर भार घालितो, त्याप्रमाणें अ, दोरी एका कडीस बांधिलेली असत्ये, तिचा योगानें तें फळें वर होतें.

जेव्हां उच्चालकाचा लांब बाजूस वरेनें पुष्कळ स्थळांतून चालायाचें असतें, तेव्हांच मात्र या उच्चालकाचा उपयोग करितात, यावरून वजनापेक्षां शक्ति अगत्य अधिक लागत्ये. शिडीचें एक टोंक भितीशीं टेंकून जेव्हां मनुष्य तीस उभी करितो, तें या उच्चालकाचें एक उदाहरण आहे. परंतु या जातीचे उच्चालकांचा उपयोग जिवांचा शरिरांत सुंदर रीतीनें दाखविला आहे; शरिरांत अवयवांचा चलनमध्याजवळ ईश्वराने स्नायूंचा


शक्तीची योजना केली आहे; तिचा योगानें जिवांस आपले अवयव मोठ्या खरेनें हलवितां येतात; आणि त्या स्नायूंत असें सामर्थ्य ठेविलें आहे, कीं जरी अवयवांचा शेवटीं मोठमोठी वजन ठेविलीं तरी तीं उचलितानें येतील. उदाहरण, हातांनीं मोठें वजन उचलणें अथवा दातांनीं कठीण वस्तू फोडणें, ही गोष्ट जनावरांस फार सोपी पडत्ये; अशा सर्व पक्षां मोठे सामर्थ्याचीच गरज पडत्ये असें नाही, परंतु चपळता, सोपेपणा हीं असलीं पाहिजेत; याजविषयीं मनुष्याचा हात हें उदाहरण घेतों. त्यांत स्नायू खांद्यावरून येऊन, हाताची असी लांबी असत्ये, त्याप्रमाणें सुमारे त्याचा एक दशांश इतक्या अंतरावर कोंपराखालीं त्यांचा शेवट होतो, त्याचा योगानें कांहीं ओझें वजन इत्यादि आपण उचलितों; आतां कोंपर हा चलनसध्य आहे, आणि त्या भोंवतीं हाताचा पुढील भाग फिरतो, आणि जितकें वजन उचलावयाचें असतें, त्याचा दसपट सामर्थ्य स्नायूंस खर्चीवें लागतें. पहिल्यानें पाहिलें असतां ही गोष्ट तोड्याची आहे असें दिसेल. परंतु जितका शक्तिचा तोटा होतो तितका वेगाचा नफा होतो, आणि अशा योगानें जीं निरनिराळीं कृत्यें मनुष्याचा शरिरास करावीं लागतात, त्यांजविषयीं मनुष्याचें शरीर योग्य केलें आहे— बाजूवरील आकृतींत फ कोंपर अथवा टेंकू आहे, (आकृति ७२) प शक्ति म स्नायूचा योगानें, स खांद्यापासून लागू होत्ये, आणि कोंपरापुढील हाताचा भाग ब आहे आणि व हातावर

आकृति ७२.



ठेविलेलें वजन आहे. मनुष्याची इच्छा अथवा प शक्ति यांचा योगानें म स्नायूंचें किंचित् आकुंचन झाल्यावर कोंपर अथवा फ टेंकूचाजवळ हात लवतो, आणि जें वजन हातावर ठेविलें असतें त्यासुद्धां हात खांद्याजवळ येतो.


आकृति ७३.



मेंढे भादरायाचा कार्त्तीत तिसऱ्या प्रकारचे दोन उच्चालक असतात, (आकृति ७३) त्या दोहोंचा टेंकू क कमाण आहे; जो हात प, प, ठिकाणीं असतो तो शक्ति, आणि कापायाची लोंकर तो प्रतिबंध. चिमटा, सांडस इत्यादिकांचे दोन अवयव या जातीचे दोन उच्चालक आहेत.

दुसऱ्या आणि तिसऱ्या प्रकारचा उच्चालकांत जर एकादी शक्ति, एकाद्या वजनास तोलून धरित्ये तर, प्रत्येक पक्षां टेंकूपासून त्यांचीं अंतरें व्युत्क्रमप्रमाणानें असतात. बाजूवरील आकृतींत जर, अ क ब रेघ दुसऱ्या प्रकारचा

आकृति ७४.



उच्चालक आहे अशी कल्पना करितों (आकृति ७४) आणि ब स्थळींची शक्ति, क स्थळींचा वजनास तोलून धरित्ये, तर

शक्ति आणि वजन हीं एकमेकांस टेंकूपासून आपल्या अंतराचा व्युत्क्रमप्रमाणानें होतील; ह्मणजे अ टेंकूपासून ८ इंचांवरील दोन तोळ्यांचें ब वजन, टेंकूपासून २ इंचांवरील ८ तोळ्यांचा वजनास होईल, ह्मणजे जसें $(८ \times २ = २ \times ८)$. पुनः मनांत आण कीं उच्चालक एक बाजूस ड पर्यंत वाढविला, असा कीं अ क बरोबर अ ड होईल. समान पदार्थास समान वेग दिले असतां त्यांचा

आंगीं समान शक्ति उत्पन्न होत्ये, असें मागे दाखविलें. परंतु ड वजन क वजनावरोबर असून तें अ पासून क इतकेंच लांब आहे, ह्मणून ब प्रेरणा लागू झाली असतां, जा वेगाने क वजन चालेल, तसें तें ड वजनही चालेल. यावरून जी शक्ति क वजनास तोलून धरित्ये, तीच ड वजनास तोलून धरील. परंतु ड अ ब रेघ पहिल्या प्रकारचा उच्चाळक आहे, त्यांत अ ड वाजूस जशी अ ब वाजू, तसें ब शक्तीस ड वजन आहे; ब शक्ति क वजनासही तोलून धरित्ये, त्यावरून अ ड वाजूस जशी अ ब वाजू, तशी ब शक्ति क वजनास होईल.


दुसऱ्या आणि तिसऱ्या प्रकारचा उच्चाळकांतील भेद या पुढील उदाहरणावरून दाखवितां येईल. जर मागील आकृतींतील अ ब रेघ, एक अथवा अनेक प्रेरणांचा योगानें अ बिंदु अथवा टेंकूभोंवतीं फिरत्ये असें मानिलें, तर तो दुसऱ्या प्रकारचा उच्चाळक आहे, त्यांत दोन विरुद्ध प्रेरणा क आणि ब स्थानीं लाविल्या आहेत, त्यांतील क स्थळींची प्रेरणा या रेघेस खाली दाबित्ये, आणि ब स्थळींची वर उचलित्ये; ह्मणजे त्यांत क स्थळीं वजन आणि ब स्थळीं शक्ति आहे; आणि ह्या विरुद्ध प्रेरणा एकमेकांस तोलून धरण्यासाठीं त्यांतील प्रत्येकीचें परिमाण, अ पासून प्रत्येक अंतराशीं व्युत्क्रमपरिमाणांत असावें. परंतु जर हा पक्ष उलटा आहे अशी कल्पना केली, ह्मणजे क स्थळींची प्रेरणा ऊर्ध्व दिशेंत लागू होत्ये, आणि ब स्थळींची खालीं लागू होत्ये, तर तो तिसऱ्या प्रकारचा उच्चाळक होतो, त्यांत शक्तीचें स्थान क आहे आणि वजनाचें

स्थान ब आहे. परंतु जरी त्यांची स्थाने बदलिलीं, तरी त्यांची तुलना होण्यासाठी त्यांची परिमाणे पहिल्या सारिखीच असलीं पाहिजेत, ह्मणजे शक्ति आणि वजन हीं परस्परांस अ स्थिरबिंदू अथवा टेंकू यापासून आपल्या अंतरांचा व्युत्क्रमप्रमाणांत असलीं पाहिजेत.—

मिश्र उच्चालक.

एक उच्चालक दुसऱ्यावर लागू, अशा रीतीने कियेक उच्चालक एकत्र जोडून मिश्र उच्चालक होतो; लांब उच्चालक करण्यास फार कठीण, ह्मणून जेव्हां मोठ्ये शक्तीची गरज असत्ये, तेव्हां मिश्र उच्चालकाचा उपयोग करितात. पुढील मिश्र उच्चालकाची आकृति आहे (आकृति

आकृति ७५.



७५) तीत पहिल्ये प्रकारचे तीन उच्चालक आहेत, आणि ते आपआपल्या टेंकूवर फिरतात. प स्थळीं लहानशी शक्ति लाविली असतां, ब स्थळींचें मोठें वजन सारितां यावे अथवा तोलून धरितां यावे हा या यंत्राचा उद्देश आहे. साध्ये उच्चालकाचे फळाची गणना करण्याची

जी रीति मार्गे सांगितली, तीच मिश्र उच्चालकासही लागेल, ह्मणजे, कोणत्याही उच्चालकावरील वजनास टेंकूपासून त्याचे अंतरानें गूण, नंतर उच्चालकशक्तीस त्या बिंदूपासून तिचे अंतरानें गुणावें, आणि जर हे दोन्ही गुणाकार बरोबर येतील, तर वजन आणि शक्ति हीं परस्परांस तोलून धरतील. मिश्र उच्चालकांत जर अनुक्रमानें एक एक उच्चालकाचे फळाचा विचार केला, तर उच्चालकशक्तीचें फळ वजनावर कसें लागू होतें, तें दाखवितां येईल. प स्थळींची शक्ति इ स्थळीं उर्ध्व दिशेंत प्रेरणा करित्ये, आणि प फ बाजूस जशी इ फ बाजू, त्याप्रमाणानें इ स्थळींची प्रेरणा प शक्तीस होईल. जर तीनही उच्चालक सारख्या लांबीचे आहेत अशी कल्पना केली, ह्मणजे प्रत्येकाची लांब बाजू ८ इंच लांबीची, आणि तोंकडी बाजू २ इंच लांबीची तर प स्थळीं एक शेर ठेविला असतां तो इ जवळ ४ शेर तोलून धरील, कारण लांब बाजू ८ इंच आहे, आणि शक्ति एक शेर आहे यामुळे त्यांचा गुणाकार ८ होतो, आणि तोंकडी बाजू २ इंच आहे ह्मणून वरचा सारखाच गुणाकार येण्यासाठीं त्यांस ४ शेरांनीं गुणिलें पाहिजे; यावरून दुसऱ्या उच्चालकाचा लांब बाजूस ४ शेरांची शक्ति आहे, आणि त्या बाजूची लांबी पूर्वीप्रमाणें ८ इंच ह्मणून त्यांचा गुणाकार ३२ येतो, त्या उच्चालकाची तोंकडी बाजू २ इंच आहे, ह्मणून वरचा इतका गुणाकार होण्यासाठीं १६ शेरांचें वजन असावें; यावरून पुनः १६ शेरांची शक्ति तिसऱ्या उच्चालकास लाविली आहे, त्याची लांब बाजू ८

इंच आहे, यावरून गुणाकार $१६ \times ८ = १२८$ आहे, आणि तोंकडी बाजू २ इंच आहे, ह्मणून वरचा इतकें उत्तर येण्यासाठी तीस ६४ यांणीं गुणिलें पाहिजे; सारांश प स्थळीं १ शेर टांगिला असतां ब स्थळीं ६४ शेरांचें वजन तोलितों येईल.

पहिल्या प्रकारचा तीन उच्चालकांपासून झालेल्या मिश्र उच्चालकाचें जें वर्णन वर सांगितलें, तें कोणत्याही प्रकारचा मिश्र उच्चालकास लावितां येईल. बाजूवरील आकृति दुसऱ्या प्रकारचा उच्चालकांची सांगड आहे,

आकृति ७६.




(आकृति ७६) जर त्यांतील तीन उच्चालकांचा लांब आणि तोंकड्या बाजू मागील उदाहरणाप्रमाणें बरोबर असल्या, तर १ शेराची शक्ति ६४ शेरांचे


वजनास तोलून धरील.

मिश्र उच्चालकांतील प्रत्येक उच्चालकाचें वजन आणि शक्ति यांचें प्रमाण वेगवेगळालें काढून, त्या अंकांचा गुणाकार करावा, ह्मणजे तो गुणाकार मिश्र उच्चालकाचें फळ होईल, असें मागील लेखावरून दिसण्यांत येईल. आणि कदाचित् मिश्र उच्चालकांतील शुद्ध उच्चालक भिन्न भिन्न जातीचे असले, तरी गणित करण्याचे रीतितीही कांहीं फेर पडणार नाही. बाजूवरील आकृति मिश्र उच्चालकाची आहे, तींत पहिल्या प्रकारचा एक उच्चालक आहे, आणि दुसऱ्या प्रकारचे दोन आहेत ;

(आकृति ७७) पहिला अ ब उच्चालक पहिल्या प्रकारचा आहे, आणि क ड आणि इ फ हे दुसऱ्या प्रकारचे आहेत. पहिल्याने अशी कल्पना करावी की, अ ब उच्चालक ५ इंच लांब आहे, जर अ स्थळी १ शेर असला तर तो ब स्थळी ५ शेरांस तोलील; आणि हा उच्चालक दुसऱ्या क ड उच्चालकाशी जोडिला आहे, ह्मणून क स्थळी ५ शेरांची शक्ति होईल; आणि जर क ड उच्चालकाची लांबी ६ इंच असली, तर क स्थळींची ५ शेरांची शक्ति ड स्थळी ३० शेरांस तोलून धरील, ह्मणजे ($५ \times ६ = ३०$). हा दुसरा उच्चालक पूर्वीप्रमाणें तिसऱ्या इ फ उच्चालकाशी जोडिला आहे, ह्मणून त्यावर इ स्थळी ३० शेरांची शक्ति होईल, आणि त्याची लांबी ४ इंच आहे, ह्मणून वरचा शक्तीने फ स्थळी १२० शेरांचें वजन तोलितो येईल; जसे ($४ \times ३० = १२०$). पदार्थ वजन करण्याचे यंत्रांत मिश्र उच्चालकाचा उपयोग करितात, आणि दुसरी वजन करण्याची यंत्रें जागा फार अडवितात, ह्मणून तीं जा ठिकाणी नेण्यास अवघड, अशा ठिकाणी जर मोठे मोठे पदार्थ वजन करायाचे असतील, तर मात्र यांचा उपयोग करितात. अशा जातीची वजन करायाचीं यंत्रें मुंबईत पुष्कळ ठिकाणी आहेत; त्यांतील एक पैजेचे बंगल्यांत आहे.



आकृति ७८.



पहिल्या आणि दुसऱ्या प्रकारचे असे दोन उच्चालक एका दांडीने जोडितात, तें बाजूवरील आकृतींत दाखविलें आहे, (आकृति ७८) या पक्षां प शक्तीचा योगानें जो ब प्रतिबंध क स्थळीं होतो, तो असा आहे कीं, प आणि फ टेंकूपासून त्याचें अंतर यांचा गुणाकार, आणि ब आणि ड फ यांचा गुणाकार हे दोन्ही बरोबर होतात; आणि जो प्रतिबंध क स्थळीं घडतो, त्यास शक्ति असें मानितों, तर तुलना होण्यासाठीं ती शक्ति आणि तिचें क फ अंतर यांचा गुणाकार, ड फ आणि ड वजन यांचा गुणाकाराबरोबर असावा.


गाडीचें चाक्र काढून घेण्याकरितां गाडी उचलण्यास जे उच्चालक घेतात ते या जातीचे असतात.—

वांकडा उच्चालक.

पूर्वीं निरनिराळे जातीचे सरळ उच्चालकांविषयीं विचार झाला; आतां या यंत्राचा विस्तीर्ण रूपानें विचार करितों. तें यंत्र एक भरीव पदार्थ आहे, आणि त्यांत एक बसिवलेला आंस आहे, त्याचे भोंवतीं तें फिरतें असें मानितों. ही गोष्ट सांगितली असतां वांकडा उच्चालक सहज समजेल.

अ ब क, (आकृति ७९) एक भ-
रीव वस्तूचें छिन्न आहे, आणि कागदाचे
पातळीशीं लंबरूप असा एक वसविलेला
ग आंस आहे, त्यावर तें छिन्न फिरतें.
ग बिंदूतून म ग ह क्षितिमर्यादरूप रेघ


आकृति ७९.



काढिली आहे असें मनांत आण, आणि
जें व वजन तोलून धरावयाचें तें फ स्थळीं लाव, आणि
जी प शक्ति त्या वजनास तोलून धरणार तीस क स्थळीं
टांग. असें केल्यावर जर शक्तीतील तोळे आणि
ग मध्यापासून त्यांचें अंतर जितके इंच असेल त्यांचा
गुणाकार, आणि वजनांतील तोळे, आणि त्याच बिंदूपा-
सून त्यांचें अंतर जितके इंच असेल त्यांचा गुणाकार
हे बरोबर असतील तर, शक्ति वजनास तोलून धरील.
उदाहरण, जर प शक्ति ३ तोळ्यांची असून ग आंसापा-
सून ६ इंच लांब असेल, तर ती शक्ति त्याच बिंदूपासून
२ इंचांवर ९ तोळ्याचें वजन तोलून धरील. जसें
(३×६=९×२).

पुनः फ बिंदूपासून एक व वजन
दोरीनें टांग, (आकृति ८०) तर हें
वजन त्या पदार्थास अ ब स दिशेंत
फिरवील. नंतर दुसरी एक दोरी

आकृति ८०.



क बिंदूशीं बांध, आणि तीस इ चा-
कावरून नेऊन तिचे टोंकास एक
प वजन टांग, असें कीं तें त्या पदार्थास आंसावर स ब
अ दिशेंत फिरवील आणि व वजनाचा विरुद्ध दिशेंत


फिरण्याचा जो शॉक आहे त्यास तोलून धरील. जर व आणि प वजनं किती आहेत हें ठरविलें, आणि मध्यापासून दोऱ्यांचीं ग फ आणि ग क लंबांतरे बरोबर मोजून काढिलीं, तर प वजनांतील तोळे आणि ग क रेघेतील इंच यांचा गुणाकार, आणि व वजनांतील तोळे आणि ग फ रेघेतील इंच यांचा गुणाकार हे दोनही बरोबर होतील.

तोळे आणि इंच यांखेरीज दुसऱ्या कोणत्याही वजनाचा आणि अंतराचा जाती घेतां येतील, परंतु वजन आणि शक्ति या दोहोंस सारख्या जाती लावाव्या. वर लिहिलेल्या उदाहरणांपासून असा निश्चय होतो कीं, पदार्थास एका आंसाभोंवतें फिरविण्याचें जें एकाद्या प्रेरणेचें अथवा शक्तीचें सामर्थ्य असतें, त्याची गणना, मध्यापासून प्रेरणेचे दिशेस जो लंब होतो, त्या लंबानें ती प्रेरणा गुणिल्यानें होत्ये. अशा रीतीनें जो गुणाकार येतो, त्यास आंसाभोंवतीं त्या शक्तीचा मोमेंट म्हणतात; जर कांहीं प्रमाणानें मोमेंट वाढविला किंवा कमी केला, तर पदार्थास आंसाभोंवतीं फिरविण्याचें जें प्रेरणेचें सामर्थ्य असतें, तें त्याच प्रमाणानें वाढतें किंवा कमी होतें हें उघड आहे. अथवा जा प्रेरणा किंवा शक्ति पदार्थास एका वाजून फिरवितात, त्यांचा मोमेंटांची बेरीज जर दुसऱ्या प्रेरणा अथवा शक्ति त्या पदार्थास दुसऱ्या वाजूस फिरवितात, त्यांचा मोमेंटांचा बेरिजेपेक्षां अधिक असेल, तर तो पदार्थ पाहिल्या प्रेरणांचा दिशेंत फिरेल.

कोणत्याही सरळ अथवा वांकड्या उच्चालकाची शक्ति


आणि वजन यांचें यांत्रिक सामर्थ्य, जा दिशांत त्या प्रेरणा लागू होतात, त्यांस टेंकूपासून जी लंब रेघ होये, तिचा योगानें नेहेमी दाखवितां येते.—

अ क र एक वांकडा उच्चालक आहे, तो क बिंदूवर नुसताच समतोल राहतो, (आकृति ८१) आणि त्याचा अ आणि र टोंकांस अ प आणि र व दिशेंत प आणि व अशा दोन प्रेरणा आहेत; जर प शक्तीचा दिशेस टेंकूपासून लंबरूप रेघ केली, ह्मणजे क पासून ग पर्यंत रेघ केली, आणि त्याचप्रमाणें वजनाचा दिशेस क पासून ड पर्यंत रेघ केली, तर या पक्षां जें फळ होईल त्याची गणना सरळ उच्चालकाप्रमाणें करितां येईल,— उदाहरण, जर क पासून ग पर्यंत अंतर ६ इंच आहे, आणि क पासून ड पर्यंत अंतर ३ इंच आहे, तर २ तोळ्यांची शक्ति ४ तोळ्यांचा वजनास तोलून धरील; ($६ \times २ = ३ \times ४$). यावरून जा दोन प्रेरणा एकाद्या वांकड्या उच्चालकास विरुद्ध दिशेंत फिरवितात, त्या प्रेरणांचे मोमेंट जर बरोबर होतील, तर त्या एकमेकास तोलिलील.—



मागील उदाहरणांत, शक्ति आणि वजन हीं उच्चालकावर, (त्याचा लांबीशीं) लंबरूपानें लागू होतात, आणि परस्परांशीं समांतर आहेत असें मानिलें खरें, परंतु ही गोष्ट सर्वदां अशीच घडये असें नाहीं, कित्येक पक्षां शक्ति आणि वजन हीं तिर्कस लागू होतात; अ ब एक उच्चालक आहे, (आकृति ८२), त्याचा टेंकू फ आहे,


आकृति ८२.



आणि शक्ति अ इ दिशेंत उच्चालकावर तिकस लागू होय, आणि वजन ब स दिशेंत लागू होतें. या उच्चालकाचा सामर्थ्याची गणना करण्यासाठी, मागील उदाहरणाप्रमाणें रेघा काढाव्या. याजकरितां जर इ अ, स ब रेघा वाढविल्या आणि टेकूपासून या रेघांस क फ आणि फ ड लंब काढिले तर, शक्तीस क फ रेघेनें गुणिलें असतां गुणाकार शक्तीचा मोमेंट होईल, आणि वजनास फ ड रेघेनें गुणिलें असतां गुणाकार त्याचा मोमेंट होईल; जर प ४ तोळे, आणि क फ रेघ ६ इंच, आणि ब ८ तोळे, आणि फ ड रेघ ३ इंच असेल, तर तुलना होईल, कारण $(४ \times ६ = ८ \times ३)$.

पुढील आकृतीत वर सांगितल्याप्रमाणें शक्ति आणि वजन हीं उच्चालकावर तिकस लागू होतात, तथापि वरचा सारखा हा उच्चालक सरळ नाही, वांकडा आहे.

आकृति ८३.




उच्चालक अरी वांकडा आहे, तरी गणण्याचा रीतीत काहीं फेर पडत नाही, यावरून (८२ व्या आकृतीप्रमाणें) या उच्चालकाचा सामर्थ्याची गणना करितां येईल. अ ड रेघ वाढीव आणि फ बिंदूपासून त्या रेघेवर लंब कर, तो लंब उच्चालकाची लांब बाजू होईल, त्याचप्रमाणें ग ब रेघ वाढवून फ पासून तिजवर लंब केला असतां तो लंब तोंकडी बाजू होईल; नंतर


शक्ति आणि वजन यांचे मोमेंट मागील उदाहरणाप्रमाणें काढावे.—

कधी कधी उच्चालक इतका वांकडा असतो की उच्चालकाचा बाजू एकमेकावर लंब असतात; आणि फ टेंकू त्यांचे काटकोनाचे कोनबिंदूंत असतो, (आकृति ८४), अशा उच्चालकास काटकोनउच्चालक ह्मणतात. त्यांत व वजन फ क तोंकड्या बाजूस टांगिलें असतें, आणि प शक्ति अ फ लांब बाजूपासून टांगिली असत्ये; या पक्षां प शक्तीला अ फ नें गुणिलें असतां शक्तीचा मोमेंट येतो, आणि व वजनास फ क नें गुणिलें असतां वजनाचा मोमेंट होतो; जर हे मोमेंट बरोबर असतील, तर तुलना होईल. शक्ति लंबरूपानें टेंकूवर लागू होत्ये असें न मानितां, पुढील आकृतींत दाखविल्याप्रमाणें तिकेस लागू होत्ये, (आकृति ८५) अशी कल्पना केली, तर अशा उच्चालकाचा सामर्थ्याचा गणण्याची रीति ८३ व्या आकृतीप्रमाणेंच आहे. या पक्षां शक्तीचा अ प दिशेस टेंकूपासून एक लंब केला पाहिजे, तो लंब उच्चालकाची खरी बाजू होईल; जसें व वजन ५ शेरांचें असून टेंकूपासून एक फुटीवर आहे असें मान, तर ग फ रेष ५ फुटी आणि प १ शेर असल्यास शक्ति आणि वजन हीं एकमेकांस तोलिलील.

आकृति ८४.




आकृति ८५.




पाण्याचा लहान वंवाचा दांडा या जातीचे उदाहरण आहे, त्यांत त्या दांड्याचे शेवटास जो मनुष्य आपला भार पाणी उडविण्याकरितां घालितो ती शक्ति, वर उचलावयाचे पाणी आणि दांड्याचे घर्षण हा प्रतिबंध, आणि जो दांड्याचा सांधा तो टेंकू असतो.

आकृति ८६.



जेव्हां हातोडा खिळ्या काढायास घेतात, तेव्हां तो या प्रकारचा उच्चालक होतो; त्यांत जा क टोंकावर हातोडा टेंकला असतो, तो क बिंदु टेंकू आहे, (आकृति ८६) आणि शक्ति, हातोड्याचा दांड्याचे शेवटास अजवळ लावितात आणि खिळ्याचा बाहेर येण्यास जो प्रतिबंध तें वजन.

आकृति ८७.



बाजूवरील आकृतींत जें यंत्र दाखविलें आहे, त्यास वांकडा उच्चालकरूप तराजू ह्मणतात, (आकृति ८७), त्यांत वांकड्या उच्चालकाची बाजू ल आहे, त्यापासून वजन करावयाचे पदार्थ ठेवण्याकरितां एक फ परडें टांगलें आहे; दुसऱ्या कड बाजूचा शेवटास एक जड गोळा बसविलेला आहे, तो विभागिलेल्या ग ह कौसावरून फिरतो. जेव्हां फ परड्यांत एखादें वजन ठेवावें, तेव्हां त्याचा योगानें तो गोळा कौसावरून वर चढेल हें उघड आहे. असें असतां जेव्हां तो गोळा परड्यांतील वजनास तोलून धरील अशा ठिकाणीं येतो, तेव्हां त्या गोळ्यासमोर कौसावर जो भाग येतो, तितकें त्या पदा-


थाचें वजन आहे असें समजतें. प्रत्यक्ष अनुभवावरून, अथवा गणितानें कांहीं वजनाचीं ठिकाणें ठरवितां येतात; तीं त्या कौसावर मांडिव्यावर फ परज्यांतील पदार्थाचें वजन किती आहे तें ड टोंक कौसावर दाखवील.

मागें सांगितलेल्या सर्व उदाहरणांवरून असें लक्षांत येईल कीं उच्चालकाचा आकार कसाही असो, आणि प्रेरणा कशीही तिर्कस लागू झालेली असली, तथापि मनामध्ये प्रेरणेचा दिशेस टेंकूपासून लंब काढून, त्यावरून गणित केलें असतां, उच्चालकाचा सामर्थ्याचा निर्णय करितां येईल.

येथपावेतों निरनिराळे जातीचे उच्चालकांचा विचार झाला, आतां हा अध्याय पुरा करण्याचे पूर्वीं दोन आधारांवर एक बहाल ठेविलें असतां काय परिणाम होतो यांचा विचार करितों.—

जेव्हां एक बहाल, अ ब अशा दोन टेंकूवर राहतें, आणि कांहीं वजन त्याचामध्ये कोठें तरी क जवळ टांगिलें असतें, (आकृति ८८), तेव्हां जा तऱ्हेनें या वजनाचा भार त्या दोन

आकृति ८८.



टेंकूवर पडतो, त्याची गणना मागील लिहिलेल्या कारणावरून करितां येईल. जर ब आधारावरील भार शक्ति असें मानिलें आणि ती शक्ति व वजनास दुसऱ्या प्रकारचा ब अ उच्चालकाचा योगानें उचलून धरित्ये असें मानिलें, तर शक्ति आणि उच्चालकाची ब अ सर्व लांबी यांचा गुणाकार, वजन आणि क अ तोंकडी वाजू यांचा

गुणाकाराबरोबर होईल. जर अ ब उच्चालकाचा एक तृतीयांश अ क आणि दोन तृतीयांश क ब असेल, तर ब वर सर्व वजनाचा एक तृतीयांश भार पडेल, आणि अ वर बाकीचे दोन तृतीयांशांचा भार पडेल. या उदाहरणापासून हें उघड होतें कीं, जर ब आणि अ यांचा बरोबर मध्यभागीं तें वजन टांगिलें, तर प्रत्येक आधारावर त्या वजनाचा निम्मे भार पडेल.

अध्याय ८.


आंसास खिळलेलें चाक.

पदार्थास चलन देण्याचा उचालकाचा व्यापार थोडा थोडा आणि विसांव्याने घडतो असें पूर्वी दाखविलें. ५८ व्या आकृतीत वजन व पासून क पर्यंत चढल्या नंतर तीच कृति पुनः करण्यासाठी, उचालकास पुनः आपल्या पूर्व स्थितीवर यावे लागते. आणि त्याचा या परत येण्याचा काळांत, वजन दुसऱ्या कांहीं उपायाने उचलून धरिलें पाहिजे. जेव्हां लहान शक्तीने मोठें वजन थोड्या स्थळांतून उचलावयाचें असतें, तेव्हां मात्र उचालकाचा उपयोग करितात, आणि अशाच प्रसंगी त्यापासून इच्छिलेलें फळ उत्पन्न होतें.

उचालकाचा व्यापार हवा तितका वाढवितां यावा, आणि तो अखंड व्हावा, याकरितां आंसास खिळलेलें चाक ही एक योजना आहे; यांत एका चाकास आंस खिळलेला असतो, असा की ती दोनही एकदांच फिरवी, त्यांत शक्ति चाकाचा परिघाशी लावितात, आणि जें वजन उचलावयाचें असतें तें एका दोरास बांधलेलें असतें आणि तो दोर आंसाभोवतीं गुंडाळतो. या यंत्राचा उपयोग पुढील रीतीने करितात; आंसाचीं दोन टोंकें आडवी ठेविली असतात, अशीं कीं चाक आणि आंस यांचा जो साधारण आंस त्याभोवतीं तें सर्व यंत्र सहज फिरवें. कांहीं प्रेरणेनें चाक फिरवितात आणि त्याचा योगाने


आंसही फिरतो; एक दोर चाकास कोठे तरी बांधलेला असून तो चाकावर गुंडाळिलेला असतो, त्याचा योगाने वरची गोष्ट घडत्ये, दुसरा एक दोर आंसास बांधिलेला असतो आणि जेव्हा चाकाबरोबर आंस फिरतो तेव्हा त्याभोवता तो गुंडाळतो. जो आंसाचा दोर खाली लोंबत असतो, त्यास वजन टांगितात; आणि चाकाशी लाविलेली शक्ति, चाकास व आंसास फिरविले, ह्मणून आंसाचा दोराने वजन वर येतें. यंत्राचा या वर्णनावरून असे लक्षांत येईल, कीं त्यावर दोन विरुद्ध प्रेरणा आहेत, आणि त्या एकमेकास विरुद्ध अशा रीतीने लागू आहेत, त्यांतील एक प्रेरणा वजन आहे, ती यंत्रास एक बाजूने फिरविले, आणि दुसरी प्रेरणा शक्ति आहे, ती त्यास दुसऱ्या बाजूस फिरविले. या दोन प्रेरणा साधारण आंसापासून निरनिराळ्या अंतरावरून लागू होतात; आंसाचा त्रिज्येइतक्या अंतरावरून वजन लागू होतें, आणि चा-

आकृति ८९.




काचा त्रिज्येइतके अंतरावरून शक्ति लागू होये. बाजूवरील (८९ व्या आकृतीत) एक चाक आणि त्यास बसविलेला आंस आहे, आणि आंसाबरोबर तें चाक फिरतें; जर चाकावरचा दोरास हिसका देऊन चाक एक वेळा फिरविलें, तर चाकाचा परिघाइतका दोर सुटा होईल हें उघड आहे; परंतु चाकाचा एक वेळाबरोबर आंसाचाही एक वेडा होतो; यामुळे जा दोरास वजन टांगिलें असतें, तो दोर आंसा-

भोंवता एक वेळ गुंडाळतो, आणि तेणेंकरून आंसाचा परिघ जितका असेल तितकें वजन वर येतें. यावरून चाकाचा परिघास जसा आंसाचा परिघ प्रमाण आहे, तसा शक्तीचा वेग वजनाचा वेगास प्रमाण होईल. चाक आणि आंस यांमधील प्रमाणाइतकें, जर शक्ति आणि वजन यांतील प्रमाण असेल, तर हें यंत्र समतोल राहील; यावरून असें दिसतें कीं, चाकाचा व्यास आणि आंसाचा व्यास यांमध्ये जें प्रमाण असतें, तें या यंत्राची शक्ति दाखवितें. जसें, चाकाचा व्यास १२ इंच आणि आंसाचा व्यास १ इंच आहे असें मनांत आण; तर १ तोळ्याची शक्ति चाकास लाविली असतां, आंसावर १२ तोळ्यांचा वजनास तोलून धरील; आणि याहून किंचित् अधिक प्रेरणा लागू केली असतां, आंसासहित चाक फिरेल आणि वजन वर येईल. आंसास खिळलें चाक एक सततवर्ती उचालक आहे. ९० वी आकृति ९०. कृति वरचा यंत्राचें छिन्न आहे, आणि त्याचा व्यापार उचालकासारखा कसा होतो हें दाखविले. यंत्राचा मध्यांतून अ पासून ब पर्यंत जी रेष जात्ये, तो उचालक आहे आणि त्याचा मध्य क आहे; अ व दोरास टांगिलें व वजन, आंसाचा अ क त्रिज्येइतके अंतरावर लावले आहे; ब व दोरास टांगिलेली प शक्ति चाकाचा ब क त्रिज्येचा अंतरावर लाविली आहे; या उचालकाचा लांब बाजू चाकाचा अर्धव्यासावरोबर आहे, आणि तोंकडी बाजू आंसाचा अर्धव्यासावरोबर आहे;



यामुळें उचालकाचा आधारावरून, वजन आणि टेंकूपासून त्याचें अंतर (ह्मणजे आंसाचा अर्ध व्यास) यांचा गुणाकार करावा, नंतर शक्ति आणि टेंकूपासून तिचें अंतर (ह्मणजे चाकाचा अर्धव्यास) यांचाही गुणाकार करावा, आणि जर हे दोनही गुणाकार बरोबर असतील, तर शक्ति वजनास तोलून धरील. यापासून असें दिसतें कीं, चाक जितकें मोठें असेल आणि आंस जितका लहान असेल, तितकें यंत्राचें सामर्थ्य अधिक होईल; परंतु त्याच प्रमाणानें वजन हळू हळू वर चढेल. मागे लिहिल्यावरून असें दिसतें कीं, आंसास खिळलेल्ये चाकाची यांत्रिकशक्ति दोन रीतींनीं वाढवितां येत्ये; आंसांची त्रिज्या कमी केल्याने, अथवा चाकाची त्रिज्या वाढविल्याने. व्यवहारांत जेथें या गोष्टीचा उपयोग करावा लागतो, तेथें जर शक्तीपेक्षां वजन अतिशय मोठें असलें, तर आंस बारिक करावा लागेल, आणि अशांनं तो कदाचित् वजनाचा भार सहन करूं शकणार नाही, अथवा जर चाकाची त्रिज्या मोठी केली तर, तेणेंकरून


आकृति ९१.



शक्ति अतिशय मोठ्या स्थळांतून लागू करावी लागेल, ह्मणून यंत्र केवळ अवजड मात्र होईल; या दोनही अडचणी चुकविण्याकरितां आंसाचा निरनिराळ्या आंसां भिन्नभिन्न तऱ्हेची जाडी दिल्यानें यंत्राचा आंगीं हवी तितकी वळकटी असून तें अवजडही होत नाही, आणि त्याचा आंगीं यांत्रिकसामर्थ्यही अधिक

येतें. ही युक्ति ९१ व्या आकृतींत दाखविली आहे, त्यांत अ व आंसाचे दोन भाग आहेत, आणि एका भागाचा व्यास दुसऱ्याचा व्यासापेक्षां कमी आहे. एक दोर आंसाचा बारीक भागास गुंडाळून, त्याचें दुसरें टोंक एका चाकांतून नेऊन आंसाचा जाड भागास उलटें गुंडाळितात, उचलावयाचें वजन दोरांत ओवलेल्या चाकास टांगलेलें असतें. नंतर दोर जाड्या भागाभोंवता गुंडाळला जावा अशा रीतीनें जेव्हां आंस फिरवावा, तेव्हां अर्थातच तो बारीक भागापासून उलगडतो, आणि चाकाचा एक फेरा झाला असता, जाड्या भागाचा परिघाइतका दोर वर येतो आणि त्याच काळांत बारीक भागाचा परिघाइतका दोर खालीं जातो. यावरून यंत्राचा एका फेर्यापासून आंसाचा जाडा आणि बारीक भाग यांचे परिघांचा अंतराइतका वजन टांगिलेला दोर वर येतो.

वर सांगितलेल्या यंत्राचें छिन्न बाजूवरील (९२वी) आकृति आहे, त्यांत ड वजनास दोराचें अ आणि ब भाग उचलून धरितात, आणि त्यांतील प्रत्येक भाग ड वजनाचा अर्धानें ताणिला जातो; जसजसें यंत्र फिरतें त्याप्रमाणें आंसाचा बारीक भागापासून जाड्या भागाकडे दोर जातो; अति मोळ्ये वर्तुळाभोंवतां जो दोर गुंडाळिला आहे, त्यास शक्ति लाविली असत्ये. — फ आणि इ प्रेरणा मध्याचे एकाच बाजूवर लागू होतात, ह्मणून त्या ग स्थळींचे प्रेरणेस



तोलून धरितील हें उघड आहे; आणि डवजनाचा भार दो-
राचा अ आणि ब भागांनीं बरोबर उचलिला आहे, ह्मणून इ
स्थळींची प्रेरणा ग जवळचा प्रेरणेबरोबर आहे, आणि जर
क इ अंतर ग क अंतराबरोबर असेल, तर प शक्ति बां-
चून नुसती इ प्रेरणा ग प्रेरणेस तोलून धरील; आतां उच्चा-
लकाचा मूळकारणावरून प आणि इ यांचे मोमेंट ग
चा मोमेंटाबरोबर असावे; यावरून जर प ला चाकाचा
त्रिज्येनें गुणिलें, आणि अर्ध वजनास आंसाचा बारीक
भागाचा त्रिज्येनें गुणून या दोन गुणाकारांची बेरीज
घेतली, तर बाकीचें अर्धवजन आणि आंसाचा जाड्या
भागाची त्रिज्या यांचा गुणाकार येईल. यावरून असें
दिसतें कीं, चाकाची त्रिज्या हाच एक उच्चालक आहे,
त्या त्रिज्येनें जर शक्तीस गुणिलें तर तो गुणाकार, अर्ध-
वजनास आंसाचा जाडा आणि बारीक भाग यांचा त्रिज्यां-
चा अंतरानें गुणून जो गुणाकार येईल, त्याचे बरोबर
आहे.

मध्यापासून इ ब पेक्षां ग अ अधिक लांब आहे, ह्म-
णून जर त्यास प्रतिबद्धक प्रेरणा फ स्थळीं नसती, तर ग
अ जवळ टांगिलेलें वजन अधिक झालें असतें; आणि क
आणि ग यांचें अंतर, क आणि इ यांचें अंतरावजवळ
जितकें अधिक येत जाईल, त्याप्रमाणें वजनास तोलून
धरण्यास फ स्थळीं प्रेरणा कमी लागेल. जर या रच-
नेस उच्चालक असें मानिलें, तर अर्धवजनास क ग अंत-
रानें गुणिल्यानें क ग बाजूवरील मोमेंट येईल, आणि
अर्धवजनास क इ नें गुणिलें असतां, क इ बाजूवरील

मोमेंट होईल, आणि हा मोमेंट क ग बाजूवरील मोमेंटाचा विरुद्ध आहे, क इ बाजूवरील मोमेंटापेक्षां क ग बाजूवरील मोमेंट अधिक आहे, ह्मणून त्या दोहोंचा अंतरास प्रतिबद्धक होण्यासाठीं फ स्थळीं कांहीं प प्रेरणा असावी. मनांत आण कीं, क ग ४ इंच, क इ ३ इंच आणि क फ १० इंच, आणि ड वजन ४०० शेरा आहे, यावरून प्रत्येक दोरीवर भार २०० शेरांचा आहे. उच्चालकाचा मूळकारणाप्रमाणें, डचें अर्धवजन २०० शेरा आणि क पासून त्याचें अंतर ४ इंच यांचा गुणाकार ह्मणजे ८००, हा क ग बाजूवरील गचा मोमेंट आहे, आणि क इ बाजूवरील इ चा मोमेंट २००×३ अथवा ६०० आहे; यावरून त्या दोन मोमेंटांचें अंतर २०० आहे, त्यास फ स्थळींचा शक्तीनें तोलून धरिलें पाहिजे. फ स्थळीं किती वजन असावें तें काढण्यासाठीं, जा २०० शेरांस तोलून धरण्याचें आहे, त्यांस क फ अंतरानें भागावें; यापेक्षां तें अंतर १० इंच कल्पिलें आहे, ह्मणून २०० भागिले १०, तर भागाकार २० येतो; यावरून या यंत्राचा योगानें प स्थळीं २० शेरा लाविले असतां ड स्थळीं ४०० शेरा तोलितां येतील.

कांहींपेक्षां शक्तीचा व्यापार वारंवार बंद करावा लागतो, तेव्हां वजन वर आल्यानें जो नफा झाला असतो तो तें खालीं गेल्यानें सर्व नाहींसा होतो; असें न होऊं देण्यासाठीं आंसास एक चाक बसविलेले असते, तें ९१ वाव्या आकृतींत दाखविलें आहे. त्या चाकास दांत असतात व ते एक बाजूस लवविलेले असतात. एक खुंदी

चाकाचा वरल्या बाजूस एका खिळ्यावर फिरे अशी बसविलेली असत्ये, ती चाकाचा दांयांत येऊन पडत्ये. जेव्हां आंस फिरतो तेव्हां हें दांयांचें चाकही त्याबरोबर फिरतें आणि ती खुंटीही त्या चाकाचा दांयांत पडत जात्ये, आणि जेव्हां शक्तीचा व्यापार बंद होतो, तेव्हां त्या चाकास परत फिरूं देत नाहीं. या युक्तीनें पूर्वी झालेलें कार्य तसेंच ठेवून इच्छेस येईल तेव्हां शक्ति दूर करितां येत्ये.

आंसास खिळलेल्या चाकाचा वर लिहिलेल्या वर्णनावरून असें दृष्टीस येईल कीं, विर्तुअल् विलोसिती विषयीं जो नियम पूर्वी सांगितला, तो जसा उच्चालकास लागू होतो, तसा या यंत्रासही लागू होतो; झणून जर आंसास खिळलेल्या चाकावर दोन प्रेरणा एकमेकास तालून धरितात, आणि जर सर्व यंत्र चालू आहे, तर लाविलेल्या वजनांचें जा स्थळांतून गमन घडतें, त्यांस त्या वजनांनीं गुणिलें असतां दोनही गुणाकार बरोबर होतील.

एक लहान वजन (आकृति ८९ पाहा,) चाकाचा परिघास टांगिलें आहे, तें आंसाचा परिघास टांगिलेल्या दुसऱ्या मोठ्या वजनास उचलून धरितें, असें मनांत आण, तर आंसाची त्रिज्या अथवा परिघ जसा चाकाचा त्रिज्येस अथवा परिघास आहे, तसें लहान वजन मोठ्या वजनास होईल; आंसास खिळलेलें चाक जर एकवार फिरविलें, तर चाकाचा परिघाइतक्या स्थळांतून लहान वजन खाली जाईल, आणि त्याच काळांत आंसाचा परिघाइतक्या स्थळांतून मोठे वजन वर चढेल; आणि हीं स्थळे दोन


वजनांशीं प्रमाणांत आहेत, ह्मणून लहान वजन आणि त्याचा गमनाचें स्थळ (ह्मणजे चाकाचा परिघ). यांचा गुणाकार, मोठें वजन आणि त्याचा गमनाचें स्थळ (ह्मणजे आंसाचा परिघ), यांचा गुणाकाराबरोबर होईल.

९१ व्या आकृतीप्रमाणें जेव्हां आंसाचा एक भाग दुसऱ्या भागापेक्षां जाड असतो, तेव्हां ही वरची गोष्ट लागू होत्ये. चाक एक वेळ फिरविलें असतां आंसाचा जाडा भाग अ आणि बारीक भाग ब हे दोनही त्याबरोबर फिरतात; आणि त्यासमयीं आंसाचा जाड्या भागाभोंवतीं दोराचें एक टोंक गुंडाळतें आणि लागलेंच दोराचें दुसरें टोंक आंसाचा बारीक भागापासून उलगडतें; असें झाल्यानें आंसाचा जाडे भागाचा परिघाइतकें दोराचें एक टोंक कमी होतें, आणि आंसांचा बारीक भागाचा परिघाइतकें दोराचें दुसरें टोंक लांब होतें; यावरून दोन आंसांचा परिघांचा अंतराइतक्या परिमाणानें सर्व दोर कमी होतो, आणि त्या अंतराचा अर्धाइतक्या स्थळांतून वजन वर येतें. यावरून असें ठरवितां येतें कीं चाकाचा त्रिज्येस जसें आंसाचा दोन त्रिज्यांचें अर्ध अंतर, अथवा चाकाचा त्रिज्येचे दुपटीस जसें आंसांचा त्रिज्यांचें अंतर, तसें शक्तीचे गमनस्थळास वजनाचें गमनस्थळ होईल; यामुळें शक्तीला तिचा गमनस्थळानें गुणून तो गुणाकार जर, वजन आणि त्याचें गमनस्थळ यांचा गुणाकाराबरोबर येईल, तर शक्ति वजनास तालून धरोल.

चाकास शक्ति लागू करण्याचा तऱ्हा अनेक आहेत; शक्तीची योजना चाकाचा द्वारानें आंसावर करावी ती

कधी कधी तशी न करितां, ९३ व्या आकृतीप्रमाणे आंसास एक लोखंडी दांडा बसवितात, तो उच्चालकाचे काम करितो, आणि त्याचा वाटोळ्या फिरण्याने चाकाचे काम होतें.

आकृति ९३.




या यंत्राने विहिरीतून पोहोण्याने पाणी काढितात, विहीर खोल असल्याने कधी कधी दोर आंसाभोवतीं एक वेळेपेक्षा अधिक वेळा गुंडाळतो; अशा पक्षां जेव्हां पोहोरा विहिरीचा तोंडाशी येऊ लागतो, तेव्हां दांडा फिरविण्यास अधिक कठिण पडतें; कारण कीं, आंसाचा परिघापेक्षा चाकाचा परिघ जितका मोठा असेल, त्याप्रमाणे नफा होईल; ह्मणून एकवार सर्व आंसाभोवतीं दोर गुंडाळल्यावर, दुसऱ्या वेळेस दोर गुंडाळू लागला असता चाकचा परिघ आणि आंसाचा परिघ यांचे अंतर कमी होत जातें, आणि तेणेकरून प्रतिक्षणीं दोराचा गुंडाळण्याचा आरंभ नव्याने झाल्यावर यंत्राचा नफा कमी होत जातो.

कधी कधी चाकाचा परिघास सारख्या अंतरावर खुंद्या मारिलेल्या असतात (८९ आ० पाहा;) त्यांस हातांची शक्ति लावितात. शक्तीचा या जातीचा योजनेचें उदाहरण, मोठ्या गलबताचे सुकाण हलविण्याचें जें चाक असतें, त्यापासून चांगलें दृष्टीस पडतें, या चाकाचा आंस आणि पाणी काढावयाचा हातराहाटाचा आंस हे दोनही आडवे असतात, आणि मोठ्या गलबतावरील नागर ओढण्याचा यंत्राचा आंस उभा असतो. त्या यंत्राचा अशा स्थितीपासून जो नफा होतो तो उघड आहे त्या यंत्राची

आकृति ९४ वी आहे. याचा आंसाभोंवते सारिख्या अंतरानें कित्येक उच्चालक बसविलेले असतात, त्यांतून प्रत्येकास एक किंवा दोन मनुष्य लावून ते त्या उच्चालकास वाटोळें फिरवितात; हे दांडे जसे फिरतात त्याप्रमाणें उभा आंसाही त्यांचाबरोबर फिरतो, आणि तेणेंकरून दोर आंसाभोंवता गुंडाळून वजन जवळ येतें.

आकृति ९४.



या यंत्राचा उपयोग गलबताचे नागर उचलण्यांत मुख्यत्वेकरून करितात. काम करायाचें नसतें तेव्हां दांडे काढून एकीकडे ठेवितात.

या यंत्राचे सामर्थ्याची गणना करित्येसमयीं, आंसांत खिळलेल्या चाकासारख्या प्रमाणें घेतलीं पाहिजेत; जसें, चाकाचा त्रिज्येस (ह्रणजे या पक्षी आंसाची अर्ध जाडी आणि दांड्यांची लांबी मिळून चाकाची त्रिज्या होत्ये) जशी आंसाची त्रिज्या, तसा एका दांड्याचा दोकास एक मनुष्य आपली शक्ति लावून सर्व वजनाचा जो अंश उचलतो, त्यास त्या मनुष्याची शक्ति प्रमाण होईल.

मनांत आण कीं, २०,००० शेरांचे वजनाचा दगड उचलावयाचा आहे, आणि अशा जातीचीं दहायंत्रें त्या दगडाभोंवतीं ठेविलीं आहेत, आणि प्रत्येक यंत्रास दहा दांडे आहेत, त्यांस एक एक मनुष्य लाविला आहे. आंसाची त्रिज्या ६ इंच आणि दांडा $५\frac{1}{2}$ फुटी लांब, आणि मनुष्याचे जोर २०० शेरांबरोबर आहे असें मनांत आण.


या पक्षी दांड्याची लांबी $५\frac{१}{२}$ फुटी आहे, तीस जर आंसाची त्रिज्या ६ इंच मिळविली, तर बेरीज ६ फुटी होईल, ती चाकाची त्रिज्या होईल. यावरून ६ इंच आंसाचा त्रिज्येस जशी ७२ इंच चाकाची त्रिज्या, ह्मणजे जसे १ एकास १२, तसे एका मनुष्याचे शक्तीस, त्याणें उचलिलेलें वजन होईल, यावरून जसे १ स १२, तसे २०० शेर एका मनुष्याने उचलिलेल्या वजनास होतील, ह्मणजे २४०० शेरांस. सर्व वजन उचलावयासाठी १० यंत्रे होती आणि प्रत्येकास दहा मनुष्ये होती, ह्मणून वर आलेल्या एक मनुष्याचा अंशास ह्मणजे २४०० शेरांस १०० नी गुणिलें असतां गुणाकार २,४०,००० शेर होतो, तो उचलावयाचा वजनापेक्षां अतिशय मोठा आहे. रोम शहरांतील सैत पांतर देवळाचा समोरचा भागांतील मोठी दिपमाळ, इतली देशचा कारागिर डोमिनिको फोनताना याणें वरचासारिखी पुष्कळ यंत्रे एकत्र मिळवून, त्यांचा योगानें ती तेथून सारिली, तिचें वजन सुमारे दहा लक्ष पौंड आहे.

आंसाम खिळलेल्या चाकास लावलेल्या शक्तीपेक्षां जर वजन अतिशय मोठें असेल, तर कदाचित् त्याचा आंस मोडेल, अथवा तें उचलण्यासाठी चाक मोठें अवजड करावें लागेल असें वर सांगितलें; यावरून जेव्हां मोठ्या शक्तीची गरज असत्ये, तेव्हां मिश्र उच्चालकाप्रमाणें, आंसास खिळलेल्या चाकांचे संयोग करितां येतात, आणि दोहों पक्षी तुलनेचे नियम एकसारखेच असतात.

मिश्र चक्ररूप यंत्रांत पहिल्या चाकाचा परिघास शक्ति

लाविलेली असत्ये, तिचे फळ चाकाचा योगाने पहिल्या आंसाचा परिघावर जाते. हा आंस वजनाचा भार सोशील असा जाड आणि वळकट केला असतो, आणि सोईस पडेल अशा तऱ्हेने या आंसाचे चाक मोठे असते, आणि त्याचा घेऱ्यास बाजूवरील आकृतीप्रमाणे दांखे असतात, (आ० ९५) हे चाक दुसऱ्या एका लहान चाकावर लागू असते, त्यास संयोगी चक्र ह्मणतात; हे चक्र दुसऱ्या एका आंसास खिळलेले असते, आणि त्यास अशा तऱ्हेने बसवितात की ते चाक व हे संयोगी चक्र हीं दोनही फिरूं लागलीं असतां परस्परांचे दांखे एकमेकांस लागू व्हावे. या दुसऱ्या आंसाचा शेवटास एक मोठे चाक बसविलेले असते, आणि त्याचा धारेसही दांखे असतात; आणि या चाकाखाली दुसरे एक संयोगी चक्र आंसास खिळवून बसवितात. या संयोगी चक्राचा आंसाचा दुसऱ्या बाजूस एक चाक असते, त्यास सर्व यंत्र चालविणारी शक्ति लावितात. हीं सर्व चाकें बाजूवरील आकृतीत दाखविली आहेत. मोठी चाकें आणि लहान संयोगी चक्रे यांचा या संयोगांत, सततवर्ती असा एक लांब उच्चाळक, एका सततवर्ती लहान उच्चाळकावर लागू होतो असे असते; तेणेंकरून पुष्कळ यांत्रिक हित होते. नुसत्या पहिल्या चाकाची त्रिज्या वाढविली असतां जो स्वार्थ झाला

आकृति ९५.



असता, तोच स्वार्थ या सर्व संयोगापासून होतो, आणि पुनः तो अति सुलभपणाने आणि अडचणीवांचून घडतो. अशा जातीचा यंत्रांत जितकीं चाकें असतात त्यांजवर लागू होणाऱ्या सर्व शक्तींचा गुणाकार केल्याने आंसास खिळलेल्या चाकाचा शक्तीची गणना करितां येत्ये. निर-
निराळ्या चाकांचे परिघ अथवा व्यास आणि त्यांचे त्यांचे आंसांचे परिघ अथवा व्यास यांतील जे प्रमाणांक असतात, त्यांवरून शक्तीची गणना होत्ये. उदाहरण, ४० शे-
रांचा शक्तीने ४३२० शेरांचें वजन उचलावयाचें आहे असें मनांत आण, तर यापक्षां त्यांचें प्रमाण १०८ यांस १ असें होईल. पुनः मनांत आण कीं आंसाचा व्यास ८ इंच आहे, आणि तो आंस मोडल्यावांचून वजनास उच-
लून धरी असा आहे. आतां जर केवळ साध्या यंत्राचा उपयोग केला, तर हें वजन उचलून धरण्यासाठीं ८ इंच व्यासाचा आंसास, ७२ फुटी ह्मणजे ८६४ इंच व्यासाचें चाक पाहिजे हें उघड आहे. कारण १०८ वजनास जर आंसाचा व्यास, ह्मणजे ८ इंच, यांणीं गुणिलें, तर गुणाकार ८६४ येतो; ह्मणून यांस तोलून धरण्यासाठीं चाकाचा व्यास ८६४ इंच असला पाहिजे, ह्मणजे ८६४×१ (शक्ति) = ८६४. परंतु इतक्या मोठ्या चाकाचें यंत्र अवजड आणि चालविण्यास कठीण यामुळे चाकांचे संयोग कार्यांत आणले पाहिजेत.

जर शक्ति १ असून तिचा वेग २० असेल, आणि वजन २० असून त्याचा वेग १ असेल, तर शक्ति आणि वजन हीं परस्परांस तोलून धरितील असें मागे दाखविलें.

यावरून या मिश्र चाकाचा योगानें शक्ति इतकी वाढ-
विली की, तिला तिचा वेगानें गुणिलें असतां तो गुणाकार,
जर वजन आणि त्याचा वेग यांचा गुणाकाराबरोबर हो-
ईल, तर ती शक्ति वजनास उचलील. मागील आकृतींत
वरचें चाक अ, त्याखालचें संयोगी चक्र ब, दुसरें मोठें
चाक क, त्याचा खालचें संयोगी चक्र ड, आणि तिसरें
मोठें चाक इ आहे असें मनांत आण. अ चाकाची
त्रिज्या १२ इंच ह्मणजे व्यास २४ इंच; आणि त्याचा
आंसाची त्रिज्या ४ इंच असें मनांत आण; जर अ चाका-
चा परिघास शक्ति लागू केली, तर चाकाचा त्रिज्येस
जशी आंसाची त्रिज्या, तसा शक्तीचा वेग वजनाचा वेगास
होईल. ह्मणजे १२ स ४, अथवा ३ स १. आतां
अशी कल्पना करावी की, ब संयोगी चक्राची त्रिज्या २
इंच आणि त्याचे दांत्ये १२ आणि अ चाकाचे दांत्ये ७२,
यावरून त्यांचें प्रमाण १ स ६ असें होईल. पुनः क
चाकाचा दांत्यांची संख्या आणि त्याची त्रिज्या अ चाका-
प्रमाणेंच आहे असें मनांत आण. अ चाकाचा आंसास
वजन दांगलें आहे असें मनांत आणून, आंसाचा परिघाचा
वेग आणि चाकाचा परिघाचा वेग हे ३ स १ या प्रमा-
णाने होतील; कारण चाकाची त्रिज्या १२ इंच आणि
आंसाची त्रिज्या ४ इंच आहे. जेव्हां अ चाकाचे दांत्ये
फिरतात, तेव्हां ते ब संयोगी चक्राचा दांत्यांवर लागू
होऊन त्यांसही आपल्याबरोबर फिरवितात. ह्मणजे वज-
नास तिप्पट वेगानें फिरवितात. ब संयोगी चक्र फिरू
लागलें ह्मणजे तें आपल्याबरोबर आपला आंस आणि क

चाक यांसही फिरवितें; आणि ६ स १ या प्रमाणानें क चाकाचा त्रिज्येस ब संयोगी चक्राची त्रिज्या आहे, ह्मणून ६ स १, या प्रमाणानें क चाकाचा परिघाचा वेग आणि यामुळें त्यास लावलेल्या शक्तीचा वेग, ब संयोगी चक्राचा वेगास होईल. परंतु वजनापेक्षां ब संयोगी चक्र तिप्पट जलद चालतें, ह्मणून क चाकावरचा शक्तीचा वेग ६ पट अधिक असावा; ह्मणजे तो वजनाचा वेगापेक्षां १८ पट अधिक असावा. आतां इ चाकावर शक्ति लागू आहे, असें मनांत आण; आणि अशी कल्पना करितों कीं, ड संयोगी चक्राची त्रिज्या आणि त्याचा दांत्यांची संख्या, ब संयोगी चक्राप्रमाणेंच आहेत, आणि इ चाकाची त्रिज्या क आणि अ चाकांचा त्रिज्यांवरोंवरच आहे; क चाकाचे दांते ड संयोगी चक्राचा दांत्यांवर लागू होऊन त्यास आपल्याच वेगानें फिरवितात, आणि तेणेंकरून इ चाक फिरतें; आणि चाकाचा त्रिज्येस जशी संयोगी चक्राची त्रिज्या, तसा इ चाकाचा वेग असतो, ह्मणजे या पक्षीं तो वेग ६ स १ असा असतो. वजनाचा वेगापेक्षां ड संयोगी चक्राचा वेग १८ पट अधिक आहे असें वर सांगितलें, आणि इ चाकाचा परिघावरील शक्तीचा वेग, वजनाचा वेगापेक्षां ६ पट अधिक आहे, ह्मणून ड चा वेगापेक्षांही ६ पट अधिक असावा, ह्मणजे ६×१८ यांस १ या प्रमाणानें इ शक्तीचा वेगास वजनाचा वेग असावा, ह्मणजे १०८ स, असा असावा; यावरून शक्तीचें परिमाण १ आहे, आणि तिचा वेग १०८ आहे; आणि वजनाचें परिमाण १०८ आहे, आणि त्याचा वेग १ आहे; ह्मणून

शक्ति आणि वजन यांचें मोमेंट बरोबर आहेत, यावरून तीं एकमेकांस उचलून धरतील.

दात्यांचा योगानें एक चाक दुसऱ्या चाकावर लागू होऊन, एका चाकाचें चलन दुसऱ्या चाकास एकसारिखें देतां यावें, ह्मणून दात्ये असे कापिले पाहिजेत कीं, ते एकमेकावरून सहज जातील; दात्ये करित्येसमयीं फार लक्ष ठेविलें पाहिजे, नाही तर ते एकावर एक घांसून मोडून जातील.

चाक आणि संयोगीचक्र यांचा योजनेंत, जा चाकाचा योगानें संयोगी चक्र फिरतें, त्यापेक्षां संयोगी चक्राचे फेरे अधिक होतात हें उघड आहे; चाकाशीं जोडिलेले संयोगी चक्राचे फेरे, चाकाचा फेऱ्यापेक्षां किती अधिक होतात, हें प्रत्येकाचा दात्यांचा संख्येवरून समजतें. जसें, चाकाचे दात्ये १००, आणि संयोगी चक्राचे दात्ये १० आहेत, तर चाकाचा एक फेरा झाला असतां, संयोगी चक्राचे १० फेरे होतील. यावरून एकत्र चालणारे चाक आणि संयोगी चक्र या परस्परांचा फेऱ्यांचें प्रमाण, त्यांचा दात्यांचा संख्यांचा उलट्या प्रमाणाबरोबर होईल.

कधी कधी कातड्याची वादी अथवा दोरी यांचा योगानें एका चाकाचें चलन दुसऱ्या चाकास देतात; या युक्तीपासून चाकांस एकमेकांपासून हव्या तितक्या अंतरावर ठेवतां येतें, आणि तीं एकाच किंवा विरुद्ध दिशेंत फिरवितां येतात, हा एक मोठा नफा होतो; दोन चाकांस जोडणारी कातड्याची वादी जेव्हां फार लांब असत्ये, तेव्हां तिचा मध्यभागीं तिला कांहीं आधार नसतो,

यामुलें चलनसमयीं ती फार झोंके खाल्ये. वादीचा योगानें एका चाकापासून दुसऱ्या चाकास गति कशी


आकृति ९६. दावी तें या पुढील ९६ व्या आकृतींत दाखविलें आहे; त्यांत दोनही चाकांचे



व्यास एकसारखेच आहेत. जी शक्ति एका चाकास लाविलेली असत्ये, तीच दुसऱ्यावर लागू होत्ये; आणि या पक्षीं तीं चाकें समान व्यासाचीं आहेत, ह्मणून, त्यांचे वेग समान होतील, आणि तीं एकाच बाजूने फिरतील.

जर दोन चाकांतून एकाचा व्यास दुसऱ्याचा व्यासापेक्षां अधिक असेल, तर मोठ्या चाकापेक्षां लहान चाक अधिक वेळा फिरेल. उदाहरण, जर मोठ्या चाकाचा व्यास ९ इंच आणि लहानाचा व्यास ३ इंच आहे, तर मोठ्याचा एक फेरा झाला असतां, लहानाचे तीन फेरे होतील.

आकृति ९७.




दोन चाकें निरनिराळ्या दिशेंत फिरतात, तें बाजूवरील ९७ व्या आकृतींत दाखविलें आहे; मोठ्या चाकापुढें कातल्याचा पट्टीस जी अढी आहे, ती या दिशाभेदाचें कारण आहे; या अढीचा योगानें चाकाचा चलनाचा दिशेंत फेर होतो, इतकेंच केवळ नाहीं, परंतु चलनसमयीं पट्टीचा आंगीं ताठपणा येतो.

घडियाळांतील चाकें अशीं आहेत कीं, त्यांणीं गति उत्पन्न करून तिचा निबंध राखावा, याशिवाय त्यांस वजन उचलण्याचें किंवा प्रतिबंध दूर करण्याचें कांहीं

काम नसतें; या चाकावर लागू होणारी जी शक्ति असत्ये, तिचे सामर्थ्यांत फेर पडतो, आणि चाकाची गति तर सर्वकाळ सारखीच असावी असें असतें. मनांत आण कीं, ती शक्ति तिख्याचा कमाणीची गुंडाळी आहे, (आकृति ९८) ती जशी उल-

आकृति ९८.


गडत जाते तशी तिची शक्ति ही कमी होत जात्ये, यावरून तिचा उलगडण्याचा आरंभीं तिचा आंणीं अतिशय सामर्थ्य



असतें हें उघड आहे. जा तद्द्वेनें या वस्तूची योजना घडियाळांत असत्ये ती पुढील आकृतींत आहे; तिजवरून वर सांगितलेल्या दोषाचें निवारण कसें केलें असतें तें दिसेल. ती वाटोळी कमाण गुंडाळून एका पितळेचा ब डवींत बसविलेली असत्ये

आकृति ९९.

(आकृति ९९), कमाणीचा एक टोंकास जें चौकोनी भोंक असतें त्याचा योगानें ती डवीचा आंतल्या बा-




जूस बसविलेली असत्ये; आणि जो आंस डवींतून जातो, त्यास त्या कमाणीचें दुसरें टोंक बसविलेलें असतें. ब डवीचा बाहेरून एक सांखळी गुंडाळलेली असत्ये, तिचें एक टोंक डवीचा बाहेर बसविलेलें असतें, आणि खाली जाड आणि वर बारीक असा जो पितळेचा फ शंकू आहे, त्यास दुसरें टोंक अडकवितात, ह्या शंकूला त्याचा आंगचा आंस असतो, त्यावर तो फिरतो. या शंकूस फ्यूसी

हणतात. फ्यूसीचा मळसूत्राकार पट्टीत जेव्हां सांखळी गुंडाळिली जात्ये, तेव्हां कमाण उलगडत्ये, जेव्हां घडियाळाचा किल्लीचा योगानें आंस फिरवितात, तेव्हां सांखळी डबीपासून सुटून फ्यूसीभोंवतीं गुंडाळत्ये, सांखळी डबीपासून सुटलेसमयीं डबीस फिरवित्ये, आणि तेणेंकरून आंतील कमाणही आपल्या आंसाभोंवतीं गुंडाळत्ये. जेव्हां कमाणीचें सामर्थ्य अतिशय असतें, तेव्हां फ्यूसीचा बारीक भागाभोंवतीं सांखळी गुंडाळत्ये, तेणेंकरून तिच्या व्यापार लहान उचालकाचा सहायानें घडतो असें हणतां येईल. जशी हळू हळू कमाण सईल होत जात्ये, तशी फ्यूसीपासून सांखळी डबीवर येथे, आणि ती फ्यूसीचा बुडाशीं येत असतां तिला उचालकापासून अधिकाधिक नफा होतो. अशा रीतीनें शक्तीचा जो तोटा होतो, तो उचालकरूप नफ्यानें बरोबर होतो; हणून हे दोन विरुद्ध परिणाम एकमेकाची बरोबरी करितात, आणि त्यांचा परिणामापासून यंत्रास एकसारखी गती मिळत्ये.

उदकप्रेरित चक्रांवर पाण्याचे प्रेरणेची योजना


आकृति १००.



दोन प्रकारांनीं करितात, (१०० व्या) आकृतीप्रमाणें चक्राचे परिघास जो पात्रासारखा आकार केला असतो, त्यांत पाणी पडतें किंवा वाहात येतें. या पक्षां या यंत्रास ऊर्ध्वहतचक्र हणतात; कारण एका पन्ह-

ळीचा योगानें चाकाचा शिराचा साधनीवरोवर पाणी आणतात, तें पाणी चाकाचा पात्रांत पडून तें आपल्या वजनानें त्या चाकास फिरवितें. कधीं कधीं चाकाचा परिघास फळ्यांचे तुकडे बसविलेले असतात, त्यांजवर पाण्याच्या आघाताची योजना करितात; जसें १०१ व्या आकृतींत दाखविलें आहे; अशा पक्षीं त्यास अधोहतचक्र ह्मणतात.


आकृति १०१.



पार्श्वहतचक्रांत या दोनही योजना असतात, १०२ आकृतींत पाहा; जेव्हां पाण्याचा पडण्याचें स्थान चक्राचा मध्यापेक्षां उंच असत नाही, तेव्हां अशा चक्राचा उपयोग करितात.

आकृति १०२.

चक्राचा परिघास जीं पात्रें केलीं असतात, त्यांत नळ बांधून आणलेलें पाणी पडतें, तेणेंकरून तें चक्र फिरतें; आणि जेव्हां हीं भरलेलीं पात्रें फिरतांना बुंधाशीं येतात, तेव्हां त्यांतील पाणी बाहेर पडतें, आणि तीं रिकामीं पात्रें दुसऱ्या बाजूनें वर येऊन पुनः भरतात.—



चलनाचा सातत्यपणाची आणि नियमितपणाची गरज नसत्ये तेव्हां वातप्रेरित चक्रे, ह्मणजे जांस व्यवहारांत पवनचक्या असै ह्मणतात त्यांचा उपयोग करितात. या पक्षांत वारा ही शक्ति आहे, आणि ती या यंत्रांचा भुजांचा

निरनिराळ्या भागांवर लागू होव्हे, यामुळे एका आसाचा निरनिराळ्या चक्रावर व्यापार घडतो, असे कल्पिले पाहिजे. अशा पवनचक्र्या मुंबईत कितीक ठिकाणी होत्या.

जनावरांचा शरिरांचा वजनाने आणि शक्तीने चक्रांस चलन देतां यावे, अशा पुष्कळ युक्ती काढिल्या आहेत, त्यांतील एक युक्ति ही पुढील आहे. चाकाचा परिघाशी घोड्यास उभा करून त्यास चाकावर चढवितात, तेव्हा त्याचा भाराने चाकाची ती बाजू खाली येऊन घोडा आपल्या मूळचा स्थितीप्रमाणे उभा राहतो, आणि याप्रमाणे सर्वकाळ घडते.

बंदरे आणि वखारी इत्यादि स्थळी मोठमोठी वजने वर उचलण्याकरितां आणि खाली सोडण्याकरितां, जे केन या नावाचे यंत्र असते, ते व्यवहारांत आंसास खिळलेल्या चाकाचा योजनेचे एक उदाहरण दृष्टीस पडते. मोठ्या चाकाचा आंत मनुष्यास चालवून हे यंत्र चालू करण्याची पूर्वी चाल होती; परंतु यापासून नफा न होतां केवळ अपाय मात्र होतात, यामुळे ही चाल सोडून दिली आहे. आंसास खिळलेल्या चाकाचा परिघास, उदकप्रेरित चक्राप्रमाणे फळी वसवावी, आणि त्यावर एक अथवा अनेक मनुष्यांकडून भार घालवावा; भार घालण्याचे ठिकाण चाकाचा आडव्या आंसाचा उंचीइतके उंच असावे, अशा तऱ्हेने या यंत्रावर मनुष्याचा शक्तीची योजना चांगल्या रितीने घडव्हे, व त्यापासून नफाही होतो. बंदिवान लोकांपासून काम घेण्याकरितां अशा योजनेची यंत्रे बहुत करून सर्व फौजदारी तुरुंगांत आहेत, त्यांस वेदमिल असे

ह्मणतात. पाणी काढण्याचा पायराहाट याच योजनेचें उदाहरण आहे.

गति वाढविण्याकरितां आंसास खिळलेल्या चाकाचा उपयोग करितात. यास उदाहरण सूत कांतायाचा राहाट.—

सर्व मूळ यंत्रांमध्ये आंसास खिळलेलें चाक हें फार उपयोगी यंत्र आहे, यामुळें तें मिश्र यंत्राचा अवयवांत असतें; या यंत्राची गति वाढोळी असून ती अखंड चालवितां येथे, हा या यंत्रांत एक मोठा गुण आहे, याशिवाय चाकें दुसऱ्या यंत्रांस अनेक तऱ्हांनीं सहज जोडितां येतात; यावरून जा मिश्र यंत्रांत चाकें मुख्य अवयव नाहींत अशीं मिश्र यंत्रें फार थोडीं; बुंद दळण्याचें यंत्र, लोखंडाचे पत्रे दाबण्याचीं आणि त्यांस कापून त्यांचे बार करण्याचीं यंत्रें, चाकांचा गाड्या, कांतण्याचे सांगाडे, आणि दळण्याचीं यंत्रें, घडियाळें आणि सर्व काळमापक यंत्रें; सूत कातण्याचें यंत्र आणि कापूस, लोकर, रेशीम यांचीं वस्त्रे करण्याचीं यंत्रें आणि निरनिराळ्या कामाकरितां निरनिराळ्या प्रकारचीं वाफ यंत्रें, इत्यादि अनेक प्रकारचीं यंत्रें यावरून केली आहेत.—

अध्याय ९.

दोरी अथवा कप्पी.

मागील भागांत जा यंत्रांचा विचार झाला तीं ताठ पदार्थांचीं केलीं आहेत असें मानिलें; परंतु जा यंत्राविषयीं आतां विचार करणें आहे, त्याचें यांत्रिक सामर्थ्य त्याचा प्रकृतीचा नरमपणावर असतें. एका दिशेपासून दुसऱ्या दिशेस प्रेरणा लागू करण्यासाठीं दोरी हें यंत्र घेतां येतें, हा या यंत्रापासून मोठा लाभ होतो. मनांत आण कीं अ दिशेंत प्रेरणा लागू करून क वजन उचलून धराव-

आकृति १०३.



याचें आहे; (आकृति १०३) दोरीचें एक टोंक वजनास बांधून दुसरें टोंक अ बाजूवरून टांगून त्यास शक्ति लागू केली असतां वरची प्रतिज्ञा सिद्धीस जाईल. जा आधारावरून अथवा टोंकावर दोरी जाते तें जर लांकडाचें अथवा लोखंडाचें असलें, तर प्रेरणेचा व्यापारामुळें पुष्कळ घर्षण होऊन

दोरी लवकर झिजून जाईल; या अडचणीचें निवारण करण्यासाठीं कप्पीची योजना केली आहे, कप्पी ह्मणजे एक वाटोळा लांकडाचा तुकडा असतो, आणि त्याचा किनाऱ्यावर दोरी राहायाजोगी खोल आणि रुंद अशी एक खांच केलेली असत्ये; या वाटोळ्या तुकड्याचा मध्यांतून एक खुंटी मारलेली असत्ये, या भोवतीं तो तुकडा फिरतो, आणि ती खुंटी एका लांकडाचा घरांत बसविली


असत्ये. ही कप्पी आपल्या मध्यांतील खुंटीभोवती फिरते, यामुळे दोरीचे घर्षण बहुतकरून नाहीसे होतं हे उघड आहे; वाटोळा तुकडा आणि त्याचे घर ही दोन्ही मिळून जरी कप्पी हे नाव पावली आहेत, तरी यांत्रिक-स्वार्थ या दोहोंपासून होत नाही परंतु दोरी पासून होतो, असें वर सांगितलें, कारण केवळ घर्षण नाहीसे करण्याकरितां मात्र तुकडा आणि त्याचे घर हीं कामांत घेतात. कप्प्या दोन प्रकारचा आहेत;—

१ अचरकप्प्या, ह्मणजे जा स्थानापासून हलत नाहीत. २ चरकप्प्या, ह्मणजे जा वजनाबरोबर वर येतात आणि खाली जातात.

अचरकप्पी.


जेव्हां १०४ या आकृतीत दाखविल्याप्रमाणें कप्पी अचर असत्ये, तेव्हां दोन सारखीं वजनं एका दोरीचा दोन टोंकांस बांधून, ती दोरी कप्पीवरून सोडिली असतां ती वजनं समतोल राहातील; कारण जर कोणतेंहि एक वजन काहीं स्थळांतून खाली ओढलें, तर त्याच काळांत दुसरे वजन तितक्याच स्थळांतून वर चढेल, आणि दोरी सर्वत्र सारखीच ताणेल; आणि त्या दोघांचे वेग सारखेच आहेत, त्यावरून तीं परस्परांस तोलून धरतील. याव-

आकृति १०४.



रून असें दिसतें कीं अचर कप्पीपासून कांहींच यांत्रिक-
स्वार्थ होत नाही, तथापि तिचा योगानें प्रेरणेचा योज-
नेची दिशा फिरवितां येथे, हा एक मोठा स्वार्थ होतो;
कारण एक मनुष्य आपलें स्थान न बदलतां या कप्पीचा
योगानें, कांहीं वजन पाहिजे तितक्या उंच स्थळीं चढ-
वील, परंतु ती कप्पी नसली तर त्यास वजनाबरोबर वर
चढावें लागेल; दोरीचा योगानें वजनावर कितीक मनु-
ष्यांची शक्ति लागू करण्यास हें यंत्र उपयोगी पडतें.
कधीं कधीं दोन अचर कप्प्या कामांत आणाव्या लागतात
आणि अशा पक्षीं घोड्याचा सामर्थ्यरूप प्रेरणेची योजना
करितात, आणि बहुतकरून व्यापस्तनानेही शक्तीची
योजना करितात. उदाहरण, मनांत आण कीं एक
मोठें अ वजन उचलायाचें आहे (आकृति १०५), तर ब
आणि क अशा दोन अचरकप्प्या घेऊन दोराचें एक

आकृति १०५.




टोंक वजनास बांधावें, आणि त्याचें
दुसरें टोंक ब कप्पीवरून नेऊन
खालचा कप्पीतून काढून व्याप-
स्तनास बांधावें, नंतर त्यास प्रेरणा
लागू करावी. अचरकप्पीचा
साहायानें मनुष्य आपल्यास वर
अथवा खालीं नेऊं सकेल; १०६
व्या आकृतींत दाखविल्याप्रमाणें,

जर तो एका खुरचीवर अथवा त्यास दोराचें एक टोंक बांधून दुसरें टोंक अचरकप्पींतून नेऊन, तो खाली ओढील, तर दोराचा लांबीचा अर्धा इतक्या उंची वर चढेल; त्याच प्रमाणें दोराचा अर्धा इतका खाली येईल; या कारणावरून आगींतून वांचविण्याचीं साधनें केलीं आहेत, खांतील अचरकप्पी आग लागलेल्या घराचा एका भागास अडकवून तिचा योगाने खाली उतरतात.—

पात्रांत बसून


आकृति १०६.



चरकप्प्या.


बाजूवरील १०७ व्या आकृतीत एक चरकप्पी दाखविली आहे, आणि तिचा आणि अचरकप्पीचा भेद इतकाच की, चरकप्पीचा खालून दोरी जाऊन तीस ती टांगली असत्ये, आणि त्या कप्पीस वजन टांगलें असतें. अ स्थिर बिंदूपासून एक दोरी नेऊन, ब वजनास जी ब चरकप्पी जोडिली आहे त्यांतून काढिली आहे, आणि पुनः तें टोंक क अचरकप्पीवरून नेऊन त्याचा प स्थळी शक्ति लाविली आहे, जेव्हां प शक्ति खाली येत्ये, तेव्हां दोराचा ब अ आणि ब क भागांची लांबी कमी होत्ये, यामुळे खालची चरकप्पी

आकृति १०७.



वर चढत्ये, आणि या दोन भागांची लांबी जशी कमी होये, त्याप्रमाणे चरकप्पी आणि वरचे बाहाल यांमधील अंतरही कमी होत जाते. दोरीचा अ ब आणि ब क भागांनीं सर्व वजन उचलून धरिलें आहे आणि ते दोनही भाग सारखेच ताणले आहेत, यामुळे प्रत्येकास अर्धे वजन उचलावे लागते; यावरून जर अर्धे वजनाबरोबर शक्ति असेल, तर या यंत्राचा सहायाने तितकी शक्ति सर्व वजनास उचलून धरील.-

१०७ व्या आकृतीत दोराचे एक टोंक अ स्थळीं बांधिलें आहे अशी कल्पना केली, त्याचा बदल ते टोंक लांब करून एका अचरकप्पीवरून जाऊन फ पर्यंत लोंबत आहे अशी कल्पना करितों, जसे (१०८) व्या




आकृतीत दाखविल्याप्रमाणे; आणि असे करून, वजनाचा अर्धाबरोबर नवी प्रेरणा फ स्थळीं लागू केली असतां, ती अ फ दोरास खाली ओढील; १०७ व्या आकृतीत दाखविलेल्या अ स्थळाने, त्याचा बांध्यास आलेला वजनाचा जो अंश उचलून धरिला होता, त्याबरोबर ही नवी प्रेरणा होईल; आणि जा प्रेरणेने वजनाचा व्यापार त्या बिंदूवर घडतो, त्याबरोबर, आघात आणि प्रत्याघात यांचा नियमाने ही नवी प्रेरणा होईल; आणि वजन आपल्या अर्धशक्तीने त्याजवर लागू होतें, त्यावरून वजन उचलून धरणारी अ बिंदूवरची शक्ति अर्धे वजनाबरोबर आहे. परंतु अ अचरकप्पीवरून लागू होणारी फ स्थ-

ळींची नवी प्रेरणा अर्ध वजनावरोवर आहे, यामुळे ती अस्थळींचा प्रेरणेबरोबर होईल. यावरून असा निश्चय करितां येतो कीं, ही नवी कप्पी काढून टाकिली, अग्नी कल्पना मनांत आणली असतां, वजन, शक्ति आणि स्थिरबिंदु यांचा योगानें अ ब आणि ब क दोन्या बरोबर ताणल्या असतात; कारण, आपल्या अर्ध वजना-इतक्या प्रेरणेनें वजन त्यांतून प्रत्येकीस ओढितें; आणि त्याच दोन्यांस दुसऱ्या बाजूस, शक्ति आणि स्थिरबिंदु हेही अर्ध वजना इतक्या प्रेरणेनें ओढितात; यावरून त्या सारख्या प्रेरणांनीं ताणल्या असतात, ह्मणून त्या सारख्या ताणल्या जातात. या पक्षांत वजनाचें जें अर्ध घडतें तो चरकप्यापासून यांत्रिक स्वार्थ होतो असें जाणावें; उदाहरण, जर वजन १२ शेर आहे, तर त्यांतील ६ शेर १०७ व्या आकृतीप्रमाणें अ स्थिर बिंदूनें उचलिले जातील, आणि बाकीचे ६ शेर ५ शक्तीनें उचलिले जातील.

अ ब आणि ब क दोन्या उभ्या असतात, त्या तशा नसतां, जर बाजूवरील (१०९ व्या) आकृतीत दाखविल्याप्रमाणें तिकिस असल्या, तर वजन उचलून धरण्याकरितां वजनाचा अर्धा पक्षां अधिक शक्ति असावी. यापक्षां

आकृति १०९.




कांहीं वजन उचलून धरण्यास जी शक्ति पाहिजे, तिचा परिमाणाचा निश्चय ठरविण्यासाठीं १४ व्या पृष्ठावर प्रेरणैकीकारण आणि प्रेरणापृथक्करण यांचें कारण समजावून दाखविले आहे, तें येथें लागू केलें पाहिजे; तर

पहिल्याने वजनांत जितके तोळे असतील तितक्या इंचांची ब विंदूपासून एक उभी रेघ काढ, मनांत आण कीं ती रेघ फ पर्यंत जात्ये, नंतर फ पासून फ ड रेघ अ ब शीं समांतर काढ आणि ब क शीं समांतर फ इ रेघ काढ; फ ब रेघेने दाखविलेलें वजनाचें परिमाण, ड ब आणि ब इ रेघांनीं दाखविलेल्या प्रेरणांचा बरोबर होईल. दोरीचा ब क भागावर जितका तणावा असतो, तो ब ड रेघेंत जितके इंच असतात, तितक्या तोळ्यांबरोबर आहे असें जाणावें, आणि याचप्रमाणें दोरीचा ब अ भागावर जितका तणावा आला असतो तो, ब इ रेघेंत जितके इंच असतात, तितक्या तोळ्यांबरोबर आहे असें जाणावें; आणि ब वजनानें दोरी सारखी ताणली आहे, ह्मणून ब ड आणि ब इ बरोबर आहेत, आणि प क दोरीस ओढणारी प शक्ति, ती यांतून प्रत्येकाबरोबर असावी.

कप्यांचा संयोग केल्यानें त्यांचें यांत्रिकसामर्थ्य अतिशय वाढवितां येईल. कप्यांचा संयोगाचा अथवा रचनेचा दोन भिन्न जाती आहेत; एका प्रकारांत केवळ एक दोर असतो, आणि दुसऱ्यांत अनेक दोर असतात.

बाजूवरील ११० व्या आकृतींत एक दोरी कित्येक अचर कप्यांवरून नेली आहे. मनांत आण कीं वरचा अ बाहालास तीन कप्या आहेत आणि खालचा ब बाहालासही तीन कप्या आहेत; दोरीचें एक ठोक क जवळ बांध, आणि ब बाहलाचा कप्यांचा खालचा बाजूनें तो



दोर घेऊन, अ बाहालाचा कप्यांचा वरचा वाजून ने; दोरीचा दुसऱ्या टोंकास प शक्ति लाव; नंतर जर खालचा बाहालास व वजन टांगिलें आणि सर्व दोऱ्या समांतर असल्या, तर दोरीचा प्रत्येक भागावर प शक्ति इतका भार पडेल. या पक्षांत, खालचा बाहालास तीन कप्या आहेत, आणि त्यास वजन टांगिलें आहे, ह्मणून त्या वजनाचे तीन भाग केले आहेत अशी कल्पना करावी, आणि त्यावरून प्रत्येक कप्पी सर्व वजनाचा तिसरा भाग उचलील; परंतु खालचा दर एक कप्पीस दोन दोऱ्या आहेत, त्यावरून, या तीन भागांतून प्रत्येकाचा व्यापाराचे बरोबर दोन भाग केले आहेत अशी कल्पना करितां येईल.—आणि यामुळे सर्व वजनाचा सहावा भाग एक दोरीस उचलावा लागेल, अथवा प स्थळीं १ शेर लावला असतां व स्थळीं ६ शेरांस तोलून धरितां येईल.


१११ व्या आकृतींत वजनास उचलणाऱ्या दोऱ्यांची संख्या चार आहे, आणि यामुळे त्यांत शक्तीचे चौपट वजन आहे; मागील उदाहरणावरून हें उघड आहे, कीं प्रत्येक दोरी वजनाचा सारखा भाग उचलित्ये; ह्मणून सर्व वजनाचे चार भाग केले आहेत, आणि त्यांतून दर एक भागास एक दोरी उचलित्ये अशी कल्पना करितां येईल. या यंत्रांत शक्ति किती लावावी लागेल अथवा वजन किती कमी होईल, याची गणना करण्यासाठीं

आकृति १११.



चरकप्प्यांची संख्या दोहोंनीं गुणावी ह्मणजे तो गुणाकार इच्छिली यंत्राची शक्ति होईल. उदाहरण, दोन चरकप्प्यांस दोन दोऱ्यांनीं गुणिलें असतां गुणाकार चार होतो ; यामुळें जी शक्ति लावावी लागेल ती वजनाचा चतुर्थांशावरोवर होईल, आणि याप्रमाणें पुढेही.

आकृति ११२.




११२ व्या आकृतीत दुसरी एक कप्प्यांची रचना दाखविली आहे, त्यांत केवळ एक दोर आहे. त्यांत खालचा जोडास वजन टांगिलें असतें, आणि तो चर आहे, त्यास ब, ड, आणि फ, अशीं तीन चाकें आहेत. वरचा जोड अचर आहे, आणि त्यास अ, क, आणि इ, अशीं तीन चाकें आहेत, आणि दोराचें टोंक ग आंकड्यास बांधून, अनुक्रमाने खालचा आणि वरचा चाकांतून नेऊन, शेवटीं वरचा शेवटील चाकावरून काढून त्यास शक्ति बांधितात. जा सर्व दोऱ्या खालचा जोडांतून जातात, त्या वजनास


उचलून धरितात; आणि त्यांस ताणणारी शक्ति सारखीच असत्ये, यामुळें वजनाचा व्यापार सर्वांवर सारखा वांटला जातो. यावरून खालचा जोडास उचलून धरणारी जी दोऱ्यांची संख्या असेल, तितक्यापट शक्तीपेक्षां वजन मोठें असावें हें उघड आहे. जसें, वर दाखविलेल्या उदाहरणांप्रमाणें जर ६ दोऱ्या असल्या, तर प्रत्येक दोरी वजनाचा सहावा भाग उचलील.

पुढें दाखविलेल्या ११३ व्या आणि ११४ व्या आकृतींस हीच गोष्ट लागू होत्ये; गलबतावर शिडें, डोलकाच्या इत्यादि पदार्थ चढविण्यांत अथवा खाली उतरण्यांत यांचा मुख्यत्वेकरून उपयोग करितात. मागें दाखविलेल्या रचनेंत कप्प्यांचा जोडांची लांबी फार असत्ये, यामुळे जेथें सर्व यंत्र टांगलें असतें त्याचा अगदीं जवळ वजन चढवितां येत नाहीं, ह्मणून त्या रचनेपेक्षां व्यवहारांत ह्या दाखविलेल्या रचना फार सोईस पडतात. १११ आणि ११२ आकृतींत कप्प्या एकाखालीं एक आहेत, तशा बाजूवरील आकृतींत नाहींत, परंतु या एकमेकाचे बाजूस आहेत. (११४ व्या आकृतींत) अ ठोकळ्यांत तीन अचरकप्प्या बसविल्या आहेत, आणि ब ठोकळ्यांत तीन चरकप्प्या बसविल्या आहेत. जर उचलावयाचें वजन १२०० शेरे असलें, तर वरचा उदाहरणाप्रमाणें त्याचा भार सहा दोऱ्यांवर आहे अशी कल्पना करावी, ह्मणजे तेणेंकरून वजन उचलण्यास २०० शेरांची मात्र शक्ति लागेल. या रचनेंत दोरांचो रचना कप्प्यांवर तिकिस होत्ये आणि घर्षण अधिक होऊन त्यांचे आंस क्षिजतात हा एक मोठा दोष आहे; आणि १०९ व्या आकृतींत दाखविल्याप्रमाणें जा सर्व पक्षांत शक्तीचा व्या-

आकृति ११३.



आकृति ११४.




पार तिकेस घडतो, त्यांत दोरीचा तणाव्याची दिशा उभ्या लंब रेघेपासून जितकी दूर असेल, त्या प्रमाणाने शक्तीचा तोटा होईल. कप्प्यांचा अशा रचनांचे शक्तीची गणना करित्ये समयी, जें वजन उचलायाचें असतें, त्यांत खालचा ठोकळ्याचा वजनाची गणना केली पाहिजे.


स्मीतन् या नावाचा एक प्रख्यात पुरुष होता त्याणें एक कप्प्यांची रचना कल्पनेनें केली आहे, त्यांत दर एक ठोकळ्यांत दहा चाकें असतात व तीं दोन ओळींत रचलीं असतात. ११५ व्या आकृतीत चाकांखालीं १, २, ३ इत्यादि अंक मांडले आहेत, त्या अनुक्रमाने दोरी चाकांतून नेली असत्ये. सर्व दोऱ्यांचा आंगीं सारखा तणावा आला असतो, यामुळे शक्तीचा सामर्थ्याइतका प्रत्येक दोरीचा व्यापार सर्व वजनावर घडतो. जसें, २० शक्तीचा योगाने ४०० शेराचें वजन उचलितं येईल, कारण खालचा ठोकळ्यांत १० कप्प्या आहेत, प्रत्येक कप्पीस दोन दोन दोऱ्या आहेत, त्यांस २० शक्तीनें गुणिलें असतां उत्तर ४०० शें येईल.

कप्प्यांचा जा रचनेचें वर्णन वर केलें, त्यांत प्रत्येक कप्पीस निराळा आंस आहे; आणि प्रत्येक कप्पी आपल्या आंसावर फिरत्ये, यामुळे घर्षण फार होतें. ह्या दोषाचें निवारण करण्यासाठीं व्हेत् साहेबानें एक चांगली युक्ति काढिली आहे, त्यांत प्रत्येक ठोकळ्यांतील सर्व कप्प्या एकाच आंसावर फिरतात. ११६ व्या आकृतीत व्हेत् साहेब याची कप्पी दाखविली आहे, त्यांत दोन वाटोळे ठोकळे आहेत, आणि एकएक ठोकळ्यांत कप्प्या

आकृति ११५.




आकृति ११६.




एकावर एक आहेत, आणि त्या सर्व एकाच आंसावर फिरतात. वरचा ठोकळ्याचा मोठ्या कप्पीपासून आरंभ करून अनुक्रमाने प्रत्येक कप्पीवरून एक दोर नेऊन शेवटी त्याचे ठोक वरचा ठोकळ्याचा मध्याशी बांधितात.

एका अचरकप्पीचा योगाने शक्ती-आकृति ११७.
चा तिप्पट वजन उचलून धरिता येईल, ही योजना पुढील ११७ व्या आकृतीत दाखविली आहे. यांत दोरीचा अ, ब आणि क अशा तीन भागांनी १ शेराचा प शक्तीने तीन शेरांचे व वजन उचलिले आहे. कारण अ, ब आणि क यांतून प्रत्येक दोरीवर सारखाच तणाव आहे,




आणि तो प वजन इतका आहे; आणि या सर्वांचा तणाव्यास प्रतिबद्धक व वजन आहे. दोन दोन्या आणि दोन चरकप्या यांचा साहिल्यानं एका लहान वजनानं त्याचा चौपट अथवा पांचपट मोठे वजन उचलितां येईल, असे बाजूवरील ११८ व्या आकृतीत दाखविलें आहे. व अच-



रकप्पी वरून जी अ व क दोरी जात्ये तिचा टोंकास दोन चरकप्यांचे ठोकळे बांधले आहेत. एक दोरी पहिल्या कप्पीवरून नेऊन तिसऱ्या कप्पीचा खालून काढून ड बहालास बांधिली आहे, आणि त्या दोरीचा दुसऱ्या टोंकास प शक्ति लागू केली आहे. या

पक्षांत प अ, अ क, क ड यांतून प्रत्येक दोरीवर प शक्ति रतका भार आहे; आणि अ व, व क यांतून प्रत्येक दोरी प शक्तीचा दुप्पट भार उचलले; आणि ड क, क व, क अ, या




दोन्यांवरचा भारास प्रतिबद्धक व वजन होते या वरून तें प चा चौपट असावे.

कप्यांचा रचनेची शक्ति हवी तितकी वाढवितां येईल, अशा तऱ्हेनें अनेक चरकप्यांची योजना करितां येईल; बाजूवरील ११९ व्या आकृतीत एक कप्यांची योजना दाखविली आहे आणि तिला तीन दोर आहेत, आणि यांत

शक्तीचा आठपट वजन आहे. पहिल्या दोरीचा शेवटास ४ शेरांची शक्ति टांगली आहे. ह्या दोरीवर १ ही खूण केली


आहे. आणि ती अ कप्पीखालून नेली आहे, आणि प्रत्येक दोरावर ४ शेरांचा भार आहे, यावरून तेथे ८ शेरांचे वजन उचलितां येईल. दुसऱ्या दोरीवर २ हा अंक मांडिला आहे, तो ब चरकप्पीखालून जातो. यावरून तो १६ शेरांचे वजन उचलील; ह्मणजे एक एक बाजूस ८ शेरांचा भार पडतो. बाकीचा तिसऱ्या दोरावर ३ हा अंक मांडिला आहे, आणि तो क चरकप्पीखालून जातो, यामुळे याचा प्रत्येक बाजूस १६ शेरांचा भार पडतो, अथवा सर्व मिळून ३२ शेरांचे वजन उचलावे लागते. याप्रमाणें ४ शेर प स्थळीं टांगिले असतां व स्थळीं ३२ शेर उचलितां येतील. वर दाखविल्याप्रमाणें तीन दोर आणि तीन चरकण्या यांचे जागीं जर चार दोर आणि चार चरकण्या असतील, तर प स्थळीं ४ शेर ठेविल्याने व स्थळीं ६४ शेर उचलितां येतील. आणि याच प्रमाणाने पुढेहि घडेल; कारण कीं अशा रचनेस एक दोर अधिक लाविला असतां यंत्राचा सामर्थ्याची दुप्पट करितो हें उघड आहे. ११९ व्या आकृतीत दाखविल्याप्रमाणें आंकड्यांचे जागीं, लहान अचरकण्यांची योजना केल्याने या यंत्ररचनेचे सामर्थ्य फार वाढवितां येते. या पक्षांत दोराचे टोंक आंकड्यास बांधिलेले नसते, परंतु ते एका अचरकप्पीवरून नेऊन एका चरकप्पीस बांधिलेले असते. वर दाखविल्याप्रमाणें प्रत्येक चरकप्पीस दोन दो-

आकृति १२०.



यांचा सारख्या तणाव्याचा आधार आहे, त्याबद्दल या पक्षांत तीन दोऱ्यांचा सारख्या तणाव्याचा आधार आहे, ह्यागून पहिल्या दोरावर शक्तीचा बरोबर तणावा आला असतो, आणि त्याचा तिप्पट तणावा दुसऱ्या दोरावर आला असतो. दुसऱ्या दोराचा तिप्पट अथवा पहिल्या दोराचा नऊपट तणावा तिसऱ्या दोरावर आला असतो, आणि याप्रमाणे पुढेही घडते. आणि शेवटील दोराचा तणाव्याचा तिप्पट वजन असते. यामुळे ५ स्थळी ४ शेर असल्याने व स्थळी १०८ शेर उचलितां येतील.

आकृति १२१.



बाजूवरील १२१ व्या आकृतीत एक कण्यांची रचना दाखविली आहे, त्यांत ११९ व्या आकृतीत दाखविल्याप्रमाणे दोसऱ्या टोंक शेवटी एका स्थिरबिंदूस बांधिले असते तसे नाही, परंतु ते वजनास बांधिले आहे. अ आणि ब ह्या दोन चरकण्या आहेत, आणि क अचरकणी आहे. क अचरकणीवरून एक दोर नेऊन त्याचे एक टोंक व वजनास बांधिले

आहे, आणि दुसरे टोंक ब चरकणीस अडकविले आहे, पूर्वीप्रमाणे ब कणीवरून दुसरा एक दोर नेऊन त्याचे एक टोंक वजनास बांधिले आहे, आणि दुसऱ्या टोंकास अ कणी बांधिली आहे. या पक्षांत वजनास उचलणारे तीन दोर आहेत; यांतून पहिला दोर शक्तीचा सास-


थ्याने ताणला आहे. दुसरा दोर शक्तीचा साम-
थ्याचे दुपटीने ताणला आहे, आणि तिसरा दोर शक्ती-
चा सामथ्याचा चौपटीने ताणला आहे. यावरून या
पक्षांत शक्तीचा सातपट वजन आहे, ह्मणजे ५ स्थळीं ४
शेर लाविल्याने व स्थळीं २८ शेर उचलितां येतील.

१२१ व्या आकृतींत दाखविल्याप्रमाणें दोरांचीं टोंकें
वजनास बांधिलेलीं असतात, त्याबद्दल बाजूवरील (१२२)
व्या आकृतींत दाखविल्याप्रमाणें तीं
टोंकें चाकांचा आंतून नेऊन शेव-
टीं वरचा कप्प्यांस बांधिलीं, तर
अशा रचनेचें सामर्थ्य फार वाढवि-
तां येईल. या उदाहरणांत शक्ती-
चा २६ पट वजन आहे. ह्मणजे ५
स्थळीं ४ शेर असल्याने व स्थळीं
१०४ शेर उचलितां येतील.

कप्प्यांचा भिन्नभिन्न जातींचा
रचनाचा विचार करिलेसमयीं क-
प्प्यांचें वजन गणनेंत घेतलें नाहीं.


मागील दोन उदाहरणांत, १२१ आणि १२२ या आकृ-
तींत कप्प्यांचे वजनापासून उचलणाऱ्या शक्तीस साहित्य
होतें असें एथें लिहिण्यास योग्य आहे. आणि ११९
आणि १२० या आकृतींत कप्प्यांचें वजन शक्तीस प्रति-
बद्धक होतें. कप्प्यांचा या रचनेस (११८ आकृति)
स्पानिश् बारतन् असें ह्मणतात, त्यांत कप्प्यांचीं वजनें
परस्परांस नाहींशीं करितात.

आकृति १२२



उचालक आणि दुसरीं सर्व यंत्रें यांप्रमाणें कप्पीसही विर्तुअल् विलोसितीचा नियम लागू होतो असें सर्व पक्षांत दिसून येईल. उहाहरण, दोराचें एक टोंक ब

आकृति १२३.



आंकड्यास बांध (आकृति १२३) नंतर क चरकप्यीस वजन टांगून तिचा खालून दोर नेऊन त्याचा दुसऱ्या पटोंकास शक्ति लागू केली आहे अशी कल्पना जर केली, तर व वजन १ फूट चढवण्याकरितां, जा दोन दोरांनीं वजन आणि कप्पी हीं उचलून धरिलीं आहेत, त्यांतून प्रत्येक दोर १ फूट तोंकडा झाला पाहिजे

हें उघड आहे. ह्मणजे वजनास १ फूट चढविण्याकरितां शक्तीस २ फुटी खालीं आलें पाहिजे, आणि यावरून वजनाचा वेगाचे दुप्पट शक्तीचा वेग होतो. याच रीतीनें १०७ व्या आकृतींत १ शक्तीनें ३ वजन उचलिलें जातें, त्यांत जर शक्ति ३ फुटी खालीं जात्ये, तर जा कप्पीस वजन टांगिलें आहे, तिचा दोर तीन फुटी तोंकडा होईल, आणि यामुळें त्या कप्पीस जे दोराचे तीन भाग असतात, ते प्रत्येक एक एक फूट तोंकडे होतील असें सिद्ध करितां येईल. या पक्षांत वजनाचा वेगाचा तिप्पट शक्तीचा वेग आहे. कप्प्यांचा जा सर्व रचनांचें विवरण मागें केलें त्यांसही हा नियम एकसारखा लागू होतो. हीच गोष्ट शब्दभेदानें सांगितली असतां, यांप्रमाणें ह्मणतात, कीं कप्प्यांचा कोणत्याही रचनेंत जेव्हां वजन आणि शक्ति हीं प्रस्फरांस तोलून धरितात, तेव्हां


शक्ति आणि जा स्थळांतून तिचें गमन घडतें, त्यांचा गुणाकार, वजन आणि त्याचे गमनाचें स्थळ यांचा गुणाकार, हे बरोबर होतील. शास्त्रोतीनें कप्पीपासून जो स्वार्थ होतो असें दिसतें, तो स्वार्थ व्यवहारांत फार कमी होतो, कारण दोन्यांचें घर्षण, आणि जा खुंद्यांवर अथवा आंसांवर कप्प्या फिरतात त्यांचें घर्षण, यांसाठीं पुष्कळवर्णीं सूट दावीं लागत्ये. बहुतेक पक्षांत शक्तीचे निकृष्ट तरी दोन तृतीयांश नाहीसे होतात असें ठरविलें आहे. गारनेट् साहेबानें घर्षणलाटांची जी युक्ति काढिली आहे, तिची योजना केली असतां कप्प्याचा कोणत्याही रचनेंतील घर्षण फारकरून कमी करितां येईल.

अध्याय १०.

उतरण.

सर्व मूळ यंत्रांत उतरण हें एक फार सार्धें यंत्र आहे; त्यांतील मुख्य अवयव एक सपाटी, ती केवळ कठीण अशी कल्पिलेली असत्ये, आणि क्षितीर्मर्यादेचा सपाटीशीं ती सपाटी कोन करित्ये. त्या सपाटीचा उतार क्षिति-मर्यादरेषेजवळ जवळ किंवा उभ्या चढावासारखा असतो - जेव्हां मोठेसें पिंप गाडींत चढवायाचें असतें; आणि जेव्हां चढविणाऱ्या मनुष्याचा शक्तीपेक्षां तें जड असतें, तेव्हां तो एक बळकट फळें घेऊन त्याचें एक टोंक गाडीवर टेंकून दुसरें टोंक जमिनीवर ठेवितो; आणि अशा तऱ्हेनें उतरण तयार करून तिचा उपयोग करितो; नंतर तो मनुष्य त्या फळ्यावरून तें पिंप लोटीत लोटीत शेवटीं गाडींत टाकितो. ही उतरण जितकी लहान असेल तितका तिचा चढाव अधिक होईल. आणि तीच उतरण जितकी लांब असेल त्याप्रमाणें तिचा चढाव सोपा होईल हें उघड आहे. जा टेंकडीचा चढाव केवळ उभा असतो, तिचावर ओशें चढविण्यापेक्षां, जी टेंकडी थोड्या चढावाची असत्ये, तिजवर ओशें लोटीत नेण्यास फार सोपें पडतें, ही गोष्ट अनुभवावरून समजत्ये - मनांत आण कीं एक पिंप ५०० शेरां वजनाचें आहे; आणि जर कोणत्याही यंत्राचा उपयोग केला नाही तर तें पिंप गाडींत उचलून ठेवण्यास ५०० शेरांची शक्ति लागेल.


परंतु जर त्यास उतरणीवरून लोटीत नेलें, तर ५०० शेरांपेक्षां कमी शक्ति लागेल, आणि शक्तीचा हा कमीपणा उतरणीचा चढावाचा कमीपणाचा प्रमाणानें घडेल. इतर सर्व यांत्रिकस्वार्थाप्रमाणें यांत जो नफा होतो, त्याप्रमाणें लागलाच काळाचा तोटा होतो. उतरणीचा उंची पेक्षां उतरणीची लांबी जितकी अधिक असेल, त्याप्रमाणें या मूळ यंत्रापासून नफा होईल. बाजू-
 वरील (१२४) व्या आकृतींत अ ब क आकृति १२४.
 क्षितिमर्याद सपाटी आहे, ब क दुसरी
 एक सपाटी पहिलीशी तिर्कस ठेवि-
 लेली आहे; त्या दुसऱ्या सपाटीचा
 उंचीचा कोन अ ब क आहे, आणि व तिजवर ठेविलेलें
 वजन आहे, असें मनांत आण. उतरणीचा उंचीचे
 दुप्पट जर तिची लांबी असेल, ह्मणजे जर अपासून क
 पर्यंत अंतराचे दुप्पट ब क सपाटीची लांबी असेल, - तर
 प स्थळीं ४ शेरां टांगिल्यानें ब आणि क यांचामध्यें कोठे
 तरी ८ शेरांस तोलून धरितां येईल. जर अ पासून क
 पर्यंत उंची न वाढवितां ब क सपाटीची लांबी वाढविली,
 तर प स्थळीं ४ शेरांपेक्षां कमी शक्ति लाविल्याने ब आ-
 णि क यांचामध्यें कोठें तरी ८ शेरां तोलून धरितां येतील
 हें उघड आहे; - या व्याख्यानापासून असा निश्चय
 करितां येईल, कीं उतरणीची उंची जितकी कमी असेल,
 त्याप्रमाणें कोणतेंही वजन तिजवर तोलून धरण्यास कमी
 शक्ति लागेल. वरचा आकृतींत ब स्थळीं बिजागरे आहे
 त्यावर ब क उतरण फिरजे, तेणेंकरून उतरण वर किंवा



खालीं करितां येले; आणि यामुळे तिचा उंचीचा कोन अधिक किंवा कमी करतां येतो आणि भाग केलेला जो ग कौंस आहे त्यावरून तो कोन दिसून येतो.

प्रेरणैकीकरण आणि प्रेरणापृथक्करण यांचें कारण लागू केलें असतां वर दाखविलेला उतरणीचा गुण नी-

आकृति १२५.



दपणीं लक्षांत येईल; बाजूवरील (१२५) व्या आकृतींत व वजनावर

प शक्ति उतरणीशीं अ व समांतर दिशेंत लागू होत्ये असें मनांत आण;

अ व वर क व लंब कर, अ क शीं समांतर व ड कर, आणि अ व उत-


रणीशीं समांतर क ड कर; आतां व वजनावर लागू होऊन त्यास तोलून धरणाऱ्या प्रेरणा तीन आहेत; एक प शक्ति, तिचा व्यापार व अ दिशेंत घडतो; दुसरी प्रेरणा, पदार्थाचें वजन, तिचा व्यापार व ड दिशेंत घडतो; तिसरी प्रेरणा, उतरण, तिचा व्यापार क व लंबाचा दिशेंत घडतो. आतां प्रेरणोपपादक समांतरबाजूचौकोनाचा सिद्धांतापासून असें दिसण्यांत येतें कीं, जर त्रिकोणाचा बाजूंशीं समांतर दिशेंत तीन प्रेरणा एका पदार्थावर लागू होऊन त्यास तुलनेत ठेवितात, तर त्या प्रेरणा त्या त्रिकोणाचा बाजूंशीं प्रमाणांत होतील. यावरून व अ ला व ड, अथवा व अ ला अ क, अथवा अ क ला अ व त्याप्रमाणें प शक्ति व वजनास होईल. उदाहरण, जर उतरणीची उंची १ फूट, आणि तिची लांबी २० फुटी आहे, तर त्या उतरणीवर २० शेरांचें वजन १ शेराचा शक्तीनें तोलून धरितां येईल.

वरचा सर्व लेखांत शक्ति वजनास तोलून किंवा उचलून धरिले असें जेथें येईल, त्याचा अर्थ वजनाचा सर्व भार शक्तीवर पडतो, असा करूं नये, परंतु शक्ति वजनास उतरणीवरून खालीं गडबडूं देत नाहीं असें समजावें. शक्ति आणि उतरण हीं यथांशेंकरून सर्व वजनास तोलून धरितात; आणि उतरणीचा योगानें वजनाचा जितका भाग संभाळिला जातो, तो शक्तीच्या वांच्यांतून कमी होतो. उतरणीचा उताराचा कोन जितका कमी असेल तितकें थोडें वजन शक्तीस उचलावें लागेल, आणि उतरणीचा वांच्यास अधिक येईल; आणि याचा उलटेंही घडेल.

जेव्हां एक पदार्थ उतरणीवरून लोटीत नेतात, तेव्हां घर्षण आणि त्या पदार्थाचें गुरुत्व यांचा अतिक्रम करावा लागतो; कारण गुरुत्वाचा योगानें पदार्थ अति नीच स्थळीं येऊं लागतो, पण सरळरेषेंत पृथ्वीचां सपाटीकडे येण्यास त्यास उतरण प्रतिबंध करित्ये. गुरुत्वाचें विवरण करित्ये समर्थीं (४३) व्यापत्रांत सांगितलें आहे, कीं पदार्थ आपल्या गुरुत्वाचा योगानें पडून पृथ्वीचा सपाटीकडे येऊं लागला असतां, पहिल्या सेकंदांत त्याचें पतन $16\frac{1}{8}$ फुटींतून घडते; परंतु जेव्हां तो उतरणीवरून खालीं येतो, तेव्हां, $16\frac{1}{8}$ फुटींत जितक्या उताराचा फुटी असतील तितक्या फुटींतून त्याचें गमन पहिल्या सेकंदांत घडतें. उदाहरण, उतरणीचा लांबीचा $16\frac{1}{8}$ फुटींत ३ फुटी उतार असेल, तर पदार्थ या उतरणीवरून

रून पहिल्या सेकंदांत ३ फुटी खाली येईल, आणि या-
प्रमाणें पुढें होईल.


शक्तीचा व्यापार वर सांगितल्याप्रमाणें उतरणीशीं
समांतर दिशेंत घडतो, तसा न घडतां, जर १२६ व्या
आकृतीत दाखविल्या प्रमाणें व ड दिशेंत
घडेल, तर १२५ व्या आकृतीप्रमाणें, अ
ल उतरणीस व क लंब, ल क क्षितिम-
याद रेषेस व इ लंब आणि व ड रेघेशीं
इ क रेघ समांतर काढिल्यानें, शक्ति आ-
णि वजन यांचामधील प्रमाण काढितां



येईल; कारण व ड आणि व इ या दोन रेघा जा प्रेरणा
दाखवितात, त्या अनुक्रमें प आणि व या दोन प्रेरणांचा
बरोबर आहेत, आणि या दोन प्रेरणा मिळून व क कर्ण
होतो तो उतरणीवरचा सर्व भाराचा दर्शक आहे. जर
उत्तरण काढून तिचा जागीं दुसरी एक प्रेरणा व ब दि-
शेंत लागू केली, ती प्रेरणा र दाखवितो, आणि तिचा
योगानें वजन स्थिर राहतें, तर त्याच प्रेरणेचा योगानें
उत्तरणीचा प्रत्याघात दाखवितां येईल. या पक्षांत व
वजनास तीन प्रेरणा स्थिर ठेवितात; पहिली मुख्य प्रेर-
णा, तिचा व्यापार व इ दिशेंत घडतो; दुसरी प शक्ति
तिचा व्यापार व ड दिशेंत घडतो; आणि तिसरी उतर-
णीचा प्रत्याघातरूप प्रेरणा, तिचा व्यापार व ब लंबाचा
दिशेंत घडतो. जर शक्तीचा व्यापार उतरणीशीं अथवा
उत्तरणीचा पायाशीं समांतर घडतो, तर शक्ति आणि वजन
यांचा मधील प्रमाण, उतरणीची उंची आणि पाया, या-

चा मधील प्रमाणाबरोबर होईल. पुढे दाखविलेल्या १२७ व्या आकृतीत व वजन आणि ड शक्ति आहे, आणि तिचा व्यापार पायाशी समांतर व ड दिशेत घडतो; तर वरचा उदाहरणाप्रमाणे शक्ति आणि वजन यांचा मधील प्रमाण काढिता येईल. यावरून असे दिसून येईल


आकृति १२७.



की व ड जशी व प रेघेला प्रमाण, अथवा अ क जशी ब क रेघेला प्रमाण, ह्मणजे उतरणीचा उंची जशी तिचा पायाला प्रमाण, आहे, तशी ड शक्ति व वजनास होईल. वर दाखविलेल्या १२५ व्या आकृतीप्रमाणे, जेव्हां शक्तीचा व्यापार उतरणीशी समांतर घडतो, तेव्हांच खापासून मोठा स्वार्थ होतो असे वरचा उदाहरणावरून लक्षांत येईल; कारण जर १२६ व्या आकृतीत दाखविल्याप्रमाणे शक्तीचा व्यापार तिरकस घडेल, तर वजनास वर उचलण्याकरिता शक्तीचा काही अंश खर्चावा लागेल आणि जर १२७ व्या आकृतीप्रमाणे शक्तीचा व्यापार उतरणीचा खाली ह्मणजे तिचा पायाशी समांतर दिशेत घडेल, तर वजनास उतरणीवर दावून धरण्याकरिता शक्तीचा काही अंश खर्चावा लागेल; परंतु जर शक्तीचा व्यापार सपाटीशी समांतर घडेल, तर सर्व शक्ति वजनास उतरणीवरून वर ओढण्यास लागू होईल; आणि जेव्हां शक्ति उतरणीचा वर किंवा खाली लागू होये, तेव्हां अशी गोष्ट घडत नाही, कारण तिचा काही अंश मात्र उपयोगास लागतो.

एका उत्तरणीवरील वजनास दुसऱ्या उत्तरणीवरील वजनाने तोलून धरितात; या पक्षांत जा उत्तरणीवर ती वजनने असतात, त्या उत्तरणीचा पायांचा प्रमाणाने ती वजनने

आकृति १२८.




असतात. १२८ व्या आकृतीत दोन उत्तरणी दाखविल्या आहेत, त्यांची उंची सारखी असून त्यांचे उतार सारखे नाहीत; व आणि प ही दोन वजनने या उत्तरणीवर आहेत, तीं एका दोरीस बांधून ती दोरी क कधीवरून सोडिली आहे. लांब उत्तरणीची लांबी अ पासून क पर्यंत २ फुटी आणि तोंकड्या उत्तरणीची लांबी ब पासून क पर्यंत १ फूट असेल, तर तोंकड्या उत्तरणीवर व स्थळी ४ शेरे ठेविल्याने लांब उत्तरणीवर प स्थळी ८ शेरे तोलून धरितां येतील, आणि याचसारखे दुसऱ्या कोणत्याही प्रमाणाने घडेल. एकाशीं एक लागलेल्या उत्तरणींवरून ओशीं चढविण्याची ही रीति, मोठमोठ्या कामांत घेतात, या ठिकाणीं निरनिराळ्या उताराचे लोखंडी रस्ते केलेले असतात, त्यांचा योगाने एक भरलेला गाडा एका उत्तरणीवरून खाली येतो, आणि त्याचा योगाने दुसरा भरलेला किंवा रिकामा गाडा दुसऱ्या उत्तरणीवरून वर चढतो.

वितुंभल विलोसितीचा नियम उत्तरणीस लावितां येईल. एका उत्तरणीवर दोन प्रेरणा परस्परांस तोलून धरितात, यांस जर चलन दिलें, तर शक्ति आणि तिचें गमनस्यल यांचा गुणाकार, आणि वजन आणि त्याचें गमन

जा उंचीतून होतें, यांचा गुणाकार, हे दोनही बरोबर होतील असे या पुढील उदाहरणावरून दिसेल. अ व एक उतरण आहे, (आकृति १२९) व वजन उतरणीचा पायाशीं व जवळ आहे, आणि प शक्ति उतरणीचा शिराशीं आहे. नंतर वजन उतरणीचा शिराशीं येईपर्यंत शक्ति खाली ओढिली, तर उतरणीचा उंचीइतक्या स्थळांतून वजन वर चढेल, आणि जितका दोर कप्पीवरून जातो तितक्या स्थळांतून शक्ति चालेल; ह्मणजे उतरणीचा लांबीइतकी चालेल. यावरून प आणि त्याचें गमनस्थळ यांचा गुणाकार आणि व आणि जा उंचीतून त्याचें गमन होतें तें स्थळ, यांचा गुणाकार, हे दोनही बरोबर होतील. उदाहरण, उतरणीची उंची १ फूट, तिची लांबी ५० फुटी, व वजन ५० शेर आणि प शक्ति १ शेर असेल, तर प शक्ति ५० फुटीतून खाली उतरेल आणि व वजन १ फूट उभें चढेल. इतर मूळ यंत्रांप्रमाणें उतरणीपासून जितका शक्तीचा नफा होतो, तितका वेगाचा तोटा होतो.

आकृति १२९.



रस्त्याचा कांहीं भागांत जी त्याची उंची असत्ये, यावरून त्या रस्त्याचा उताराची गणना करितात; उदाहरण, रस्त्याचा उताराचा २० फुटी लांबीत जर त्यास एक फुटीचा चढाव असेल, तर तो रस्ता २० फुटीत एक फूट चढतो असें ह्मणतात. जा टेंकडीचा

चढाव २० फुटींत एक फूट उसतो, त्या टेंकडीवरून

आकृति १३०.



जर घोडा
गाडा ओढी-
ल, (आकृति
१३०) तर
त्या गाड्या-
चा वजनाचा

एक विसांश मात्र ओढावा लागेल; कारण जरी गाडा
२० फुटीवरून जातो, तथापि तो १ फूट उंच चढतो.


जर एक उतरण ६४ फुटी उंच आणि ६४ चे ति-
प्पट ह्मणजे १९२ फुटी लांब आहे, तर तिजवरून सो-
डिलेला गोल ६ सेकंदांत बुंधाशीं येईल; कारण गुरु-
त्वाचा योगानें तो पहिले सेकंदांत १६ फुटीतून जातो,
त्यास २ होंचा वर्ग ह्मणजे ४ बांधीं गुणिलें असतां गुणा-
कार ६४ होतो, तो उंचीवरोबर आहे, यावरून त्यास
उतरणीचा उंचीवरून पडण्यास २ सेकंद लागतील,
परंतु उतरणीची लांबी तिचा उंचीचे तिप्पट आहे याव-
रून त्या लांबीवरून खालीं येण्यासही तिप्पट सेकंद ह्म-
णजे ६ सेकंद लागतील.

उतरणी अथवा उतरत्या टेंकड्या यांचा शक्तीचें परि-
माण सर्व पक्षांत या पुढील प्रमाणरीतीवरून काढितां ये-
ईल; उदाहरण, जी उतरण १५ फुटी लांबींत ६ फुटी
चढत्ये, तिजवर ३७५ शेरांचें वजन तोलून धरण्यास

किती शक्ति लागेल हें जाणायाचें असेल, तर प्रमाण याप्रमाणें होईल; अशा १५ फुटी : ६ फुटी :: ३७५ शेर चवथ्या पदास ह्मणजे, १५० शेरांस होतील, हें इच्छिलें उत्तर आहे. या वर आलेल्या शक्तीने वरचा सारख्या उतरणीवर किती वजन उचलितं येईल, याची गणना करायाची असेल, तर प्रमाण उलटें होईल; जसे, ६ फुटी : १५ फुटी :: १५० शेर : ३७५ शेरांस ; सर्व सरूप आकृति त्रिकोणांत जें प्रमाण असतें, त्यावरून जा टेंकडीची अथवा उतरणीची सपाटी सारखी आहे, तिचा शक्तीची गणना करण्यासाठी, टेंकडीचा अथवा उतरणीचा कांहीं अंश घेतला तरी चालेल; कारण १२७ व्या आकृतींत अ ब सपाटीचा लांबीचा अर्धावरोबर अ क बाजू आहे, ह्मणून व प रेघ व ब रेघेचे अर्धावरोबर होईल. यावरून उतरणीची शक्ति काढण्यासाठी तिचा लहान किंवा मोठा भाग घ्यावा, आणि त्या भागांत जितका चढाव असेल तो मात्र गणनेंत आणावा; समपातळी मापण्याचीं यंत्रें असतात, त्यांचा योगानें टेंकड्यांचा चढाव चांगला काढितां येतो.

दुसऱ्या यंत्रांचा योगानें मोठीं वजनें उचलण्यांत सहाय होण्यासाठी तयार केलेल्या उतरणी कामांत आणितात; ईजिप्तदेशांतील पिरमिड आणि त्या सारख्या दुसऱ्या पुरातन मोठ्या इमारतींचा कामांत, जे मोठाले दगड आणि ले आहेत, ते मातीचा अथवा लांकडाचा उतरणी करून त्यांवरून वाटोळ्या लाटा आणि उच्चालक यांचा सहायानें वर चढविलेले असावे. जी टेंकडी फार उभी असत्ये ति-

चावर सहज चढवत नाही, याजकरितां तिचा भोंवतालीं



प्रदक्षिणा-
रूप वाटो-
ळा अथ-
वा नागमो-
डी रस्ता-
करितात.
वाजुवरील
आकृति पा-

हा;- डोंगरावरचा रस्त्यावरून ओझें ओढणाऱ्या घोड्यास रस्त्यानें समोर नेऊं नये, रस्त्याचा एका वाजुवरून दुसऱ्या वाजूस नेत नेत वर चढावें, तेणेंकरून घोड्यावर जो ताण येतो तो पुष्कळ कमी होतो. सर्व प्रकारचे जिने उतरणी आहेत, आणि त्या उतरणींवर चढतांना पाय ठेवण्यास चांगलें ठिकाण असावें ह्मणून सपाटस्थळें ह्मणजे पायऱ्या करितात. मोठीं गलबतें समुद्रांत लोटण्यासाठीं अथवा जमीनीवर घेण्यासाठीं उतरणी केलेल्या असतात.

अध्याय ११.

पाचर.


गणिताचा भाषेत पाचरेस त्रिकोण प्रिड्जम ह्मणतात; पाचर लांकडाची लोखंडाची अथवा दुसऱ्या कांहीं धातूची भरीव असते, आणि तिचा उपयोग सामान्यतः लांकूड चिरण्यांत करितात, लांकुडांत पूर्वी चीर केलेली असत्ये, त्यांत पाचर घालून (आकृति १३१.

१३१) तिचा डोक्यावर हातोडा अथवा मोगर यांचा लंबरूप आघाताने तीस लांकडांत सारितात. बाजूवरील १३२ व्या आकृतीत पाचरेचा अ ब ग ड डोक्याची सर्व जाडी अ ड आहे, आणि प्रेरणेची योजना त्याच ठिकाणी घडत्ये; इ फ पाचरेची उंची, ब फ पाचरेचा



एका बाजूची लांबी, आणि फ ओ पाचरेची आकृति १३२. धार आहे. १३२ व्या आकृतीत जी पाचर

दाखविली आहे, तिजपेक्षां १३१ व्या आकृतीतील पाचर दोन पदार्थांमध्ये सहज जाईल; परंतु जी पाचर मोठ्या प्रयासाने जात्ये, तिजपेक्षां या पाचरेचा योगाने पदार्थ कमी चिरेल



हे स्पष्ट आहे. १३१ व्या आकृतीतील लहान पाचरेपासून थोडकें फळ होतें, परंतु तिला थोडा प्रतिबंध प्राप्त होतो; आणि १३२ व्या आकृतीतील मोठ्या पाचरेपासून मोठे फळ होईल, परंतु तिला प्रतिबंधही मोठा प्राप्त

होईल. पाचरेचे यांत्रिक सामर्थ्याची गणना करितांना ही पुढील रीति कामांत आणितात. पाचरेचा डोक्याची हंडी जशी पाचरेचा एका बाजूस प्रमाण, तशी शक्ति पाचरेचा एका बाजूचा प्रतिबंधास प्रमाण होईल; पाचर आणि तिला जो प्रतिबंध होतो, या दोहों मधील प्रमाणाची गणना बरोबर करण्यास फार कठीण; कारण शक्ति ह्मणजे जे टोले मारितात ते, त्यांची संख्या आणि प्रतिबंधाचा जातीचे भेद हीं सर्व गणना करण्याचीं साधनें आहेत; उदाहरण, नरम देवदारी लांकडापेक्षां चिंबट खैराचें अथवा वाभळीचें लांकूड चिरण्यास अधिक शक्ति लागते. मोठ्या उतराचा उतरणीवरून जड पदार्थ वर लोटण्यास जसा फार श्रम पडतो, त्याचप्रमाणें मोठ्या कोनाचा पाचरेस पुढें लोटायास फार शक्ति लागते. जरी पाचरेचा कोनाचें माप दिलें असलें आणि प्रत्येक टोल्याचा सामर्थ्याची गणना करितां आली, तरी सामान्य पक्षां पाचरेचा यांत्रिक शक्तीची गणना करण्यास कठीण. लांकूड, दगड इत्यादि पदार्थ चिरतांना त्यांचे चिरलेले भाग उचालकासारिखे होऊन, पाचरेचा जाण्यास मार्ग करितात, तेणेंकरून पाचरेची शक्ति अवश्य वाढते. पाचरेचा शास्त्रार्थास गणितरूप विचार फार लागतो, आणि तो व्यवहारांत अनुभवास येत नाही, ह्मणून तो येथें लिहिला नाही.

व्यवहारांत जितक्या तऱ्हांनीं या यंत्राची योजना आहे, त्यापेक्षां अधिक तऱ्हांनीं दुसऱ्या कोणत्याही यंत्राची यो-

जना नाही. विंधणी, खिळे, सुया, कुन्हाडी, तरवारा इत्यादि हातेरांस पाचरेचा मूळ आधार आहे, जेव्हां इतर मूळ यंत्रे लागू पडत नाहीत, तेव्हां पाचरेचा उपयोग अनेक प्रकारांनी करितात. पाचरेचा प्रेरणा मुख्यत्वेकरून टोल्यांनी घडत्ये हे वरचा गोष्टीचे कारण आहे; उचालकावर भार घालण्यापेक्षां एकाद्या टोल्याचा वेगाघात फार अधिक असतो. पाचरेची शक्ति अतिशय असत्ये हे दाखविण्यासाठी अनुभविक उदाहरण लिहितो. मोठालीं गलबतें सुक्या जमिनीवर असतात, त्यांचा बुंधाखाली पाचरा ठोकल्याने ती सहज उचलितो येतात. उंच दिपमाळा अथवा इमारती जमिनीचा ओलेपणामुळे एक बाजूस तोलतात, त्यांचा त्या बाजूस पाचरा ठोकून त्यांस सरळ करितात. पाचरेचा उपयोग दगड सोडविण्यांत करितात; कारण उचालक, आंसासखिळलेलेचाक, अथवा कप्पी यांचाने हे कृत्य होण्यास अशक्य; धक्का अथवा दोला यांचा योगाने दगडाचे डकलेले अवयव हलतात आणि तेणेंकरून ते सहज निराळे होतात. मैसूरचा राज्यांतील संगमरवरी दगड अथवा जा प्रांतांत मोठ्या जांत्याचे दगड निघतात, ते सोडवितांना दगडांचा बाजूस भोंकें करून त्यांत सुख्या लांकडाचा पाचरा मारितात; मंतर जमिनीचा ओलेपणामुळे अथवा वर पाणी घालून त्या पाचरा फुगावितात, तेणेंकरून एक किंवा दोन दिवसांत सगळा दगड फुटल्यावांचून सुटतो. घरे बांधणारे परांचा बांधिले समयी दोर अडच होण्याकरितां परांचीचे बांसे आणि त्यांस बांधलेले दोर यांमध्ये पाचरा मारितात.

जेव्हां कांहीं वस्तु चाकूनें चिरतात, तेव्हां तो पाच-
रेसारिखा आहे असें मानितां येईल; परंतु जर सूक्ष्मदर्शक
यंत्रानें चाकूची धार पाहिली, तर ती बारीक करवतीसा-
रिखी आहे असें दिसेल, आणि अनुभवासही तशीच गोष्ट
येथे, ह्मणजे जो पदार्थ चिरायान्ना असतो त्याजवर चा-
कूचा धारेनें पाचरेप्रमाणें व्यापार केला, तर जें फळ दि-
सून येतें, त्याजपेक्षां, त्या पदार्थावर चाकू घांसला असतां
अधिक फळ होतें.

मोठाले लोखंडाचे आणि तांब्याचे खिळे ठोकल्यानें
आणि नुसत्या भारानें किती जातात, याविषयी पोर्तस्मौथ
येथील गोदींत जे प्रत्यक्ष प्रयोग केले आहेत, त्यावरून अ-
सें दिसून आलें आहे कीं, जा हातोड्याचा दांडा ४४ इंच
लांब आणि त्याचें वजन २७ शेर आहे, त्याचा योगानें सा-
मान्य पक्ष वळकट मनुष्य, एक जाडा खिळा प्रत्येक ठो-
क्यास एक अष्टमांश इंच लांकडांत घालवितो; आणि
जर त्या खिळ्यावर सुमारे ४२८ खंडीचें वजन ठेविलें,
तर तो तितकाच आंत जाईल; परंतु हें वजन किंचित्
वाढविलें असतां तो खिळा अगदीं आंत जाईल.


अध्याय १२.

मळसूत्र.

खरें ह्मणलें असतां मळसूत्र हें सार्वे यंत्र नव्हे; कारण त्यास फिरविण्यास दांडा अथवा उच्चालक असल्यावांचून, त्याचा उपयोग करवत नाही; दांड्याचा उपयोग केल्यावर पदार्थ दाबण्याविषयीं अथवा मोठीं वजनें उचलण्याविषयीं तें मोठ्या सामर्थ्याचें मिश्र यंत्र होतें. उतरणीचा रूपभेद मळ-

सूत्र आहे, हें समजण्याकरितां अ कागदाचा तुकडा, १३३ व्या आकृतीप्रमाणें उतरणीचा आका-


आकृति १३३. आकृति १३४.




रासारखा कापावा, आणि तो ड दांड्यास गुंडाळावा, ह्मणजे त्याची ब धार मळसूत्राचें सर्पाकृति सूत्र दाखवील. तो कागद दांड्याभोवतीं असतां त्याचा आकार १३४ वी आकृति दाखवित्ये. उतरण आणि पाचर यांत, वजन अथवा प्रतिबंध यांस त्यांचा सपाटीवर ठेवितात, त्याप्रमाणें मळसूत्राची योजना करित्ये समयी, त्याचा सपाटीवर ह्मणजे सूत्रावर वजन अथवा प्रतिबंध ठेवित नाहीत. शक्तीचा व्यापार दुसऱ्या एका मळसूत्राचा योगाने लागू होतो, त्यास फिरकी अथवा चाक्री ह्मणतात, आणि त्यांतून हें मुख्य मळसूत्र फिरतें. चाक्री ह्मणजे एक पोकळ वाटोळी नळी असत्ये, तिचा आंतील बाजूस सर्पाकृति चीर असत्ये, तींत मुख्य मळसूत्राचें सूत्र बरोबर बसतें.

या यंत्राचा योगाने शक्तीचा व्यापार प्रतिबंधावर लागू होण्यासाठी, मळसूत्र किंवा त्याची चाकी यांतून कोणतेही एक अचर असले पाहिजे. जर चाकी अचर असली, तर मळसूत्राचा एका टोंकांत जो उचालक घातला असतो, त्याने ते मळसूत्र शेवटास जाईपर्यंत फिरविले पाहिजे; आणि जर मळसूत्र अचर असले, तर त्याचा

आकृति १३५.



आकृति १३६.



एक शेवटापासून दुसऱ्या शेवटाशी येईपावेतो, ती चाकी उचालकाने फिरविली पाहिजे. १३५ व्या आकृतीत अ चाकी अचर आहे असे दाखविले आहे. जर मळसूत्र सुलटे फिरविल तर ते खाली जाते असे दिसेल, परंतु चाकी स्थिर राहील. १३६ व्या आकृतीत मळसूत्र अचर आहे असे दाखविले आहे; त्याची न चाकी ल उचालकाने डाव्येकडून उजव्येकडे फिरविली असता ती मळसूत्रावरून खाली येईल. मळसू-

त्रापासून जो नफा होतो त्याची गणना करित्ये समयी दोन गोष्टींचा विचार केला पाहिजे, प्रथम, जा दांड्यावर मळसूत्र केले असते त्याचा परिघ आणि त्या मळसूत्रांमधील अंतर. मळसूत्राचा एका फेऱ्यापासून दुसऱ्या फेऱ्यापर्यंत वजन अथवा प्रतिबंध जाण्याचा पूर्वी, मळसूत्राचा दांडा एक वेळ फिरविला पाहिजे हे उघड आहे; झणून मळसूत्र फिरविणारा दांडा फिरविण्याने जे वर्तुळ होतं,

त्याचा परिघ, मळसूत्राचा सूत्रांतील अंतरापेक्षां जितका मोठा असेल तितकी मळसूत्राची शक्ति अधिक होईल.

यावरून असें दिसतें कीं फिरविण्याचा दांडा जितका लांब असेल आणि मळसूत्राचीं सूत्रें जितकीं अतिजवळ असतील, तितकी त्या मळसूत्राची शक्ति अधिक होईल; ह्मणून या यंत्राचें यांत्रिक सामर्थ्य वाढविण्यासाठीं जा उच्चालकानें शक्ति लागू होय त्याची लांबी वाढवावी, अथवा सूत्रांमधील अंतर कमी करावें. उदाहरण, सारख्या परिघाचा दांड्याचीं दोन मळसूत्रें आहेत, त्यांत जर एकाचे सूत्रांमधील अंतर १ इंच आणि दुसऱ्याचे सूत्रांमधील अंतर ३ इंच असेल तर, उतरणीचा मूळ कारणाचा विचार केल्यानें असें दिसेल, कीं जा मळसूत्राचा सूत्राचें अंतर ३ इंच आहे, त्यापेक्षां जाचे सूत्राचें अंतर १ इंच आहे त्यापासून तिप्पट नफा होईल. जर दोन उतरणीची उंची सारखीच आहे, परंतु त्यांतून एका उतरणीचा पायाचा तिप्पट दुसरीचा पाया आहे, तर लांब पायाचा उतरणीपासून जो यांत्रिक नफा होईल, तो दुसरीचा नफ्याचा तिप्पट होईल. परंतु त्या उतरणीचा उंचीवर पांचण्यास तितका काळ अधिक लागेल हें पूर्वी दाखविलें आहे. कांहीं अवकाशांतून जाण्यास ३ इंच सूत्रांतराचा मळसूत्रास जितक्या वेळा फिरावें लागेल, त्याचा तिप्पट वेळा १ इंच सूत्रांतराचा मळसूत्रास त्याच स्थळांतून जाण्यास फिरावें लागेल, असें वरची गोष्ट मळसूत्रास लागू केल्यानें दिसेल. यावरून जा स्थळांतून गमन घडतें अथवा जो काळाचा तोटा होतो,

तो नफ्याशीं प्रमाणांत असतो; यावरून ३ इंच सूत्रांतराचा मळसूत्रापासून जो नफा होतो, त्याचा तिप्पट नफा १ इंच सूत्रांतराचा मळसूत्रापासून होईल.-

उच्चालक न लावलेल्या नुसत्या मळसूत्राचें सामर्थ्य या पुढील रीतीनीं काढितां येईल. मळसूत्राचा परिघास, जसें सूत्रांचा मधील अंतर प्रमाण, तसें शक्तीस वजन होईल. परंतु उच्चालकाशिवाय या यंत्राचा क्वचित् उपयोग करितात, ह्मणून उच्चालकाचा बाहेरील टोंकाचा फिरण्यानें जो परिघ होतो त्यास मळसूत्राचा परिघाचा ठिकाणीं घेतात. मळसूत्र आणि उच्चालक यांचा संयोग झाला असतां मळसूत्राचा खऱ्या शक्तीची गणना करण्याची असल्यास, उच्चालकाचा फिरण्यानें जें वर्तुळ होतें त्याचा परिघास शक्तीनें गुणावें, यावरून, शक्ति आणि तिचा फिरण्याचा परिघ यांचा गुणाकार, आणि वजन अथवा प्रतिबंध आणि दोन सूत्रांमधील अंतर यांचा गुणाकार, हे दोनही बरोबर होतात.


यावरून जर मळसूत्रास जोडिलेल्या उच्चालकाची लांबी, मळसूत्राचा सूत्रांमधील अंतर, आणि उच्चालकाचा वजन हीं ठाऊक असलीं, तर शक्ति किती लागेल याची गणना करितां येईल; अथवा एकादें मळसूत्र किती वजन उचलिलें हें जागावयाचें असेल, तर शक्ति, सूत्रांमधील अंतर, आणि उच्चालकाची लांबी यांचा ठराव प्रथम केला पाहिजे. जा मळसूत्राचा सूत्रांमधील अंतर अर्ध इंच आहे, आणि त्यास लाविलेल्या उच्चालकाची लांबी ६ फुटी आहे, यावरून त्या मळसूत्रानें किती नफा होतो याची गणना

करितों. जर वर्तुळाचा परिघ काढण्याकरितां, त्याची त्रिज्या दिली असेल, तर त्या त्रिज्येस ६ नीं गुणावें, कारण वर्तुळाचा त्रिज्येचे ६ पटीपेक्षां त्याचा परिघ कांहींसा मोठा असतो, परंतु हें प्रमाण व्यवहारी कामास पुरेसें होतें, ह्मणून तो परिघ त्रिज्येचे ६ पट हेंच प्रमाण येथें घेतलें आहे. वर सांगितलेला उच्चालक ६ फुटी आहे, ह्मणून त्याचा फिरण्यानें जें वर्तुळ होतें त्याचा परिघ ६ फुटीस ६ नीं गुणिलें इतक्या बरोबर, ह्मणजे ३६ फुटी अथवा ४३२ इंच आहे. परंतु एक फेऱ्यांत मळसूत्र अर्ध इंच मात्र वर चढतें, यावरून वजनाचा गमनस्थळाचा ८६४ पट फिरविणाऱ्या शक्तीचें गमनस्थळ होईल; यामुळें या मळसूत्रापासून ८६४ नफा होईल; अथवा उच्चालकास १ शेर लागू केला असतां, मळसूत्राशीं ८६४ शेर तोलितं येतील. यावरून असा निश्चय होतो, कीं मळसूत्राचा यांत्रिक सामर्थ्याची वृद्धि करण्याचे दोन मार्ग आहेत; जा उच्चालकानें मळसूत्र फिरवितात त्याची लांबी वाढविल्यानें; अथवा त्याचा सूत्रांमधील अंतर कमी केल्यानें. आतां अशी कल्पना करावी कीं मळसूत्राचीं सूत्रे इतकीं बारीक आहेत कीं त्यांतून कोणत्याही दोहोंमधील अंतर पाव इंच आहे, आणि त्या मळसूत्रास फिरविणाऱ्या उच्चालकाची लांबी १० फुटी ह्मणजे १२० इंच आहे, या उच्चालकाचा फिरण्यानें जें वर्तुळ होईल, त्याचा परिघ $१० \times ६ = ६०$ फुटी, ह्मणजे ७२० इंच, ह्मणजे २८८० पाव इंच आहे. आणि मळसूत्राची उंची पाव इंच आहे, ह्मणून वजनाचा गमनस्थळाचा २८८० पट स्थळांतून

शक्तीचें गमन होईल; यावरून उच्चालकाचा शेवटाशीं १ शेराची शक्ति लागू केली असतां २८८० शेरा उचलितां येतील. मळसूत्राचा भागांचें घर्षण इतकें आहे कीं शास्त्रार्थाप्रमाणें जें त्याचें फळ व्हावें, त्यापेक्षां व्यवहारांत फार थोडें दिसून येतें, ही गोष्ट येथें सांगितली पाहिजे; कारण यंत्राचें घर्षण नाहींसें करण्यासाठीं सर्व शक्तीचा एक तृतीयांश मिळवावा लागतो.

मोठा भार उत्पन्न व्हावा व त्या भाराची क्रिया सारिखी व्हावी, आणि तो भारही तसाच राहावा याविषयीं सर्व मूल्ययंत्रांत मळसूत्रावांचून दुसरें चांगलें साधन नाहीं; कारण उच्चालकाची क्रिया निरंतर बदलत जात्ये, आणि त्यापासून जो भार उत्पन्न होतो, तो कालांतरानें घडतो; परंतु मळसूत्राचा व्यापार सर्वदा सारिखा एकाच दिशेंत घडतो, आणि तो कधीही बदलत नाहीं.

आकृति १३७.




बाजूवरील १३७ वी आकृति स्थिर चापणी आहे, ती चापणी बुकें बांधणारे बुकें दाबण्याकरितां कामांत घेतात; आणि मळसूत्रानें मोठा भार उत्पन्न होतो हें दाखविण्याचें हें चांगलें उदाहरण आहे.

मळसूत्राचा टोंकावर जो आडवा उच्चालक बसविला आहे त्याणें तें मळसूत्र फिरवितात; त्याचा खालचा टोंकास क फळें बसविणें आहे, त्याचा योगानें भार घालितात; ह्मणून जेव्हां मळसूत्र

एका बाजूने फिरवितात तेव्हां स फळ्यावर जीं बुकें असतात त्यांवर भार पडतो, आणि तेंच मळसूत्र दुसऱ्या बाजूने फिरविलें, तर तो भार नाहींसा होतो. या पक्षांत चाकीचा ठिकाणीं ह आडवें लांकूड आहे, आणि तें स्थिर आहे ह्यापून चाकी स्थिर आहे. पुढील १३८ व्या आकृतींत मळसूत्र स्थिर आहे आणि चाकी फिरले. यंत्राचा चक्कटीमध्ये ड फळें खालींवर होतें, आणि त्यास क ब मळसूत्र खालींवर करितें ;

आकृति १३८.




क ब मळसूत्र खालींवर होतें, परंतु वाटोळें फिरत नाहीं. न चाकी ल उचालकानें फिरले, आणि ती वाटोळी मात्र फिरले, मळसूत्राबरोबर खालीं वर जात नाहीं. चाकीस एक पूर्ण वेढा दिला असतां, मळसूत्राचा जवळ जवळचा दोन सूत्रांमधील अंतराइतक्या स्थळांतून मळसूत्र खालीं किंवा वर होतें.

शक्तीचा फिरण्यानें जें वर्तुळ होतें, त्याचा परिघ आणि मळसूत्राचा जवळ जवळचा दोन सूत्रांमधील अंतर, यांत जें प्रमाण असतें, त्यावरून कांहीं दिलेल्या शक्तीनें मळसूत्रांत किती वजन उचलण्याचें सामर्थ्य आहे हें कळतें असें पूर्वीच सांगितलें. यावरून जा उचालकाचा योगानें शक्ति लागू होत्ये, त्याची लांबी वाढविली असतां, अथवा मळसूत्राचीं सूत्रे बारीक करून जवळ जवळ केलीं असतां, मळसूत्राचा यांत्रिक स्वार्थाची वृद्धि करितां येईल हें उघड आहे. या दोन उपायांनीं यां-

त्रिक स्वार्थाची वृद्धि करण्यास शास्त्ररीत्या जरी मर्यादा नाही, तथापि व्यवहारांत उच्चालकाची लांबी वाढविल्यानें बहुधा अडचणी येतात; कारण त्या उच्चालकाचा टोंकावर शक्ति लागू होऊन तिला फिरण्यास जें स्थळ पाहिजे, तें फारच मोठें पडेल आणि दुसऱ्या तऱ्हेनें पाहिलें ह्मणजे जर मळसूत्राचीं सूत्रें बारीक केलीं, तर त्यांचा आंशीं इच्छिलें वजन धरण्याचें सामर्थ्य राहणार नाही. १२५ पृष्ठावर जो आंसास खिळलेल्ये चाक्राचा प्रकार सांगितला, त्यांत लहान प्रेरणेनें मोठी प्रेरणा संभाळिली जावी ह्मणून आंसाचा एक भाग दुसऱ्या पक्षां जाडा केला आहे; त्याच कारणावरून वरची अडचण चुकविण्यासाठीं हंतर साहेबानें एक कुशळतेची युक्ति काढिली आहे. या कल्पनेंत दोन मळसूत्रे असतात, त्यांतून एक दुसऱ्याचा आंत फिरतें. जा दोन निरनिराळ्या मळसूत्रांपासून हें मळसूत्र झालें असतें, त्यांचा सूत्रांचा अंतरांवरून याचा यांत्रिक सामर्थ्याचा विचार होत नाही, परंतु त्या दोन अंतरांचे वजाबाकीवरून घडतो. यावरून जर त्या दोन

आकृति १३९.




मळसूत्रांचा सूत्रांचा जाडीत फार अंतर नसलें, तर त्या सूत्रांस पाहिजे तितकी बळकटी व जाडी देता येईल. १३९ वी आकृति तशा मळसूत्राची आहे. क मोठें मळसूत्र, न स्थिर चाकींत फिरतें. हें मोठें मळसूत्र पोकळ असतें, त्याचा आंतील भाग चाकीप्रमाणें

असतो, आणि त्या चाकीचीं सूत्रे म मळसूत्राचा सूत्रांशीं मिळतीं असतात; भार घालण्याची ब फळी जी खालीं वर होये, तीस हें धाकटें मळसूत्र बसविलेलें असतें. मळसूत्राचा प्रत्येक फेऱ्यानें क पोकळ मळसूत्र आपल्या जवळ जवळचा दोन सूत्रांचा अंतराइतक्या स्थळांतून खालीं जातें. म भरिव मळसूत्र आपल्या सूत्रांचा अंतरा-इतक्या स्थळांतून वर चढतें; यावरून ब फळी आणि तीस बसविलेलें म मळसूत्र हीं, दोन मळसूत्रांचा सूत्रां-तील अंतराइतक्या स्थळांतून खालीं जातात. हा परिणाम उभयतांचा एकत्रव्यापारापासून घडतो. जर या दोन मळसूत्रांचीं सूत्रे अगदीं सारिखीं असलीं आणि जर फ उच्चालकास कांहीं शक्ति लागू करून क मळसूत्र फिरविलें, तर ब फळें आपल्या ठिकाणींच राहिल; कारण लहान मळसूत्र जितकें वर येतें, तितकेंच मोठें मळसूत्र खालीं जातें. परंतु जर मोठ्या क मळसूत्राचा सूत्रांतील अंतरापेक्षां धाकट्या म मळसूत्राचा सूत्रांतील अंतर लहान असेल, तर, क मळसूत्राचा दोन सूत्रांतील अंतर आणि म मळसूत्राचा दोन सूत्रांतील अंतर, या दोहोंचा अंतरा-इतक्या स्थळांतून फ उच्चालकाचा एक फेऱ्यानें ब फळें खालीं जाईल. यावरून जा साध्या मळसूत्राचे सूत्रां-तील अंतर, अशा दोन मळसूत्रांचे सूत्रांतील अंतरांचे वजावाकी बरोबर आहे, त्या मळसूत्राचे फळाबरोबर या जोड मळसूत्राचें फळ होईल हें उघड आहे; आणि या-मुळे दोन मळसूत्रांचे सूत्रांतील अंतरांचे वजावाकीस असा फ स्थळींच शक्तीचे फिरण्याचा परिघ प्रमाण,

तशी शक्ति वजनास प्रमाण होईल. वरचा सर्व वर्णनावरून असें लक्षांत येईल कीं या यंत्रांतील दोन मळसूत्रांचा अंतरांची वजावाकी कमी केल्यानें याचा यांत्रिक स्वार्थ वाढवितां येईल.

कधी कधी मळसूत्राचा सूत्राची योजना चाकी पुढें लोटण्याविषयीं नसत्ये, त्याची योजना १४० व्या आकृतींत दाखविल्याप्रमाणें चाकाचा दांत्यावर केलेला असत्ये.

आकृति १४०.



या पक्षांत मळसूत्रास अनंत मळसूत्र ह्मणतात, कारण त्याचा व्या-

पार चाकावर अमर्याद काळपर्यंत करितां येतो. या यंत्रांत दोन मूळ यंत्रांचा संयोग आहे, एक मळसूत्र आणि दुसरें आंसासखिळलेलें चाक. आडव्या अ दांड्यावर स मळसूत्र आहे असें मनांत आण, आणि तें व चाकाचा दांत्यांत लागू

केलें आहे. आणि प फिरविण्याचा दांडा आहे, त्यास शक्ति लावितात. यांत मळसूत्राचा कोणत्याही दोन सूत्रांमधील अंतर, चाकाचा कोणत्याही दोन दांत्यांचा अंतराबरोबर मिळालें पाहिजे; असें असल्यावर चाकाचा परिघास दोन दांत्यांचा अंतराइतक्या स्थळांतून पुढें नेण्यासाठीं मळसूत्रास पूर्ण एक फेरा दिला पाहिजे. जर व चाकास सोळा दांत्ये असतील, तर प हातानें अ दांडा आणि स मळसूत्र एक वेळा फिरविलें असतां व चाक मळसूत्राचा योगानें एक दांत्याइतकें पुढें जाईल; आणि

यामुळें दांड्याचा सोळा फेऱ्यांनीं, व चाक एक वेळा फिरेल.

मळसूत्राचे उपयोग अगणित आहेत.—रूपये, मोहोरा, पैसे इत्यादि धातूंचा तुकड्यांवर छाप उठविण्याकरितां मळसूत्राचा उपयोग करितात. सर्व छापण्याचा कामांत मळसूत्राचा उपयोग होतो. त्याचा योगानें मोठा कापसाचा गळ्या दाबून लहान गांठोड्यासारखा होतो, आणि कापूस हा सर्व पदार्थांत हलका आणि पोकळ आहे, परंतु तो पाण्यांत बुडण्याजोगा जड होतो. कधीं कधीं लहान शक्तीची योजना मळसूत्रावर करून त्याचा योगानें मोठालीं तोललेलीं घरें नीट करितात. मळसूत्राचा योगानें लहान अंतरें मापितां येतात अथवा त्या अंतरांचे विभाग करितां येतात; यामुळें त्याचा उपयोग ज्योतिषाचे कामांत फार पडतो. साधारण मळसूत्राचा योगानें एक इंचाचे पांच हजार भाग होतात; परंतु ज्योतिषप्रकरणीं यंत्रांस जीं तिख्याचीं पाणी दिलेलीं मळसूत्रें असतात, तीं यापेक्षां फार बारीक असतात. यापक्षां अज्ञा मळसूत्रास सूक्ष्मापकमळसूत्र असें ह्मणतात. सुताराचें भोक्कें पाडण्याचें गिम्लेट, जास गिरमिट ह्मणतात आणि अगर हीं दोन हातेरें मळसूत्राचीं उदाहरणें आहेत. यांत वाटोळ्या दांड्यांचा जागीं शंकूचा आकृतीचे दांड्याभोवतीं उतरण गुंडाळिलेली आहे असें मानितां येईल. हीं हातेरें टोंकदार असतात, यामुळें त्यांचें सामर्थ्य फार असतें. उसाचा रस काढण्याचा चरक, जास मळसूत्राचा सूत्रासारिखीं सूत्रें असतात, तें या यंत्राचें अनुभविक उदाहरण आहे;

सारांश जा जा पक्षांत मोळ्या भाराची किंवा वजनाची गरज लागत्ये तेथे मळसूत्राचा उपयोग करितात.—

बूच काढण्याचें मळसूत्र हें केवळ मळसूत्राचें सूत्र आहे, सूत्र जा दांड्याभोंवतीं गुंडाळिल्लें असतें तो दांडा त्यांत नसतो आणि या कृत्यांत प्रतिबंध दूर करावा याजकरितां त्याचा उपयोग नाही, परंतु त्याणें मऊ बुचांत शिरून बळकट धरावें, हा मात्र त्याचा उपयोग आहे.— सांप्रत बूच काढण्याचीं नवीं मळसूत्रें बहुत आहेत, त्यांत दोन मळसूत्रें असतात, त्यांतून एक मळसूत्र बुचांत शिरतें आणि दुसरें त्यास बाहेर काढितें.—

अध्याय १३.

घर्षण.

यांत्रिक साधनांचा फळाची गणना करित्येसमयीं त्याचा चलन पावणान्या अवयवांचें जें परस्परांवर घर्षण होतें, त्यासाठीं पुष्कळ सूट द्यावी लागत्ये असें मागें सांगितलें; परंतु यंत्रांतील घर्षणाचा परिणामाचा विचार अवश्य केला पाहिजे, ह्मणून तो विषय एका निराळ्या अध्यायांत सांगला हें योग्य.

एका पदार्थाचा सपाटीवर दुसऱ्या पदार्थाचा सपाटीचा चालण्यानें जें फळ होतें त्यास घर्षण ह्मणतात; पदार्थाचा सपाटी जरी गुळगुळीत अशा दिसतात, तरी सर्व पक्षांत त्यावर कांहींसा खरबरीतपणा अवश्य असतो; यामुळें जेव्हां दोन सपाट्या एकत्र होतात, तेव्हां एका सपाटीवरील उंचवटे दुसरीचा खाड्यांत जातात, आणि तेणेंकरून चलनास प्रतिबंध होतो. यंत्रांत जे अवयव एकत्र असतात त्यांचा खरबरीतपणामुळें त्या यंत्राचा निरनिराळ्या अवयवांत घर्षण उत्पन्न होतें, आणि काळेंकरून तें घर्षण भिन्नभिन्न कारणांनीं वाढतें; जसें लोखंडास तांब लागल्यानें, लांकूड मऊ असल्यानें, अथवा कुजल्यानें, आणि दोर कठीण आणि ताठ असल्यानें; दरवाजांचीं अथवा खिडक्यांचीं विजागरीं जीं फार दिवस उघडलीं अथवा हाललीं नसतात, त्यामुळें त्यांस जो जंग लागला असतो, त्याचा घर्षणाने तीं उघडण्यास कठीण जातात.

याचसारिखें एकादें जुनें तांव लागलेलें कुलूप तशाच जु-
न्या किल्लीनें उघडायाचें असल्यास कुलुपांतून किल्ली फि-
रविण्यास मोठा श्रम पडतो. जीं मळसूत्रें फार दिवस
फिरविल्यावांचून अथवा उपयोगांत आणल्यावांचून अस-
तात, त्यांस फिरविण्यासही फार श्रम पडतो.

लोखंड, लांकूड, वीट, दगड इत्यादि पदार्थांचे दोन
दोन तुकडे घेऊन, त्यांतून एक तुकड्याची उतरण
करून त्यावर त्याच जातीचा दुसरा तुकडा ठेवितात,
आणि तो दुसरा तुकडा उतरणीवरून खाली सरूं लागे-
पर्यंत त्या उतरणीचें एक टोंक वर करितात; अशा री-
तीनें सजातीय पदार्थांचा घर्षणाची गणना करितात;
उतरणीवरचा तुकडा सरकूं लागल्याचे पूर्वी उतरणीचे
उताराचा जो कोन असतो, त्यास विसांब्याचा कोन
झणतात.

घर्षण पावणाऱ्या सपाटीचें घर्षण कमी करण्याचे उ-
पाय हे पुढील आहेत. गरज लागेल त्याप्रमाणें ह्यांतून
एकएकाची योजना करावी किंवा अनेकांची योजना
करावी.

१. घांसणाऱ्या सपाट्या गुळगुळीत कराव्या; परंतु
हा गुळगुळीतपणा कांहीं मर्यादेचा आंत असावा, कारण
गुळगुळीतपणानें पदार्थ इतके जवळ येतात कीं तेणेंक-
रून त्या दोन पदार्थांमध्ये स्नेहाकर्षण उत्पन्न होतें.

२. जे पदार्थ परस्परांवर घांसणार ते निरनिराळ्या
जातीचे असावे. उदाहरण, आंस तिख्याचे असतात
आणि ते जांत फिरतात ते अवयव पितळेचे असतात.

घडियाळें आणि त्यांसारिखीं दुसरीं लहान यंत्रें, यांत ति-
ख्याचे आंस अक्रीक अथवा हिरा यांत फिरतात. तिखें
आणि बर्फ यांत अतिशय भिन्नपणा आहे, यामुळें बर्फावर
चालणाऱ्या मनुष्याचा गमनांत फार खरा असत्ये.


३. पदार्थाचा घर्षण पावणाऱ्या अवयवांमध्ये स्निग्ध
पदार्थ घालावे; जसें तैलादि पदार्थ धातूंत घालावे; साबू,
चरबी लांकडाचा पेनशिर्लीत जें शिसें असतें तें, इत्यादि
पदार्थ लांकडांत घालावे. साबू अथवा चरबी यांचा
योगानें घर्षण नाहीसें होतें याविषयी एक चमत्कारिक
उदाहरण आहे. विलायतेंत सणाचा दिवसांत एक खेळ
करितात, त्यांत डुकराचा शेंपटीस साबू लावितात, आणि
ती बुळबुळीत शेंप धरून जो त्या डुकरास धांवतांना ध-
रील त्यास कांहीं इनाम कबूल करितात. याचसारिखा
मुंबईत पैजांचा दिवशींही एक खेळ करितात, त्यांत
एका गुळगुळीत खांबास चरबी लावून, त्याचा टोंकास
कांहीं रुपये बांधून तो खांब पुरितात, नंतर जो त्या खां-
बावर चढून बांधलेले रुपये घेईल त्यास ते इनाम देतात.

४ पदार्थाचा घांसणाऱ्या अवयवांचा विस्तार कमी
करावा; जसें आंसाचा जो भाग चाक्रांत फिरतो तो कमी
करावा;

५ पदार्थ नुसते जमीनीवरून ओढावे त्याबद्दल ते चा-
काचा गाडीवर घालून ओढावे.

६ जांस घर्षणचक्रे ह्मणतात त्यांचा उपयोग करावा;
त्यांचा योगानें गुळगुळीत आंसाचेंही घर्षण कमी होतें;

कारण त्या घर्षणचक्रांचा परिघावर आंस राहतो, व ती
आकृति १४१.



चक्रे त्या आंसाबरोबर फिरतात. बाजू-
वरील १४१ व्या आकृतीत अ आं-
साचें टोक आहे, आणि जा घर्षणच-
क्रांवर तो आंस राहतो ती ब आणि
क चक्रे आहेत.

७ जो पदार्थ ओढावयाचा असतो तो वाटोळ्या दांड्यां-
वर अथवा वाटोळ्या गोळ्यांवर ठेवून ओढावा. जसे, मोठे
लांकूड ओढायाचें असलें ह्मणजे त्याखाली वाटोळीं लं
कडे घालून ओढितात, अथवा जेव्हां तोफेचा गाड्यास
सपाट बैठक असत्ये, तेव्हां त्याखाली वाटोळे गोळे
घालून तो गाडा फिरवितात. या दोन पक्षांत घर्षण
अगदीं नाही; परंतु वाटोळे दांडे अथवा गोळे यांस पुढे
चालण्यास जो भूमीपासून प्रतिबंध होतो, तितकाच मात्र
आहे. जे सर्व अवयव एकमेकांवर घांसतात, त्यांत जी-
वांचा शरीरांतील एकमेकांवर घांसणारे सांधे इत्यादि
अवयवांची शक्ति, त्यांचा हालण्याची त्वरा, आणि अग-
णितपणा यांचा विचार केला असता, त्यांत घर्षण फार
थोडे आहे असे वाटते. त्यांत जो या गोष्टीचा पूर्णपणा
आहे, तो आपल्या ध्यानांत येऊन आश्चर्य वाटते, परंतु
केवळ त्यांचा सारिखी कृति करितां येत नाही.

घर्षणाविषयीचा सर्व गोष्टी चाक्रांचा गाड्यांपासून
दिसून येतात; परंतु या लहान ग्रंथांत त्यांचे सविस्तर व-
र्णन करितां येत नाही.—

घर्षण पावणाऱ्या सपाट्यांचा खरबरीतपणा आणि भा-

राचा शक्त ही जशी असतील, त्याप्रमाणे घर्षणापासून प्रतिबंध होईल, असे मागील सर्व लेखावरून कळेल. दो-
नही सपाटी सारख्या असून वजन दुप्पट केले असतां
घर्षणही दुप्पट होईल; वजन तिप्पट वाढविले तर घर्ष-
णही तिप्पट होईल; आणि हाच नियम पुढेही चालेल.

पदार्थांचा एकत्र होणाऱ्या सपाट्यांचा विस्ताराप्रमा-
माणेच केवळ घर्षणापासून प्रतिबंध होत नाही, असे प्रत्यक्ष
अनुभवावरून कळले आहे; परंतु पदार्थांचा जाती आणि
वजने हीं सारिखीं असतां जा सपाट्या परस्परांवर घांस-
तात, त्या लहान किंवा मोठ्या असल्या तरी घर्षणापासून
जो प्रतिबंध होणार तो दोहोंपक्षीं सारखाच होईल. उदा-
हरण, एक लांकडाचा तुकडा दुसऱ्या सपाटीवरून घां-
सत जातो, त्याची एक बाजू ४ इंच आहे आणि
त्याची धार एक चतुर्थांश इंच आहे, त्यास मोठ्या
बाजूवरून किंवा अरुंद धारेवरून ओढिला तरीं घर्षण
सारखेच होईल; ही गोष्ट या पुढील हिसाबापासून स्पष्ट
दिसेल. अशी कल्पना करावी कीं त्या तुकड्याचे वजन
४ तोळे आहे; जेव्हां त्याची मोठी बाजू खाली असत्ये,
तेव्हां वर सांगितलेले वजन १६ चौरस इंचावर पडते,
यावरून प्रत्येक चौरस इंचावर पाव तोळ्याचा भार पडतो.
यावरून १ चौरस इंचावर पाव तोळ्याचे वजन असतां
जो घर्षणापासून प्रतिबंध होतो, त्याचा १६ पट प्रतिबंध
या पक्षांत घडेल. आतां अशी कल्पना करावी कीं तो
तुकडा धारेवर ठेविला आहे, आणि पाव इंच चौरसावर
४ तोळे अथवा १६ पाव तोळे इतके वजन आहे. परंतु



सपाटी सारिखी असतां वजनाचा प्रमाणानें घर्षण वाढतें, असें अगोदरच सांगितलें. यामुळें एक चौरस इंच सपाटीवर पाव तोळ्याचा भार असतां जितकें घर्षण होतें, त्याचा १६ पट घर्षण या पक्षांत होईल; आणि हा तुकडा त्याचा सपाटीवर ठेवला असतां, त्यास इतकेंच घर्षण प्राप्त होईल असें पूर्वीच सिद्ध केलें आहे.—

या पुढील कृतीवरून घर्षणाचे नियम दाखवितां येतील. अ सपाटीवर ब लहान गाडी

आकृति १४२.


ठेव, (आकृति १४२) आणि त्या गाडीस एक दोरी बांधून ती दोरी सपाटीशीं समांतर प चाकावरून ने; असें केल्यावर दोरीस अति लहान व-

जन टांगिलें असतां ती गाडी सपाटीवरून चालेल. जर गाडीचा जागीं तिचाच वजनाचा खरबरीत बाजूचा लांकडाचा ठोकळा ठेविला, तर गाडी चालविण्यास जितकें वजन लागलें, त्यापेक्षां अधिक वजन हा तुकडा चालविण्यास लागेल. यावरून या दोन पक्षांत जें वजन लावावें लागतें तें प्रत्येक पदार्थाचा घर्षणाबरोबर आहे. आतां या लांकडाचा तुकड्यावर त्याचे वजनाचा दुसरा पदार्थ ठेवून त्याचें वजन दुप्पट केलें, तर पूर्वी जें वजन दोरीस बांधिलें होतें तें त्या पदार्थाचें घर्षण नाहींसें करण्यास पुरेसें होणार नाहीं असें दिसेल; परंतु पूर्वीप्रमाणें घर्षणाचा मोड करी असें दुसरें वजन टांगिलें, तर जें सर्व वजन घर्षणाचा मोड करितें तें पूर्वीचा वजनाचा दुप्पट आहे

असें दिसेल. यावरून असें दिसतें कीं दुप्पट वजन झालें असतां दुप्पट घर्षण उत्पन्न होतें.

उतरणीचा सहायानें घर्षणाचे नियम चांगल्या रीतीने दाखवितां येतात. अ ब उतरणीवर लांकडाचा ठोकळा ब ठेव, आकृति १४३; यांत क ब फळीला अ ब फळी मिजागन्यानें जडिली आहे, तेणेंकरून ती फळी हवी तितकी उंच करितां येले. तर अ ब

उतरण हळु हळु उंच कर, जापर्यंत तिची उंची अशी होईल कीं त्या उतरणीवरून लांकडाचा तुकड्याची खाली येण्याची शक्ति घर्षणाचा मोड करी अशी होईल; आणि त्या-



मुळें तो तुकडा सरकायास लागेल. यावरून उतरणीची अ ब लांबी, जशी तिचा अ क लंबाचीस आहे, त्याच प्रमाणानें ब तुकड्याचा सर्व वजनास त्याचा अ ब उतरणीवरून येणारा अंश होईल. जसें, जर अ ब लांबी १२ इंच आणि अ क लंबाची ३ इंच आहे, ह्मणजे लांबीचा चतुर्थांश उंची आहे, तर सर्व वजनाचा एक चतुर्थांशाबरोबरीचा शक्तीनें तें वजन खालीं येऊं लागेल; ह्मणजे जर तें वजन १२ तोळे असेल, आणि उतरणीची सपाटी केवळ गुळगुळित असेल, तर तें वजन खालीं न येऊं देण्यासाठीं ३ तोळ्यांची शक्ति उतरणीवरून त्या वजनावर लागू केली पाहिजे. सर्व यांत्रिक साधनांत घर्षण घडतें हें सांगण्याचें प्रयोजन नाहीं, आणि पूर्वी सांगितल्याप्रमाणें, त्यांचे परिणामाचें गणित करिले समयी पु-

ष्कळ सूट द्यावी लागत्ये, हेंही सुचविण्याचें येथें कारण नाहीं. परंतु कांहीं यंत्रांत एकत्र येऊन घर्षण पावणारे अवयव थोडे असतात यामुळें तशा यंत्रांत घर्षण कमी असतें.

उच्चालकांत घर्षण फारच कमी ; कारण शास्त्ररीतीनें तो एका बिंदूवर राहतो, आणि व्यवहारांत त्यास फार थोडें स्थळ लागतें.

कप्पीचा दोर चाकावरून जातो आणि कप्पीचा चाकाचा आंस फिरतो, यामुळें कप्पींतही घर्षण कमी होतें; कप्पीचा आंसाचा फिरण्यापासून घर्षण होतें तें नाहींसें करण्यासाठीं सोईस पडेल तितकी कप्पी मोठी करावी, कारण मोठ्या कप्पींत घर्षणाचा ठिकाणांपासून, ह्मणजे मध्यापासून लांब अंतरावर दोर लागू होतो आणि यामुळें घर्षणाचा मोड करण्याची शक्ति त्याचा आंगी अधिक येत्ये.—

आंसांसखिललेल्याचाकाचा आधारावर सर्व यंत्राचा आणि त्याचा योगानें जें वजन उचलावयाचें, त्याचा भार त्यावर पडतो; यामुळें त्या यंत्रांत घर्षण फार उत्पन्न होतें; असें आहे तरी चांगल्या युक्तींनीं ही अडचण दूर होत्ये.—

उंतरणींत घर्षणासाठीं पुष्कळ सूट द्यावी लागत्ये, तेणेंकरून त्या यंत्राचा नफ्याविषयीं गणितांत फार फेर पडतो.—

पाचर आणि मळसूत्र यांत घर्षण अतिशय घडतें; यांतिल चलन पावणाऱ्या सपाळ्या अगदी जवळ जवळ असतात, यामुळें त्यांस संभाळण्यास मोठी सावधगिरी ठेवावी लागत्ये.—

समाप्त.

शब्दपरिभाषा.

आघात—चलनयुक्त पदार्थ दुसऱ्या पदार्थास जो धक्का देतो तो.

कर्ण—चौकोन आकृतींतील समोरासमोरचे दोन कोन बिंदु जोडणारी जी रेषा तीस कर्ण रेषा ह्मणतात.

कोन—दोन रेषा सरळ येऊन जा बिंदूत एकत्र होतात त्या बिंदूस कोन ह्मणतात; भूमितींत कोनास लघुकोन, काटकोन, आणि विशालकोन, ह्मणतात. काटकोनांत 90° अंश असतात, लघुकोनांत 90° पेक्षा कमी आणि विशाल कोनांत 90° पेक्षा अधिक अंश असतात.

गुरुत्वाकर्षण—गुरुत्व पाहा. पृ० ३९.

गुरुत्वमय्य—ह्मणून पदार्थांत एक बिंदु असतो, त्या बिंदूने जर तो पदार्थ उचलिला तर त्याचे अवयव त्या बिंदूभोवतीं परस्परांस तोलून धरितील.

गुरुत्व—पृथ्वीचा मध्याकडे पडण्याचा जो पदार्थाचा कल त्यास गुरुत्व ह्मणतात.

घर्षण—पदार्थांचा सपाट्यांचें एकमेकांवर घांसणें तें. यंत्राचा सामर्थ्याची गणना करित्वेसमयीं घर्षणाबद्दल सूट द्यावी लागत्ये.

चलण—पदार्थांचा एके स्थानापासून दुसऱ्या स्थानाकडे जाण्याचा जो व्यापार त्यास चलन ह्मणतात.

चलनप्रकरण—ह्मणून एक यंत्रशास्त्राचा भाग आहे, त्यांत पदार्थाचा चलनाचा विचार असतो.

पृ० ७८.

जडता—प्रेरणारूप कारणावांचून आपली स्थिर अवस्था अथवा सरळरेषेत समचलनावस्था न बदलण्याचा जो पदार्थाचा धर्म त्यास जडता ह्मणवें.

टेंकू—ह्मणजे उचालकाचा धीर किंवा आधार आहे.

तराजू—एक उचालकाचा प्रकार आहे. ती, पदार्थ तोलण्यास घेतात. स्टीलयार्ड तराजूचा भेद आहे.

त्रिज्या—वर्तुळाचे मध्यापासून परिघापर्यंत जी रेषा जात्ये ती.

त्रिकोण—तीन बाजू व तीन कोनांची आकृति.

त्रिकोण प्रिज्जम—एक भरीव आकृति आहे ; तिचीं दोनही शेवटें समांतर असतात व तीं त्रिकोणाकृती असतात.

पराबला—जेव्हां वर्तुळशंकू पातळीने बाजूशीं समांतर छेदिला असतो तेव्हां त्या छिन्नाचा आकार पराबला असतो.

परिघ—वर्तुळाची मर्यादरेषा. वर्तुळपरिघाचे ३६० भाग कल्पिले आहेत, त्यांस अंश ह्मणतात.

पदार्थ—आकारविशिष्ट प्रकृतीस पदार्थ ह्मणतात, पदार्थाचा घटक वस्तूस प्रकृति ह्मणतात.

परिणामरूप प्रेरणा—दोन अथवा अधिक प्रेरणांच संयोगानें झालेली जी प्रेरणा ती.

प्रतिबंध—जा कारणानें चलन पावलेल्या पदार्थाचे चलन

कमी होतें, अथवा नाहीस होतें, अथवा उलटें होतें त्यास प्रतिबंध ह्मणतात. पृ० ६.

प्रेरणा— जा कारणानें स्थिर पदार्थाचा आंगीं चलन उत्पन्न होतें, अथवा चलन पावलेल्या पदार्थाचें चलन कमी होतें किंवा फिरतें त्या कारणास प्रेरणा ह्मणावें. पृ० ६.

प्रेरणा पृथक्करण, प्रेरणैकीकरण— दोन किंवा अधिक प्रेरणांपासून झालेल्या एका प्रेरणेचा जागीं त्या प्रेरणांची योजना करितात, त्या कृतीस प्रेरणापृथक्करण ह्मणतात. आणि याचे उलट्चे कृतीस प्रेरणैकीकरण ह्मणतात.

मध्याकर्षप्रेरणा— जी प्रेरणा पदार्थास एका बिंदूभोंवतीं फिरविले ती. पृ० १०.

मध्योत्सारिणीप्रेरणा— जी प्रेरणा मध्याभोंवतीं फिरणाऱ्या पदार्थास मध्यापासून दूर नेले ती.

मोमेंट— एक शक्ति पदार्थास एका बिंदूभोंवतीं जा स्थळांतून फिरविले, त्या स्थळास त्या शक्तीने गुणिले असतां त्या गुणाकारास बिंदूभोंवतीं त्या शक्तीचा मोमेंट ह्मणतात. पृ० ११४.

लंब— जी रेषा दुसऱ्या रेषेवर पडून जवळ जवळचें कोन बरोबर करिले तीस लंब ह्मणतात.

वेग— परार्थाचे चलनाचे खरेचे परिमाणास वेग ह्मणतात.

वेगाघात— जा शक्तीने चलनयुक्त पदार्थ दुसऱ्या पदार्थावर आपटतो तीस वेगाघात ह्मणतात; पदार्थाचें

प्रकृतिपरिमाण आणि वेग यांचा गुणाकाराबरोबर तो असतो. पृ० ७.

व्यास - जी रेघ वर्तुळमध्यांतून जाऊन तिचीं दोन्ही टोंके परिघाशीं भिळतात, त्या रेघेस व्यास ह्मणतात.
शंकु - एक भरीव आकृति आहे तिचा पाया वर्तुळ आहे, आणि शिर एक बिंदु असतो. उदाहरण न्हा-
व्याची तुंबडी.

शक्ति - जी प्रेरणा यंत्रावर लाविल्याने त्यास चलन द्यावे ती.

समांतर रेघा - जा दोन रेघा सपाटीवर सारख्या अंतराने एकमेकापासून असतात, त्यांस समांतर रेघा ह्मणतात.

समांतरबाजूचौकोन - ह्मणजे चार सरळ रेघांची आकृति, जींत समोरासमोरचा बाजू अथवा रेघा समांतर असतात.

स्थिरताप्रकरण - पदार्थावर प्रेरणा घडल्या असता त्यांचा योगाने तो स्थिर राहतो, अशा प्रेरणांचा जा भागांत विचार असतो, असा यंत्रशास्त्राचा एक भाग आहे. पृ० ७८.

क्षितिमर्यादा - पृथ्वीची वर्तुळाकार मर्यादा दिसत्ये ती. स्थिर पाण्याची सपाटी क्षितिमर्याद असत्ये.